



**AZƏRBAYCAN MİLLİ EMLƏR AKADEMİYASI  
HÜSEYN CAVİDİN EV MUZEYİ**

# **HÜSEYN CAVİD**

**ƏSƏRLƏRİ**

**5 CİLDİ**

**HÜSEYN CAVİD**

**ƏSƏRLƏRİ**

**BİRİNCİ CİLD**

*ŞERLƏR VƏ POEMA*

*Tərtib edəni:* **Turan CAVİD**  
*Redaktoru:* **Teymur KƏRİMLİ**

*Ön söz:* **Gülbəniz BABAXANLI,**  
**Teymur KƏRİMLİ**

*Çapa hazırlayan:* **Gülbəniz BABAXANLI**

## BİR NEÇƏ SÖZ...

*«Babam Hüseyen Cavid bir günəş idi. Yüksəldi, parladi, yarasaların gözünü kor etdi. Lakin du-manlar onun qarşısını aldılar...»*

Qardaşım Ərtoğrol Cavid bu sözləri 1939-cu il-də yazıb. Mən isə Hüseyen Cavid haqqında heç vaxt yazmamışam, demək olar ki, yazmamışam. Buna indi ehtiyac duyuram. Xatirələr qalaq-qalaqdır. Hər şeyi təfərrüatına kimi qələmə almaq niyyətin-dəyəm. İndilik isə mətnləri bərpa edib beşcildliyi çapa hazırlayarkən və onun qarşısında övlad ola-raq son borcumu yerinə yetirərkən səbəbini bil-mədiyim bir duygu məni bu kitaba ön söz yazmağa sövq edir.

Ərtoğrolun ifadə etdiyi kimi, kor yarasalar 1937-ci ildən sonra Cavidin ailəsinə də, onun əsərlərinə də həqarət ediblər. Bu isə 1956-cı iləcən davam edib. Sonralar da ara-sıra bu həqa-rətlərin şahidi olmuşam. Cavidin əsil bəraəti 1981-ci ildə 100 illik yubileyinin keçirilməsi ilə əlaqədar Mərkəzi Komitənin 21 iyul tarixli qəra-rından sonra baş verdi. Bir küll halında isə mətn-lərinin, əsərlərinin bəraəti indi, yəni bu beşcild-liyin vasitəsilə gerçəkləşir.

Xatırlatmaq istəyirəm ki, beşcildlik Cavid əsər-lərinin ən mükəmməl nəşridir və oxucuların, təd-qiqtçıların, rejissorların, naşirlərin, bir sözlə, Ca-

vidə üz tutacaq hər bir kəsin indən belə yalnız bu nəşrə istinad etməsini istərdim. Bunun isə bir sıra səbəbləri var:

Əvvəla, imlasının qorunması Hüseyin Cavid üçün çox əhəmiyyətliydi və elə bu səbəbdən də o, bəzən əlyazmalarının sonunda bunu xüsusi xatırladırdı: «İmlasına toxunmamalı!». Bir halda ki, özü belə istəmişdi, deməli, bu sözləri onun bir müəllif olaraq vəsiyyəti kimi də qəbul etmək olar.

1958-ci ildən etibarən nəşr edilməkdə olan kitablarını istisnasız olaraq mən tərtib etsəm də dilinin, imlasının qorunması naminə göstərdiyim bütün cəhdlər uğursuzluqla nəticələnib. Bəzən Mərkəzi Komitə, bəzən Yazıçılar İttifaqı, bəzən də nəşriyyatlar səviyyəsində yaradılan əngəlləri ortadan qaldırmaq mümkün olmayıb. Cavid əsərlərinin indiyəqədərki bütün nəşrlərinin redaktörünü onun dilinə kobud müdaxilədən başqa nə adlandırmaq olar?

İndi Hüseyin Cavidin orijinal mətnini oxucuya müəllifinin yazdığı şəkildə təqdim edərkən Əliağa Vahidi də rəhmətlə anmaq istəyirəm. 1958-ci ildə Cavidin bəraətdən sonrakı ilk kitabını «Azərnəşr»ə təqdim etdim. Mətni sadələşdirməyi, Cavidin dilini «islah» etməyi o zaman ehtiyac içərisində yaşayan Əliağa Vahidə təklif etdilər. Vahid isə: — Mən nə karəyəm ki, ustadın yazdığınına əl gəzdirim? — deyə təklifdən imtina etmişdi. «Azərnəşr»də çalışan rəfiqəm Həbibə Məmmədxanlı bu söhbətin şahidiydi. Nəhayət, bu «şərəfli missiya-nı» Əkrəm Cəfər yerinə yetirdi...

Cavid yaradıcılığına bəzən hətta kobud zoraklıq səviyyəsində müdaxilələr çox olub. Bu baxımdan təkcə «Hərb və fəlakət» şeirini xatırlatmaq bəs edər. Şeir əslində üç hissədən ibarətdir. 1958-ci ildə onun yalnız birinci hissəsi, 1984-cü ildə

nəşr olunan dördcildlik «Əsərlər»də isə birinci və üçüncü hissələri çap olunub. «Hərb və fəlakət»in başlıca qayəsi isə onun ikinci hissəsində ifadə olunur. Bu, artıq imla məsələsindən daha ciddi bir problemdir. Yaxud, 1918-ci ildə yazdığı və bütün digər nəşrlərdə «Məzлumlar üçün» başlığı ilə verilmiş şeirin əslisi «Kars və Oltu ətrafında səbəbsiz (!?) olaraq alçaqcasına qətl və yəğma edilən məzлumlar için» adlanır.

Müxtəlif illərdə guya Hüseyin Cavid müasir oxucu üçün daha anlaşıqlı etmək niyyətində olan naşir və redaktorları başa düşməkdə çətinlik çəkmişəm. Axı belə bir təşəbbüs də bulunanların heç biri Cavid mətnlərinin ədəbi-estetik, tarixi və məfkurəvi mahiyyətinə vaqif olmayıblar. Dahi türkoloq Mehmet Fuad Köprülü yazırkı ki, Hüseyin Cavid təmiz və kamil bir üsluba malikdir. Amma təəssüf ki, o illərdə Köprülünün səsi buralarda eşidilə bilməzdı.

Cavidin dili barədə nisbətən müfəssəl və obyektiv qənaətləri ilk dəfə Mustafa Haqqı Türkə-qul yazdı: «Cavidin dili istər Azərbaycan daxilində, istərsə Azərbaycan xaricində ən çox münaqışə və mübahisə olunan bir mövzudur. Məlum olduğu kimi İstanbul türkcəsi ilə Azərbaycan türkcəsi arasında ufaq da olsa bir ləhcə fərqi vardır. Cavid İstanbul türkcəsini mənimsemış, bu şivəni bütün incəliklərinə qədər öyrənmişdir. Yaradıcılığının ilk dövrlərində, bilməsə şeirlərində, İstanbul şivəsini məharətlə kullanan şair, sonralar yaratdığı əsərlərində bu şivəni Azərbaycan ədəbi türkcəsinə yaxınlaşdırmağa çalışmış və demək olar ki, bu işdə müvəffəq olmuşdur. Bunun üçün də Cavidin türkcəsinə nə tamamilə İstanbul türkcəsi, nə də tamamilə Azərbaycan ədəbi türkcəsi demək qabılır. Cəsarətlə deyə bilərik ki, Cavid bu iki türkcə

şivə arasında bir körpü yaratmış və bu iki şivə arasındaki məsafəni qısaltmışdır... Cavidin işlət-diyi türkçə olduqca dadlı və işlənmiş, gözəl bir türkcədir. Şimali və Cənubi Azərbaycan, Türkiyə və Türkistan və s. türk ellərində tək bir münəvvər bulunmaz ki, Cavidi oxusun və anlamasıın.»

...1937-ci ildə NKVD nümayəndələrinin evimizdən apardığı «Attila», «Çingiz», «Telli saz», «Şəhla» və «İblisin ilhamı» faciələri istisna olunarsa Cavid əsərlərinin külliyyatı hesab edə biləcəyimiz bu nəşrdə istər Köprülünün dəyərləndirdiyi həmin təmiz və kamil üslub, istərsə də Mustafa Haqqı Türkəqulun ümumtürk ədəbi dilinin XX yüzil Azərbaycan ədəbiyyatındaki yeganə timsali olaraq səciyyələndirdiyi Cavid yaradıcılığının əldə olan bütün nümunələri olduğu kimi, yazıldığı şəkildə ilk dəfədir ki, təqdim edilir.

Qeyd etdiyim kimi əvvəlki nəşrlərdə təhriflər çox olub. Bu barədə Azər Turanın «Cavid Əfəndi» kitabında ətraflı bəhs olunduğundan mən indi onların üzərində ayrıca dayanmaq istəmirəm. Bu nəşrdəki mətnlərlə əvvəlki nəşrlərin müqayisəsi də bunu aydın göstərəcək.

Beşcildliyə Hüseyin Cavidin indiyə qədər bizə məlum olmayan şeirləri, məktubları (əvvəllər ixtisarla dərc olunmuş məktubların tam mətni) hətta yaradıcılığının ilk dövrlərində fars dilində yazdığı şeirlərin tərcümələri də daxil edilmişdir. Beləliklə beşcildlikdə Cavid dilinin təkamülünü də müşahidə etmək mümkün olacaqdır.

Bilirəm ki, Cavid əsərlərinin bu nəşri hamı tərəfindən heç də birmənalı qarşılanmayıcaq. Bu mənada etiraf etmək istərdim ki, həyatımı həsr etdiyim müqəddəs bir işi yekunlaşdırarkən mən yalnız belə hərəkət etməliydim. «İmlasına toxun-mamalı!» Bu, atamın tövsiyəsi və vəsiyyətiydi.

\*\*\*

Yeri gəlmişkən Hüseyin Cavidin «Peyğəmbər» əsəri ilə bağlı bir neçə kəlmə demək istərdim. Tövsiyəm xüsusi ilə teatrlarımıza aiddir. Cavid «Peyğəmbər» dramını səhnə üçün yazmamışdı və əsərin tamaşaya qoyulmamasında israrlıydı. Bunu nəzərə almağınızı istərdim.

\*\*\*

Təəssüf ki, Cavid əsərlərinin bu mükəmməl nəşrini görmək onun böyük təəssübkeşi Heydər Əlirza oğluna nəsib olmadı. Hər şeyə görə — atamı Vətən torpağına qovuşdurduğuna, əzizlərimi bir sərdabədə — Cavid məqbərəsində görüşdürdüyü, Cavid ocağının çıraqını yenidən yandırıldığı... və nəhayət, Cavid külliyyatının bu mükəmməl nəşri üçün sərəncam verdiyinə görə: unudulmaz Heydər Əliyevə Tanrıdan rəhmətlər diləyirəm.

*Turan CAVİD  
19 mart, 2004-cü il*

*P.S. Uzun onilliklər boyu üzərində işlədiyi və demək olar ki, ilkin vəziyyətində bərpa etdiyi bu nəşri böyük Cavidin sevimli qızı Turan Cavidin görməməsi bizi də yandırır. Yeganə təsəllimiz — onun müəyyən etdiyi yolla getmək — Cavidin imla-sına toxunmamaqdır. Ancaq beşcildliyin indiyədək Cavid nəşrlərinin ən mükəmməl nəşri olacağı Tu-*

*ran Cavidin ruhu ilə yanaşı, bizdə də böyük qürur  
və qıvanc duyğuları doğurmaqdadır. Qoy Tanrı  
bütün Cavidlərin ruhunu şad eləsin! Qoy onların  
narahat ruhu bu beşcildlikdən azacıq da olsa təs-  
kinlik tapsın.*

*Teymur KƏRİMLİ,  
beşcildliyin redaktoru,  
8 yanvar, 2005-ci il*

## **HÜSEYN CAVİDİN HƏYAT VƏ YARADICILIĞI**

Filosof şair, böyük dramaturq Hüseyn Cavid Azərbaycan ədəbiyyatı tarixində öncül yerlərdən birini tutur. Adətən onu ədəbiyyatımızın Nizami Gəncəvi, Məhəmməd Füzuli, Mirzə Fətəli Axundzadə, Cəlil Məmmədquluzadə, Cəfər Cabbarlı kimi klassik sənətkarları ilə müqayisə edirlər. Lakin bununla yanaşı, Hüseyn Cavid sənətdə heç kimə bənzəməyən, orijinal bir yaradıcılıq yolu keçmiş və özündən sonra ölməz əsərlər qoyub getmiş söz ustalarından biridir. Minillik Azərbaycan ədəbiyyatının növbəti inkişaf mərhələsi sayılan XX əsr Azərbaycan ədəbiyyatında XIX yüzillik Qərb romantizminin təsiri ilə yaranmış romantizm ədəbi cərəyanından söhbət açarkən onun ən böyük nümayəndələrindən biri kimi Hüseyn Cavidin adını çəkməmək mümkün deyil. «Şeyx Sənan», «İblis», «Topal Teymur», «Peyğəmbər», «Xəyyam», «Seyavüş» kimi dramları, «Azər» poeması, bütöv bir silsilə lirik-fəlsəfi şeirləri ilə H.Cavid öz adını Azərbaycan ədəbiyyatının qızıl səhifələrinə əbədi həkk etmişdir. Öz dahiyanə əsərləri ilə Hüseyn Cavid Azərbaycan dramaturgiyasını istər mövzu, istər xarakter və obrazlar qalereyası, istərsə də xronotop baxımından olduqca zənginləşdirmiş, dramaturgiyamızı dar lokal məkandan çıxararaq qlobal məkana salmış, ümumibəşəri ideyaların təb-

lığı ilə dünya səviyyəsinə qaldırmış, Azərbaycan dramaturgiyasının banisi M.F.Axundzadədən, dramaturgiya məktəbinin başqa nümayəndələri olan Nəcəfbəy Vəzirov, Əbdürrəhimbəy Haqverdiyev, Cəlil Məmmədquluzadədən sonra bu janrın tarixinə yeni uğurlu səhifələr yazmışdır.

Hüseyin Abdulla oğlu Rasizadə 1882-ci il oktyabr ayının 24-də Azərbaycanın qədim elm və sənət, mədəniyyət mərkəzlərindən biri olan Naxçıvan şəhərində ruhani ailəsində anadan olmuşdur. İlk ibtidai təhsilini evdə alan, sonra isə 1891-1896-cı illər arasında mollaxanada davam etdirən Hüseyin 1896-1898-ci illərdə görkəmli maarifpərvər ziyalı və istedadlı pedaqoq Məhəmmədtağı Sidqinin «Tərbiyə» məktəbində oxumuş, daha sonra isə regionun pedaqoji mərkəzlərindən sayılan Təbrizin «Talibiyyə» mədrəsəsinin müdavimi olmuşdur. O dövrdə Yaxın və Orta Şərqiş şeir dili sayılan fars dilini çox gözəl mənimsemış Hüseyin ilk qələm təcrübələrini də məhz bu dildə ərsəyə getirmiş, müəllimləri və ədəbi-mədəni mühiti tərəfindən təşviq edilmiş, gələcəyin böyük şairi kimi etiraf edilmişdir.

Ömrü boyu kasıb yaşamış, öz əlinin zəhməti ilə bir tikə halal çörək qazanmış Hüseyin Cavid 1904-cü ildən – 22 yaşlı bir gənc ikən əmək fəaliyyətinə başlamış və Gürcüstanın Kaxetiya ərazisində şosse yolu çəkən idarədə podratçılıq etmişdir.

1906-1908-ci illər arasında Türkiyədə həm gözlərini müalicə etdirən, həm də İstanbul Universitetinin Ədəbiyyat Bölümünün müdavimi olan Hüseyin Rasizadə 1909-cu ildə «Cavid» ədəbi təxəllüsünü seçmiş və bundan sonra onun ailəsi bu soyadı altında tanınmışdır. Ağır maddi durum üzündən Türkiyədə qala bilməyən Hüseyin Cavid 1910-cu ildə Azərbaycana qayıdır və bir müddət

Gəncədə açılmış ruhani seminariyasında müəllim işləməyə başlayır. Bundan sonra H.Cavid bir müddət Gəncədə və Tiflisdə pedaqoji fəaliyyətlə məşğul olmuş, hətta Gəncə dəmiryolunda mühasiblik də etmişdir.

1915-ci ildən Bakıya köçən H.Cavid «Səfa» məktəbində müəllim işləmiş, Bakıda təşkil olunmuş «Ədəbiyyat komissiyası»na üzv seçilmişdir.

1918-ci ildə erməni quldur dəstələrinin Bakıda türk genosidi törətdikləri zaman Hüseyn Cavid Təbrizə, oradan isə doğma vətəni Naxçıvana getmiş, həmin şəhərdəki «Rüşdiyyə» məktəbində müəllim işləmiş, gələcək ömür-gün yoldaşı Mişkinaz xanımla ailə həyatı qurmuşdur.

1919-cu ildə bütün dünyada baş verən qlobal proseslərin təsiri altında Milli hökumət – Azərbaycan Demokratik Respublikası qurulduğdan sonra yenidən Bakıya köçən H.Cavid hazırlıq kurslarında ədəbiyyat fənnini tədris etmiş, bir müddət qız məktəbində şəriətdən dərs demişdir. 1919-cu ilin mayında keçirilən Müəllimlər İttifaqının iclasında idarə heyətinin üzvü, həmin ilin iyulunda isə Azərbaycan Müəllimlər konfransında Təlifat Heyətinə seçilmişdir.

Ömrünün son on yeddi ilini Bakı Müəllimlər Seminariyası – Darülmüəlliminlə bağlayan H.Cavid burada öz ürəiyncə olan uğurlu pedaqoji fəaliyyət göstərmiş, dahi şair və dramaturq olmaqla yanaşı, həm də istedadlı bir müəllim kimi də tanınmış və ədəbi-ictimai mühitdə etiraf edilmişdir.

Elə bu illər Cavidin bir yazıçı və ədəbiyyat xadimi kimi fəaliyyətinin çox coşğun və səmərəli bir dövrünü təşkil edir. Biz onu 1920-ci ilin martında «Yaşıl qələm» dərnəyinin ümumi iclasında cəmiyyətin nizamnaməsini hazırlayan komissiyanın,

1921-ci ilin avqustunda «Tənqid-təbliğ» teatrının repertuar komissiyasının, 1923-cü ilin yayında Azərbaycan yazıçı, ədib və şairlərinin təşkilat komissiyasının, bir neçə ay sonra təşkil olunmuş «Azərbaycan ədib və şairlər dərnəyi»nin idarə heyətinin üzvü kimi görürük. Bu zaman o, qırx yaşıını təzəcə keçsə də, artıq təkcə Azərbaycanda deyil, eləcə Zaqafqaziya və bütövlükdə İttifaq miqyasında ağsaqqal ədiblərdən biri kimi şöhrət qazana bilmişdi. Bu illerdə H.Cavidin əsərləri müxtəlif ölkələrin səhnələrində dalbadal böyük uğurla tamaşaaya qoyulmuş, görkəmli Azərbaycan bəstəkarı Müslüm Maqomayev H.Cavidin eyniadlı faciəsi əsasında «İblis» operasını yazmışdı. Bir sözlə, heç nə faciələr müəllifi H.Cavidin taleyində yaxınlaşan firtınadan xəbər vermirdi. Ancaq firtına da yaxınlaşırdı...

Ancaq sözümüzdən əvvəl çıraq daha parlaq şolə saçdığı kimi, H.Cavidin də fiziki əbədiyyətə qo-vuşmazdan öncə şöhrəti zirvəyə qalxmaqda davam edirdi. Böyük ədib canlı klassikə çevrilirdi. 1924-cü ildə «Peyğəmbər» dramı Azərbaycan Xalq Maa-rif Komissarlığının nəşriyyatında çap edilmiş, elə həmin ildə Bakıdakı II dərəcəli 16-cı qız məktəbi-nə H.Cavidin adı verilmiş, «İblis» faciəsi ilk dəfə kitab şəklində çap edilərək oxucuların istifadəsinə verilmişdi.

1925-ci ilin fevralında H.Cavid Bakıda keçirilən I Türkoloji qurultayda iştirak etmişdir. 1926-cı ilin iyun-oktyabr aylarında gözlərini müalicə etdirmək üçün Berlinə ezam edilən H.Cavid oradan böyük ədəbi-bədii, fəlsəfi-ictimai, mədəni-mənəvi təəssüratla qayıdır və «Azər» poemasında, eləcə də bu səfərin təəssüratlarının məhsulu olan «Knyaz» faciəsində bu təəssüratdan uğurla istifadə edir.

1926-cı ildə nəşr edilən «Topal Teymur» əsəri Azərbaycan Akademik Teatrında tamaşaaya qoyulur, bir ildən sonra isə Xalq Komissarları şurasının qərarı ilə Azərbaycan ədəbiyyatının inkişafında göstərdiyi çoxillik xidmətlərə görə H.Cavidə fəxri təqaüd verilməsi məsələsi irəli sürürlür.

1928-ci ildə «Şeyx Sənan» faciəsi Təbriz teatrında tamaşaaya qoyulmuşdur. Sonrakı illərdə Cavid Yeni əlifba komitəsinin konfransında, Bakıda Gürcüstan yazıçıları ilə birgə keçirilmiş ədəbi-bədii tədbirdə yaxından iştirak etmişdir. Həmin ilin iyununda o, Zaqafqaziya Şura yazıçıları və incəsənt xadimləri birliyinin təşkilat komissiyasına üzv seçilmiş, Şura yazıçılarının müşayiəti ilə Gürcüstana və Ermənistana səfər etmişdir. 1930-cu ilin martında Tiflis Dövlət Qırmızı Ordu teatrında Cavidin «Knyaz» pyesi ilk dəfə tamaşaaya qoyulmuşdur. Böyük maraqla qarşılanmış həmin əsər bir aydan sonra Bakı şəhərində Türk Bədaye Teatrında tamaşaçıların müzakirəsinə verilmişdir.

1931-1932-ci illər arasında Cənublu-Şimalı vətənin övladranının taleyindən bəhs edən «Telli saz» və böyük İran şairi Əbü'lqasim Firdövsinin 1000 illik yubileyinə həsr edilmiş «Seyavüş» faciəsi H.Cavidin qələmindən çıxmışdır.

Sonrakı illərdə Azərbaycan Şura Yazıçıları Cəmiyyətində fəal iştirak edən H.Cavid həmin cəmiyyətin təşkilat komitəsinin I plenumunda iştirak etmiş, Azərbaycan Şura Yazıçıları İttifaqının Təşkilat komitəsində qəbul komissiyasının işində iştirak etmişdir.

1934-cü ildə «Seyavüş» əsəri «Azərnəşr»də çap olunur və Azərbaycan Dövlət Teatrında tamaşaaya qoyulur. Əlbəttə, bütün bu uğurlar Cavid yazıcı-yaratmağa ruhlandırmaya bilməzdidi və nəticə olaraq bir-birinin ardınca böyük ədibin qələmindən

«Xəyyam» və «Şəhla» pyeslərinin çıxmasına səbəb olur. Bu illərdə artıq Azərbaycan yazıçılarının ən hörmətli və nüfuzlu üzvlərindən biri kimi H.Cavid 1935-ci ilin dekabrında keçirilən Zaqafqaziya dramaturqlarının Bakı müşavirəsində, Moskva, Leninqrad və Minsk şəhərlərində keçirilən Azərbaycan poeziyası və dramı günlərində yaxın-dan iştirak etmişdir.

Məşum tarixə – Cavidin həbs edilməsinə bir il qalmış Cavidin «Xəyyam» pyesi ədəbi əsərlər müsabiqəsində mükafata layiq görülür və ədibə pul mükafatı verilməsi nəzərdə tutulur.

Azərbaycan ziyalılığının bir çox görkəmli nümayəndələri kimi, 1937-ci il Cavidin taleyində də çox ağır taleyüklü bir tarixə çevrilir. Həmin ilin iyun ayının 3-də Cavidə qarşı millətçi ittihamı irəli sürürlür, ertəsi gün böyük şair və dramaturq həbs edilir. Tam iki il müddətində Cavid keşlə və Bayıl həbsxanalarında ağır dustaqlıq şəraitində yaşıdıqdan sonra 1939-cu ilin 4 iyulunda antisovet təbliğatında iştirakına görə 8 il həbs cəzası alaraq Sibirə sürgün edilmişdir. Uzun illərin mənəvi-psixoloji təzyiqlərindən sonra onsuz da səhhəti pozulmuş şair, 1941-ci il dekabrın 5-də İrkutsk vilayətinin Tayşet rayonunun Şevçenko qəsəbəsində vəfat etmişdir. Əlamətdardır ki, Azərbaycan ədəbiyyatının ən görkəmli simalarından biri olan H.Cavid qardaş Ukrayna ədəbiyyatının ən görkəmli simalarından biri olan Taras Şevçenkonun adını daşıyan qəsəbəyə pənah gətirmiş və məhz burada dünyasını dəyişərək əbədiyyətə qovuşmuşdur.

\*\*\*

H.Cavid ədəbiyyat aləminə şeirlə gəlmış və bütün ömrü boyu poetik yaratıcılığını davam et-

dirmiştir. Hələ ilk qələm təcrübələrindən onun istedadlı bir şair olduğu nəzərə çarpir. Ədəbi yaradıcılığa şair və publisist kimi başlamış Hüseyin Rasizadə ilk mətbu əsərlərini 1904-cü ildə «Şərqi-Rus» qəzetində oxuculara təqdim etmişdir. Sevimli müəllimi Məhəmmədtəğι Sidqinin vəfati münasibətilə Urmiyadan yazdığı məktub qəzeti 23 yanvar sayında nəşr olunmuşdur. Bundan sonra gənc ədibin müntəzəm olaraq «Həyat», «İrşad», «Tərəqqi», «Həqiqət», «İqbəl», «Açıq söz» kimi mətbu orqanlarında çıxış etdiyini görürük.

Hüseyin Cavid dramatik yaradıcılığa 1910-cu ildə yazdığı «Ana» pyesi ilə başlamışdır. Əsər 1913-cü ildə Tiflisdə nəşr olunmuşdur. Səhnəciyin mövzusu orta əsr italyan novellasından götürülsə də (bu fakt yazıçı Elçin tərəfindən müəyyən edilmişdir), Cavid onu yerli şəraitə, Azərbaycan-türk mentalitetinə uyğunlaşdırılmış və orijinal bir əsər meydana gətirmiştir. Burada hələ parlaq faciəvi obrazlar yaratmağa müvəffəq olmamış H.Cavid fabulanın özünün faciəviliyindən və orijinallığından ustalıqla bəhrələnməklə maraqlı bir əsər meydana qoymuşdur.

1913-cü ildə H.Cavidin bir sıra şeirləri «Keçmiş günlər» adı altında Tiflisdə nəşr edilmişdir. Cəmiisi 24 səhifədən ibarət olan bu kiçik məcmuədə Hüseyin Cavidin 1905-1913-cü illər arasında yazdığı lirik və romantik, ictimai və intim məzmunlu əsərləri toplanmışdır. Bu şeirlərdə H.Cavid fərdin arzuları ilə cəmiyyətin tələbləri arasındaki ziddiyətləri açıb göstərməyi bir mütəfəkkir sənətkar, humanist şair kimi qarşıya qoyur.

H.Cavidin insan taleyinin problemləri barədə narahatlığını, öz millətinin keçmişini, bugünü və gələcəyi haqqında qayğılarını ifadə edən şeirlər 1905-1917-ci illər arasında qələmə alınmış örnək-

ləri əhatə edir və «Bahar şəbnəmləri» adlanan ikinci poetik topluda cəmlənmişdir.

Hələ 1906-1908-ci illərdə İstanbul Universitetinin Ədəbiyyat bölümündə təhsil aldığı zaman Türkiyə mətbuatında şeirləri dərc olunan Hüseyin Cavid qardaş ölkənin ədəbi mühitində də tanınmış, «Vərəmli qız» adlı poetik əsəri İstanbulda keçirilən şeir müsabiqəsində mükafata layiq görülmüşdü.

H.Cavid böyük dramaturq olmazdan öncə böyük şair, böyük lirik olmuş və lirik-fəlsəfi yaradıcılığını bütün ömrü boyu davam etdirmişdir. Onun şeirlərini oxuduqca sanki başlangıçda sakit axan, qıçıldayan, daşlardan töküldükcə isə etirazlı bir nərə çəkən dağ çeşməsinin, dağ çayının səsini eşidirsən. Elə buna görədir ki, H.Cavidin şeir dili səmimi, saf insan duyğularının tərənnümündə nə qədər həzin, kövrək, lirikdirsə, insanlara zülm və müsibət götirən şər qüvvələrə, heyvani instinktlərə tabe olub öz həmcinslərini zülmət və cəhalətdə saxlayan riyakarlara qarşı mübarizədə o qədər kəskin, amansız, qəti və hayqırılıdır. Bu baxımdan H.Cavidin poeziyasında romantika ilə realizmin heyrətamız bir vəhdətini görürük. Şair xeyirin təntənəsinə nə qədər işıqlı romantik xeyallar bəsləyirsə, şərin məhvi üçün də o qədər səbirsiz, acıqlı tədbirlər irəli sürür.

H.Cavid bir şair kimi orijinaldir, təkraredilməzdir, yalnız özünə, öz sənətinə xas olan poetik ifadə və vasitələrin müəllifi kimi çox uğurlu bir dəsti-xətti vardır.

Cavidin şeir yaradıcılığındaki romantik bədbinlik, ruh düşkünüyü və ümidsizlik zaman keçdikcə mübariz bir ovqata, nizamivarı bir «inqilabçılığa» çevrilir. Şairin ilk poetik örnəkləri didaktik məzmunu, keçmişin ideallaşdırılması ilə seçilir.

«Hübuti-Adəm» («Adəmin (cənnətdən) enməsi»), «Yadi-mazi» («Keçmişin yada salınması») kimi «Keçmiş günlər» poetik toplusuna daxil olan şeirlər bu qəbildəndir.

Lərzan ediyor ruhumu bin dürlü məzalim,  
Əfsus... ki, mazi ədəm, ati isə müzlim...

H.Cavid poeziyasının bu dövrü üçün solğun, xəstə bənizli gözəllərdən, onların tezliklə heçliyə qovuşacağından danışmaq – o dövr romantizminin ayrılmaz əlamətlərindən biri kimi nəzərə çarpmaqdadır. Ancaq maraqlıdır ki, ümumbəşəri problem-lərdə bədbinlik göstərən şair, feminizm məsələlərində sanki bu bədbinlikdən silkinib çıxır, bəşəriyyətin xilas yolunu qadına məhəbbətdə, qadın gözəlliyyində, qadın sevgisində görür. Bu baxımdan «Bənim Tanrıım» şeiri program səciyyəsi daşıyır:

Hər qulun cihanda bir pənahı var,  
Hər əhli-halın bir qibləgahı var.  
Hər kəsin bir eşqi, bir ilahı var;  
Bənim Tanrıım gözəllikdir, sevgidir.

Həzz etmədim firqədən, cəmiyyətdən,  
Zevq alamam hərbdən, siyasetdən,  
Bir şey duymam fəlsəfədən, hikmətdən;  
Bənim ruhum gözəllikdir, sevgidir.

Gözəl sevimlidir, cəllad olsa da,  
Sevgi xoşdur, sonu fəryad olsa da.  
Uğrunda bənliyim bərbad olsa da,  
Son dildarım gözəllikdir, sevgidir.

Gözəlsiz bir gülşən zindana bənzər,

Sevgisiz bir başda əqrəblər gəzər,  
Nə görsəm, hanki bəzmə etsəm güzər,  
Həp duyduğum gözəllilikdir, sevgidir.

Qoşma janrında yazılmış bu şeirdə Hüseyin Cavid Füzüli poetik məktəbinini birbaşa varisi kimi çıxış edir. «Sevgisiz bir başda əqrəblər gəzər» poetik ifadəsi Füzulinin Həbibiyə yazdığı təxmisindəki «kəlləmin sümükləri içində əqrəblər məskən saldıqda belə sənin məhəbbətini unutmaram» anlamlı misraları çox xatırladır. «Keçmiş günlər» toplusunda şairin az sayda olsa da, qəzəlləri vardır ki, bu janrıda qələmə alınmış ən yaxşı örnəklərlə yarışa girə bilər. XIX əsrin ədəbi ənənəsinə uyğun olaraq, Cavid fars dilində də qəzəllər yaratmışdır. Ancaq aydınındır ki, onun ana dilində qələmə aldığı qəzəllərini bədii-estetik cəhətdən farsilli şeirləri ilə heç cür müqayisə etmək olmaz.

Cavidin bir türkcə, iki farsca qəzəli vardır. Türkçə qəzəl:

Məndən ayırdı fələk cəfapişə yarımı,  
Tar etdi zülfü-yar kimi ruzigarımı.

beyti ilə başlayır.

Farsca qəzəllərin biri vətən mövzusunda, o biri isə məhəbbət mövzusundadır. H.Cavidin ilk qələm təcrübələrindən biri kimi, Hacı Zeynəlabidin Tağıyevə həsr etdiyi farsca qəsidə də maraq doğurur. Ümumilikdə, Cavidin şeirlərində dərin bir həyat fəlsəfəsi, sağlam bir məntiq, insanın kamalına möhkəm inam özünü göstərməkdədir. Gələcəkdə dramlarında qoyub həll edəcəyi bir çox problemlərin «eskizini» şeirlərində çizir Cavid:

Pək tuhaf!.. Bir firqə digər firqənin

Xalıqindən diksinib olmaz əmin.  
Halbuki, hər kəscə haq bir, tanrı bir...  
Ya bu sərsəmlik, bu azğınlıq nədir?!

Ancaq poeziyasında Cavid hər şeydən öncə, böyük bir lirikdir, ülvi məhəbbətlə sevən və bəzən məşuquna ərklə şikayətlənən, hətta ondan küsən bir aşiqdir:

Bana anlatma ki, eşq, aləmi-sevda nə imiş,  
Bilirim bən səni, get! Hər sözün əfsanə imiş.  
Get, gülüm, get, gözəlim! Başqa bir aşiq ara, bul!  
Duydum artıq sənin eşqindəki məna nə imiş!..  
Bivəfasın, məlek olsan belə uymam daha, get!  
Kim ki, uymuş sana, gönlüm kibi divanə imiş.  
Yetişir, get! Bəni qəhr eyləmə, tərsa qızı, get!  
Anladıq şəfqəti-ayini-məsiha nə imiş...

1912-1918-ci illər H.Cavid yaradıcılığında daha çox dramatik janrin yüksəlişi ilə xarakterizə olunur. «Maral» (1912) əsərinin mövzusu Azərbaycan qadınlarının faciəsini özündə əks etdirir. Özündən xeyli yaşlı olan varlı Turxan bəyə ərə verilən Maral müsəlman qadının hüquqsuzluğunu ilə barışmaq istəmir, öz ürəyinin səsi ilə hərəkət etmək qərarına gəlir. Amma Maralda bu, yalnız arzu şəklindədir və lazım gəldikdə o, kifayət qədər qətiyyət göstərə bilmir. Milli əxlaq normalarının qoyduğu tabular Maralın azadlığa və sərbəstliyə doğru gedən yolunu amansızlıqla kəsir, onu fiziki məhvə məhkum edir.

Klassik faciə kimi «Maral»da bir çox nöqsanların olduğunu görürük. Bu əsərdə H.Cavid hələ özünün bütün dramatik ustalığını açmağa və reallaşdırmağa nail olmamışdır. Buna görə də H.Cavidin ilk daha kamil, ülvi bir sevgi dastanı

kimi adətən «Şeyx Sənan» faciəsi nəzərdən keçirilir.

«Şeyx Sənan» (1914) – Hüseyn Cavidin ilk uğurlu faciəsi sayılır. Yazıldığı gündən əsər Azərbaycan teatrlarında müntəzəm olaraq tamaşaya qoyulmuş, şərəfli bir səhnə yolu keçmiş, tamaşaçıların böyük rəğbətini və məhəbbətini qazanmışdır.

Hələ faciəni qələmə almazdan öncə yazdığı «Şeyx Sənan» şeirində Cavid öz bədii-estetik qayəsini bu cür ifadə edirdi:

«Nədir mənası eşqin?» Söyləyənlər nerdə, bir gəlsin,  
Görüb qüdsiyəti-Sənanı lal olsun xəcalətdən!..

«Şeyx Sənan»ın yazılmاسından xeyli əvvəl po-eziyamızda «eşqin mənası» haqqında sənətkar sözünü hələ XII əsrədə Gəncə dahisi Nizami demişdi. «Xosrov və Şirin»də, «Leyli və Məcnun»da Nizami ilahi səviyyəyə qalxan insan məhəbbətinin yaratdığı möcüzələri açıb ortaya qoymuşdusa, Cavid də qəfil bir bəla kimi insan qəlbini çulğayan eşqin möcüzəli dəyişdirici gücünü dramatik bir dillə ifadə etməyə nail olmuşdu.

H.Cavid bu əsərində simvolik obrazlar kimi istifadə etdiyi Şeyx Sənan və Xumarın vasitəsilə dünyəvi məhəbbəti inkar edən din xadimlərini – istər müsəlman, istər xristian olsun – tənqid edir və təbiətin gözəlliyə və ülviliyə çağırışı kimi mənalandığı insani eşqin təbliği tərəfində dayanır. Elə buna görədir ki, qadınlardan uzaq qaçmaq fəlsəfəsi ilə yaşayış Şeyx Sənan və monastırı gedərək özünü Allaha ibadətə həsr etmək istəyən Xumar eyni bir bələya – məhəbbət bəlasına düçər olurlar.

H.Cavidin ikinci böyük faciəsində – «İblis»də də hadisələr konkret lokal məkanda deyil, daha

çox simvolik bir xronotopda cərəyan edir ki, bu da ümumiyyətlə, H.Cavid sənətinin aparıcı xüsusiyyətlərindən biridir.

Hüseyn Cavidin ümumbəşəri qlobal mövzulardan daha konkret və lokal mövzulara keçidini onun 1917-ci ildə tamamladığı «Şeyda» faciəsində görürük. Əsər fəhlə mövzusuna, bir növ inqilabi və sosialist ideyaların təbliğinin həsr edilsə də, onun qəhrəmanlarını bu yolda fanatik bolşeviklər obrazında görmürük. Cavid böyük bir sənətkar kimi, daha çox ətrafında görüb müşahidə etdiyi real insanları və faktları qələmə almışdır.

1920-1926-cı illər arasında Hüseyen Cavid «Peyğəmbər» və «Topal Teymur» pyeslərini qələmə almışdır.

Kütləvi və keçici hakim təmayüllərə, reformist və radikal inqilabçı təsirlərə, açıq ideoloji soyqırımına bədii müqavimətin klassik örnəyi olaraq bu dövrdə Cavid yaradıcılığını nəzərdən keçirmək mümkündür. «Peyğəmbər» əsərinin mövzusu və qəhrəmanı tarixdən alınsa da, əsərdəki fəlsəfə və ideal yazılılığı dövrün hadisələri ilə yaxından bağlı idi. «Zamanın qırılmış bağlarını» (Şekspir, «Hamlet») yenidən bağlamaq vəzifəsini Mələk Məhəmmədə həvalə edir. Cavid «düşünüb haqqı bulan arif» insanı peyğəmbər, tanrı səviyyəsinə qaldırır, dünyanı öz məhvərinə qaytarmaq vəzifəsini onun üzərinə qoyur.

«Topal Teymur»un (1922) estetik mahiyyəti və obyektiv-fəlsəfi mahiyyəti çağdaş «cahangirciklər»ə, cırtdan tiranlara qarşı etiraz və istehza ilə dolu idi. Cavid nifrət etdiyi və lənətlədiyi «qan püşkürən, atəş savuran» şahlar və xaqanlar haqqında mədhiyyə yazmazdı və Teymurləng də səh-

nəyə bu məqsədlə gətirilməmişdi. Bəlkə eksinə, Cavid «İblis»də şəri şər dühasının – İblisin dili ilə ifşa etdiyi kimi, «Topal Teymur»da da tiranlığı müharibə tanrısunın – Teymurun dili ilə ifşa edirdi. İblis insanın özündə olan yamanlıq və şər deməkdir. Teymur da Cavidi məhz «özünü dərk etmiş tiran» kimi cəlb edirdi. Əsərdə gerçəkləşən və ancaq gerçəkləşdikdən sonra qavranılan mənəvi korluq və topallıq-şikəstlik ən parlaq şəkildə Teymurun Ankara savaşına qərar verdiyi anda özünü göstərir. Faciədə bu qərar bütün İslam, Yaxın və Orta Şərq miyqasında bir günah, «siyasət və rəyasət» bələsi, «qardaq qırğını» olaraq damğalanır. «Qanlar tökülib, Ankarada qiyamət qopduqdan» (M.Ə.Sabir) sonra Teymurun son sözləri bu savaşdakı qalibiyyəti bir məglubiyyət olaraq dərk etdiyini göstərir: «Hiç məraq etmə, xaqqanım! Sən kor bir abdal, bən də dəli bir topal! Əgər dünyanın zərrə qadar dəyəri olsayıdı, yiğin-yiğin insanlara, ucu-bucağı yoq məmləkətlərə sənin kibi bir kor, bənim kibi bir topal müsəllət olmazdı.»

Hər iki dramda təhlil və təsvir ənənəvi maarifçi-romantik məcrada, tarixi və dini mövzular çərçivəsində, XX yüzil Azərbaycan romantizminə verilən fəlsəfi, estetik son şəklin, ovqatın və bədii ritmin davamı kimi cərəyan edir.

Hüseyin Cavidin yaradıcılığı bir tərəfdən ə Türkiyə-Azərbaycan ədəbi əlaqələrini əks etdirmək baxımından son dərəcə səciyyəvidir. Onun pyeslərinin əksəriyyətində hadisələr Türk-Turan dünyasında cərəyan edir və qəhrəmanlar bu dünyadan seçilmiş igid türk oğul və qızlarıdır. Məhz buna görə böyük Səməd Vurğun ustادı tənqid edərək:

Nədən şeirimizin baş qəhrəmanı  
Gah Turandan gəlir, gah da İrandan?

deyə sual verirdi.

1932-ci ilin ayında, böyük İran şairi Əbü'lqasim Firdövzinin anadan olmasının min illiyi münasibətilə qələmə alınmış «Seyavüş» faciəsi Cavidin yaradıcılıq xorunda kənar səs kimi qəbul edilə bilmir. Təsadüfi deyil ki, əsərə yazdığı epiqraf-qeyddə Cavid bu sözləri işlədir: «Başda həkim Firdevsi olaraq şu vaqiəyi təsvir edənlər az deyil. Müəllif də yorğun duyğularını dinlətmək üzrə şu mevzuya doqundu və «Şahnamə»yə yaqlaşmaq istərkən uzaqlaşmış bulundu.»

Əlbəttə, Cavid bu uzaqlaşmaq sözü ilə onunla Firdövsi arasında keçən min ildə insan psixologiyasının necə dəyişdiyini bildirmək istəmişdi. Bir İran-Turan qarşılaşması yaratmaq istəyən Firdövsidən fərqli olaraq, Cavid bir insan yaxınlaşması səhnəsi təsvir etmək və bu yolda hansı ehtirasların maneə yaratdığını göstərmək istəmişdi.

1923-cü ildən yazılmış və eləcə də başa çatdırılmamış «Azər» poeması Azərbaycan və Avropa lövhələrini, xalqımızın həyatından alınan ayrı-ayrı səhnələri əks etdirir.

Bütün yaradıcılığı boyu xeyirlə şəri qarşılaşdırıran və ümumbəşəri xeyirin qələbəsinə öz sənətkar töhfəsini verən Cavid, sənətkar qələminin bu son qu quşunda həm də iki fərqli həyat və dünyagörüşü tərzi kimi Şərqlə Qərbi qarşılaşdırılmış, son nəticədə üstünlüyü yenə də insanlığa vermişdir.

Gözlərini müalicə etdirmək üçün Avropaya gedən Cavid bu əsərini canlı müşahidələri və təəssü-

ratları əsasında qələmə almışdır. Əsərdə xüsusən Rusiya qəçqınlarının Avropadakı acınacaqlı həyatı, şərqi xalqlarının azadlıq mübarizəsi təbii və səmi-mi boyalarla verilmişdir.

«Azər» lirik-epik, fəlsəfi bir poemadır. Şair ömrü boyu onu düşündürən problemləri bu orijinal quruluşlu poemada bədii şəkildə təsbit etmişdir. «Azər» əslində, poema ilə mənzum dram arasında keçid mövqeyində duran bir əsərdir. Əsərin bir sıra hissələri lirik, bir sıra hissələri epik poema təsiri bağışlayırsa, bir sıra hissələrində mənzum dram ünsürlərini görməmək mümkün deyildir. Beləliklə, Cavid öz bədii-estetik və ideya amalını ifadə etmək üçün poetik janrın bütün formalarından istifadə edir.

1930-1937-ci illərdə Hüseyn Cavid «Telli saz», «Seyavüş», «Şəhla», «İblisin intiqamı», «Xəyyam» dramlarını qələmə almışdır. Mövzusu bütöv Azərbaycan xalqının Güney və Quzeydəki həyatından götürülmüş «Telli saz» bizə gəlib çatmamış, yalnız onun fabulası qalmışdır. Bu əsərlərdən ən çox uğur qazananı «Seyavüş»dur.

«Seyavüş» faciəsini Cavid böyük İran şairi Firdovsinin 1000 illik yubileyinə bir sənətkar töhfəsi kimi qələmə almışdı. Bu əsərdə artıq tarixi mövzu yeni dövrün ədəbi tələbləri səviyyəsində həll edildi. H.Cavid artıq öz ədəbi-estetik aktuallığını yeni dəyərlər işığında ehya etməli olan «Şahnamə» motivlərinə, o sıradan «Seyavuş» dastanına yeni baxımdan yanaşındı. Cavid tarixdən alınmış bu mövzunu öz ədəbi-mədəni, ictimai-siyasi mühiti üçün yenidən işləməyə, ondan didaktik-psixoloji fayda əldə etməyə çalışır və büna nail olurdu.

Əyalətdən çıxmış bir insan kimi, Cavid bu əsərdə bəzən kəndlə şəhəri qarşı-qarşıya qoyur və üstünlüyü sadəliyi, səmimiliyi, açıqürəkliliyi özündə təmsil edən kəndə verirdi. Beləliklə, Cavidin qəhrəmanı əslində şahzadə, aristokrat deyil, kənd mühitində tərbiyə almış demokratik ziyanlığının nümayəndəsi kimi fəaliyyət göstərirdi və bu demokratizmlə Cavid dövründə hökm sürən totalitarizmin mübarizəsində Seyavüşün faciəvi taleyi çox təbii görünürdü.

H.Cavid yaradıcılığında uzun müddət itmiş sayılan və nəhayət. Şairin övladı turan cavidin Titanik səyləri nəticəsində əldə edilən «Xəyyam» pyesinin xüsusi yeri vardır. «Seyavüş» kimi, «Xəyyam» da müəyyən ədəbi-tarixi münasibətlə – böyük şair və alim Ömər Xəyyamın 1000 illik yubileyi münasibətilə qələmə alınmış bu pyes filosof-sənətkarın cəmiyyətdə çəkdiyi ağrı-acıların təsvirində Cavid üçün doğma bir mövzunu əks etdirirdi.

Cavidin əksər dramları kimi, «Xəyyam»ın da mövzusu «İrandan» gəlirdi. Görkəmli alim, filosof və şair Ömər Xəyyamın bütün mütərəqqi bəşəriyyət tərəfindən keçirilən minillik yubileyinə böyük Şərq şairi Cavid də öz töhfəsini verməli idi. Ancaq təbii ki, Cavid bir türk şairi kimi Xəyyam fenomenini doğuran ictimai-ədəbi mühiti də on plana çəkməli idi. Firdövsini türk dövlətinin demokratizmi, şeirə-sənət verdiyi yüksək önem doğurmuşdusa, Xəyyamı da eynilə oxşar mühit – bir türk hökmdarı olan Alp Arslan və onun oğlu Məlikşahın elm, şeir və sənət üçün yaratdığı münbit mühit doğurmuşdu. Cavid bunun vurğulanmasına xüsusi fikir verir və sanki bundan bir türk şairi kimi qürur duyur, türk hökmdarının bə-

şər tarixi qarşısında xidmətini vurğulamaqla öz etnik mənşəyi ilə fəxr edir.

Faciənin əsasında fərd və cəmiyyət qarşıdurmasından daha çox, Mozart və Salyeri sindromu – istedadla cılızlığın qarşılaşması və bu mübarizədə ikinci tərəfin hər cür xəyanətə əl ataraq butaforik qələbə çalması durur. Əslində isə, «Topal Teymur»da olduğu kimi, bu yalançı «qələbədən» uduzan bütün bəşəriyyət olur. Şeyx sənandan sonra Xəyyam Cavid yaradıcılığında yeni monumental aşiq obrazı kimi canlanır. Bütün yaradıcılığı boyu bir aşiq kimi təzahür edən Cavid lirik qəhrəmanı dörddə bir əsrən sonra xəyyamda yenidən ətəqana dolur, öz şirin və cəlbedici eşqini oxucuya və tamaşaçıya yoluxdura bilir. Böyük dramaturq göstərmək istəyir ki, xeyirlə şər yalnız ictimai münasibətlər sferasında, mühəribə və sülh məsələlərində deyil, eyni zamanda şəxsi münasibətlər sferasında da böyük faciələrə səbəb olur, ictimai inkişafa öz mənfi təsirini gösətər bilir, insan ğalelərinin sindırmaqla kənar müşahidəçilərdə katarsis doğurur.

Sosialist realizminin «konfliksizlik» nəzəriyyəsindən xeyli əvvəl qələmə alınmış «Xəyyam» faciəsində Cavid sosialist cəmiyyətində sənətkarın düşdürü ağır vəziyyəti, qələm azadlığına vurulan dəhşətli zərbəni də incə eyhamlarla ifadə etməyə nail olmuşdur. Əsərdə türk hökmdarı Məlikşaha nə qədər hörmət və məhəbbət ifadə olunsa da, ümumilikdə, sənətkar şəxsiyyətini dar çərçivəyə alan inzibati-amirlik sistemi imperianın timsalında dərin tənqidə məruz qalmışdır.

Hüseyin Cavidin örnəksəl həyatı və yaradıcılığının əsas ideya istiqaməti olan romantizmi XX əsr

Azərbaycan ədəbiyyatının mürəkkəb, çoxşaxəli və zəngin gedişində öz səsi və nəfəsi ilə seçilən qanunauyğun və əlamətdar bir hadisə kimi bu gün də öz məna və əhəmiyyətini saxlamaqdadır.

Beşcildlik tərtib olunarkən mərhum Turan Cavidin gözlədiyi əsas prinsip – «imlasına toxunmamalı!» prinsipinin gözlənilməsinin bir təzahürü də yeni orfoqrafiya qaydalarında öz əksini tapmayan apostrof işarəsinin saxlanması olmuşdur. Xüsusən Cavidin şer dilində bu işarənin çox böyük əhəmiyyəti və mövqeyi vardır.

*Gülbəniz Babaxanlı-Kəngərli,  
Teymur Kərimli,*



# ŞEİRLƏR



# **KEÇMİŞ GÜNLƏR**



## HÜBUTİ-ADƏM

Diyorlar bir zaman Adəmlə Həvva  
Yaşarmış rövzeyi-cənnətdə tənha.  
O bir mə'va ki, pək biganəyiz biz,  
Bu topraqdan uzaq, qəmsiz, kədərsiz.  
O bir mə'va ki, ruhani, münəvvər,  
Uçarmış orda zərrinpər mələklər.  
O bir mə'va ki, nəşr eylər sərasər  
Əməllər, nəşələr, güllər, çiçəklər.  
Gözəl, asudə bir mə'vayi-sevda;  
Geniş, azadə bir səhrayı-xulya.  
Xəzansız bir baharistani-cavid,  
Ki solmaz orda əsla bərgi-ümmid.  
Fərəhdən ağlar insan bəlkə, bilməm!  
Bulunmaz orda lakin hüznü matəm.  
Əvət, bir öylə xoş mə'vada tənha  
Yaşarmış qayğısız Adəmlə Həvva.  
Yaşarmış məstü şeyda, şadü xəndan;  
Yaşarmış vəqfi-sevda, safü üryan.  
Degilmiş süs geyim onlarca adət;  
Fəqət geydikləri bir tül ki, iffət.  
İki dildadeyi-zevqü şətarət,  
Olub vüslətgüzini-bəzmi-ismət;  
Gülümsər daimi bir sur içində,  
Yaşarkən öylə nuranur içində,  
Hücum etmiş də süfli ehtirasat,  
Qabarmış adəmiyyət hissi... heyhat!  
O ülviiyyət, o ülvi sərmədiyyət

Zəbuni-ehtiras olmuş nihayət,  
Nihayət, incə bir vəhşi təmayil,  
O ülvi eşqi etmiş məhvü zayıllı.  
Birər heykəl kibi məbhutü heyran,  
Hicab altında qalmışlar hərasan.  
Sararmış bət-bəniz, uçmuş təravət;  
Hükum etmiş haman rəngi-səfalət,  
O dəm ənvarə müstəğrəq, sərazad;  
Gözel bir qız, səmavi bir pərizad  
Gəlib Həq canibindən əldə fərman,  
Demiş: Çıq, ey səfalətpərvər insan!  
Çıq, ey qafıl bəşər! Dəf ol, çəkil, get!  
Bu lahuti təfərrücgahı tərk et!  
Degil layiq sana gülzari-cənnət...  
O süfliyətlə hissi-adəmiyyət  
Bu ülviyəti hiç eylərmi idrak?  
«Çe nesbət xakra ba aləm-e pak!?»<sup>\*</sup>  
Düşün, baq nerdəsin, bir kərrə anla!  
Bu mə'va öylə bir firdevsi-ə'la  
Ki, hər bir levsdən, hər məfsədətdən,  
Bütün vəhşətdən ari bir nişmən...  
Şən əvvəl xeyrү şərdən bixəbərdin,  
Çocuq ruhilə bipərvə gəzərdin;  
Nə buldun, qürbi-Həqdən böylə sapdın?  
Düşün! Naqis bəşər, bir baq nə yapdın!?  
Bu gün qüdsiyyətin olmaqda bərhəm;  
Yazlıq! Aldandın, ey biçarə Adəm!  
Təəssüsə biəsər... Pək çoq yanıldın,  
Nədamət bisəmər... Pək gec ayıldın.  
Edər lahutiyən səndən şikayət,  
Şəninçin burda pək müşkül iqamət.  
Çəkil, get! Rəhbərin şəhmari-isyan;  
Açılmış onda baq bir qövri-nisyan  
Ki, həp müzlim, kədərza, tabfərsa,  
Müləvvəs bir cədəlgah: iştə dünə!

---

\* Torpaq pak aləmə yaraşarmı? (red.)

Degilmişsin hərimi-qüdsə məhrəm;  
Eşin Həvvayı al kəndinlə bahəm.  
Enib qıl aləmi-nasuti məskən,  
Nədir əzvaqi-dünya anla, ögrən!  
Əzil, qəhr ol, keçənlər keçdi, heyhat!  
Budur Həqdən səninçin son mükafat!  
Qoşarsın bir zaman məhkumi-xüsran,  
Ararsın gülşəni-lahutı giryan.  
Yaşarsın vadisi-zillətdə mə'yus,  
Fəqət dönməz, o günlər geçdi, əfsus!  
Cihan durduqca həp nəslin bərabər,  
Bu müdhiş zərbədən qurtulmaz, inlər.  
Bu qəflət, öylə bir süfli cinayət  
Ki, verməz kimsəyə bir ləhzə rahət.  
Bu gün əxlaf için səndən əmanət  
Qalan yalnız fəlakətdir, fəlakət!..  
Əmin ol, nerdə nəfs olmuşsa hakim;  
Həqiqi eşqi məhv etmiş məzalim.  
Kimin ülviyə ruhu, söz onundur,  
Əsiri-nəfs olan daim zəbundur.

## BAKIDA

Balaxanı neft mə'dənlərinə gedərkən Məs'ud ilə Şəfiqə arasında bir müsahibə  
Şəfiqə bir az xəyalpərvərdir, uzaqdan neft buruqlarını görünçə sevinərək Məs'uda göstərir.

### Şəfiqə

Uzaq, uzaq, pək uzaq yerdə iştə bir orman!  
Nasıl da xoş, nə qədər şairanə sərvistan!  
Baq, iştə baq, nədir onlar? Nə söylədinsə yalan...  
Gəzib dolaşsa — diyordun — bu şəhri bir insan,  
Çiçəkli bir küçük bağçadan əsər bulmaz.  
O sərvlər səni təsdiq içinmi? Ay qurnaz!  
Nədir o mənzərə? Bir baq, nasıl da cazibədar  
Ki, hər baqışda doğar qəlbə bir süruri-bahar.  
O sərvlikdə gəzənlər degilmi həp məs'ud?  
Degilmi — Allah için söyle — həpsi vəcdalud?

(birdən-birə heyrətlə)

Dəgişdi bət-bənizin, söyle zəhrxəndinlə  
Nə söylemək diliyorsun? Aman, çabuq söyle!...

### Məs'ud

Nə söyleyim, nə düşündünsə həpsi nəş'əpəzir,  
Gözəl, sevimli, fəqət şairanə bir təsvir...

Bu bir həqiqətə bənzər xəyalı-müzlimdir  
Ki, pişgahi-nigahında şöylə dalğalanır.  
«Xəyal içində bəşər daima səadət arar,  
Həqiqətin yüzü lakin, gülümsəməz, ağlar».<sup>1</sup>  
O sərvlər ki, uzaqdan sana təbəssüm edər,  
Bir az da yaqlaşalım: baq, həmən təcəssüm edər:  
Önündə bir sürü dəhşətli, sisli abidələr  
Ki, daima saçar ətrafa kirli rayihələr.  
O sərvlikdə çayirdan, çiçəkdən iz yoqdur,  
Görürkən anlıyacaqsın ki, həp bataqlıqdır.  
Gözəl, təmiz su bulunmaz, cəhənnəmi bir çöl...  
Ki, zift aqar, birikir, hər tərəf olur göl-göl...  
Şu «sərvlik» dedigin həp müləvvəs ehramlar,  
Çamurlu, isli buruqlardır, öylə mənzərədar.  
Yığın-yığın bəşəriyyət o müzlim ormanda  
Yaşar, qoşar, çalışır zift içində, hər yanda.  
Həyatı güldürəcək bir ümidi bağlanaraq,  
İş arqasında qoşuşmaqda həpsi çırpınaraq.  
Bir az da yaqlaşalım, gör zavallı insanlar  
Nələr çəkər yaşamaqçın! Nasıl yaşar onlar!  
Görüncə tab edəməzsün, acırsın, ağlarsın,  
Nədir bəlayi-məişət, duyarsın, anlarsın.

### Şəfiqə

Xayır, o levhəyi bən görmək istəməm, dönəlim...

### Məsimd

Fəqət niçin əcəba! Söyləməzmisin, gözəlim?

---

<sup>1</sup> «Az, çoq xəyaldan gəlir insanə təsliyət,  
Püriğbirardır, yüzü gülməz həqiqətin».  
Əbdülləhəq Hamid

## Ş e f i q ə

Niçinmi? Göksümü gəl dinlə, sonra halımı bil,  
Baq iştə, öylə tamaşaya varmı taqəti-dil?  
Birər-birər bana anlatdığın o mənzərədən  
Gönüldə hasıl olur sadə gizli bir şivən.  
Həmən dönüb gedəlim, bəncə fəzlə seyr etmək...  
Yazıq!.. Bəlayi-məişət həyatı məhv edəcək.  
Ağır dəmirlərin altında həp əzilmək üçün  
Uzaq, fəqət pək uzaq, pək yabancı ölkələrin  
Fəqir, zavallı, səfalətkəşidə evladı  
Qoşub gəlir iş için, həpsinin bu mö'tadı...  
Çoluq-çocuq, ana, həmşirə, qız, nişanlı, gəlin;  
Vətəndə həp gözü yollarda müztərib, qəmgin...  
Məlali-həsrətə düşgün kədərli ailələr,  
Bu gün, yarın diyə həp intizar içində mələr.  
Yarınkı gün, kimi mə'yus olub təvərrüm edər;  
Sönüb gedər, yaşamaz, cümlə kainata küsər.  
Fəqət yaşar kimi, yə'sü ümid içində yaşar,  
Soluq həyat ilə aqşam, səhər yanar, sizlər.  
O binəvaları yad eylədikcə həp bunlar  
Cəfaya, zəhmətə qarşı göküs gərib çabalar.  
Bu rəzmgahi-məişətdə yıpranır həpsi,  
O zift aqan quyular onların əcəl qapısı...  
Səqətlənir çoqu qoldan, qabırğadan, beldən,  
Yarım cəsəd, yarım insan qalib düşər dildən.  
İkinci bir yeni zillət təməsxür eyləyərək  
Gülər zavalliya, bədbəxt adam nə yapsa gərək...  
Xayır, bu halı düşündükcə artıbor kədərim;  
O qanlı məzbəhə getməkdən ehtiraz edərim.  
O sərvələr nə imiş şimdi anladım, bildim;  
Birər məzar daşıdır həp kədərnüma, müzlim.  
Uzaqdan öylə gözəlkən, təqərrüb etdikcə  
Xəyalı, hissi üzər cangüza bir işgəncə.  
Xayır, şu kirli, müləvvəs mühitə bən varamam!  
Həmən çabuq dönəlim, hər şey anlaşıldı, tamam.

## Məs'ud

Fəqət çoq aldaniyorsun, bənim gözəl mələyim,  
Düşündügün gözəl, amma yanılma, sevdiciyim.  
Bu nəş'əsiz, bu kədərza, bu müzlim aləmdən  
Ziyalanır bütün evlər, cihan olur rövşən.  
O zift aqan quyular mənbəyi-səadətdir;  
Aqıb gedən sular altındır, eyni-sərvətdir.  
Baq, işte həp o buruqlar birər böyük büttdür  
Ki, pişgahinə çoq kimsə varmadan bükülür.  
Bu şəhr içində görüb duyduğun o hissi-nışat,  
Bütün o dəbdəbələr, həp o anlı, şanlı həyat,  
Bütün o təntənələr, həp o süslü heykəllər (?!)  
Bu sisli, isli buruqlarla iftixar eylər.

## Şəfiqə

Əvət!.. O sərvətü saman içində zənginlər  
Kədər nə... bilməyərək istirahət etsinlər!  
Fəqət zavallı fəqir orta yerdə qəhr olsun,  
Zəhərli qazları yutsun da yıpranıb solsun.  
Səbəb nə? — səhhətə düşman — o nəmli yerlərdə  
Fəqir olan çürüsün!.. Haqqü mə'dələt nerdə?

## Məs'ud

Bu anlaşılmayacaq bir suali-müşkildir  
Ki, həll edilməsi zənnimcə, qeyri-qabildir.  
Bu fikrə qarşı nə mazi cavab verdi, nə hal;  
Sənin bu fikrini kəşf eylər ancaq istiqbal...

## YADI-MAZİ

Mazi!.. O gözəl xatireyi-şevqü-şətarət  
Hər an oluyor hafizəpirayi-təhəssür.  
Atı!.. O qaranlıq gecə, pürteyfi-mərarət  
Daim ediyor ruhumu ləbrizi-təəssür.

Hərdəm nəzərim maziyi-pürnəşvəyə nazir,  
Cuşış veriyor gönlümə hala o mənazır.

Hala o mənazir, o üfiqlər, o səmalar!..  
Ruhumda oyandırmada bin sübhi-rəbii.  
Tə'qib edərək bir-birini leyli-səfalar,  
Əyyami-ələm əqlimə gəlməzdi təbii.

Bir ləhzə düşünmək nədir anmazdım o dəmlər,  
Yakmakda bu gün ruhumu suzişli ələmlər.

Hər şey bana xəndan görünürdü o zamanlar,  
Oqsardı küçük qəlbimi həp tazə çiçəklər.  
Pərran idi bir yanda tərəbza kələbəklər,  
Guya sevişirlər, öpüşürlərdi həp onlar.

Gülqönçələr eylərdi səhər vəqtı təbəssüm,  
Bülbüllər isə həpsi yekavaz tərənnüm...

Əflaka baqarkən bəni məftun ediyordu  
Parlaq günəşin mənzəreyi-şə'sədəri.  
Aqşam duramaz, qərbə misafir gediyordu

Şərqiñ o gözəl bakireyi-ləm'ənisarı.

Lakin gecə bir başqa təmaşa buluyordum,  
Yıldızlara heyrətlə baqıb şad oluyordum.

Yıldızlara heyrətlə baqar, öylə sanırdım,  
Həp tazə gəlinlər gəzinir ruyi-səmada.  
Bir heykəli-sevda kibi pürsö'lə sanırdım,  
Gördükcə o məhzun qəməri seyrü səfada.

Hər mənzərə binlərcə lətafət saçıyordu,  
Guya ki, bədaye' bana ağuş açıyordu.

Əfsus!.. O gözəl günləri etdikcə təxəttür,  
Coşmaqda bu gün duyğularım böylə dəmadəm.  
Məhv etmədə şimdə bəni alami-təhəssür;  
Hərdəm qara xülyalar olub qəlbimə məhrəm.

Lərzan ediyor ruhumu bin dürlü məzalim,  
Əfsus... ki mazi ədəm, ati isə müzlim...

## **OTUZ YAŞINDA**

Otuz yaşında sararmaq, açılmadan solmaq;  
Bu, iştə bir mələyin virdi-şairanəsidir.  
Otuz yaşında gömülmək məzara, məhv olmaq;  
Bu, bir şikəstəəməl dilbərin təranəsidir.

Əvət, bu sisli, dəyərsiz həyat için hər kəs,  
Nə umsa cümlə hədər, həp birər çocuqca həvəs...

Otuz yaşında!? Fəqət pək tuhaf... nasıl? Nə demək!  
Bu sırrı bilmək üçün bir gün eylədim israr,  
O nazlı çöhrə şəfəqlər saçılı gülümşəyərək;  
Sevimli gözləri ta qarşısında xəndənisar

Olan bir aynaya mə'tuf olub da söylədi: «Baq!  
Gülümşəyən şu rəsim yoqmu? Sevdiyim ancaq

Şu levhədən, şu gözəl çöhrədən ibarətdir,  
Bən istərim o təravətlə daimi yaşamaq...  
O, yirmi bir sənəlik qönçeyi-lətafətdir  
Ki, həp təravəti-hüsniylə zevqyab olaraq

Həyatə qarşı gülər gözlərində istığna,  
Nasıl da bənziyor - insaf için - o çöhrə bana...

Əvət, şəbabımı təsvir edən o kölgə üçün,  
Pərəstiş eyliyərək bən həyatı sevmədəyim.  
Duyunca bir usfacıq inhitat o çöhrə üçün

İçimdə hiss edərim sanki bir əzabi-əlim.

Şəbabü hüsnlə az-çoq həyata imrənilir;  
Şəbabi-afəl için həfreyi-məzar iyidir.

Bütün qadınlığı təsmim edən, əzib bitirən,  
Çoluq-çocuqlu, müşəvvəş həyat için daim.  
Bir iştika duyular ruhi-lərzədarimdən,  
Sürəkli ömrə onuncın tənəffür etmədəyim.

Bən istəməm ki, şəbab ömr için sürüklənsin:  
Bu fikrə bir deyəcək varmı? Söylə, Allah için!»

— Xayır, gözəl mələk! İnsaf için düşündüyüünüüz  
Bir az xəyalə, bir az şe'rə bənziyorsa da... siz  
Əmin olun ki, pək aldanmıyorsunuz: yalnız  
Bu tatlı fikri yaşatmaq qolay deyil, biliniz!

Bu gün, yarın dəyişir ruhunuz, təbiətiniz,  
O yolda başqalaşır zevqi-şairiyyətiniz.

Bu gün sıqıntılı zənn etdiyin sürəkli həyat,  
Həyati-ailə bilsən yarın nasıl sevilir?  
Çoluq-çocuq sana ithaf edər də xoş nəğəmat,  
O dəm gözündə cihan pərdə-pərdə cilvələnir.

Ínan, o türrəyi-şəbrəngin olsa bərfalud,  
Həyata sən yenə məftun olursun... olma ənud!

## GECƏYDİ...

Gecəydi... Hər yeri sarmışdı bir sükuti-həzin,  
Donuq ziyalı fənərlər baqardı həp qəmgin.  
Yavaş-yavaş gediyordum yolumla pürfikrət,  
Önümüzə ərzi-vücud etdi bir soluq surət.  
O, bir cavan idi, küskün baqışlı, həm yorğun;  
Vücudi xəstə, mükəddər, həyatı pək durğun...  
Kəsik nəfəslə yürür, söylənir də, inlərdi,  
O bir xəyalı-bəid arqasınca titrərdi.  
Nədənsə cəzb ediyordu o hər adımda bəni,  
Həmən məraq ilə tə'qibə başladım izini.  
Onunla, iştə onun kölgəsilə pək məhzun  
Yürür, gedər, düşünürdüm; göründü bir balkun  
Ki, süslü pencərəsi, şıq, ipəkli pərdələri  
Nasılса eylədi dilxun zavallı dərbədəri.  
Dayandı qarşida, həsrətlə əşkbar olaraq,  
Həzin-həzin baqınıb söylüyordu sizlayaraq:

«Sən, ey sevimli mələk! Ah... zalım, ey zalım!  
Sən ey nədimeyi-ruhum, ümidi-iqbalmı!  
Sən, iştə həp sən idin cilvəgahi-amalı,  
Keçərdi günlərim əvvəl səninlə şatırı şən.

Nə oldu? Söylə, niçin böylə bivəfa çıqdın?  
Şikəstə gönlümü bilməm niçin yaqıb-yıqdın?  
Niçin ümidimi məhv eylədin? Nədən bıqdın?  
Nədən atıb bəni, əgyara həmdəm oldun sən?!  
Bən eşqə uymaz, inanmazdım, ey pəriyi-səhər!

O hissi bəndə fəqət sən yaratdırın... ey dilbər!  
Hüzuri-qəlbimi aldın da, ömrüm oldu hədər,  
Tutuldum iştə o dami-bəlaya qafıl ikən...

Bənimlə hər gecə həmbəzm olub gülümsər idin,  
Məhəbbət olmasa aləm xarab olur der idin.  
Dodaq-dodaqda öpüşdükcə xeyli söz verdin,  
Nə oldu, yüz çevirib, qaçdırın aqibət bəndən?

Fəqət baharı-şəbabımda bir çiçək buldum,  
Qaçırdım əldən, onun həsrətile məhv oldum.  
O sənsin, ah... sən! Uğrunda baq nasıl soldum?  
Səninlə söndü həyatım, yanıb kül oldum bən.

Gəl, iştə qəlbimi gəl yar, çıxar məhəbbətini!  
Gözəl mələk! Bəni gəl qurtar, al əmanətini!  
Yetər, yetər!.. Çəkəməm qeyri bari-firqətini,  
Qapında kəndim üçün qazmaq istərim mədfən.»

Zavallı gəncin o titrək püriştika səsini,  
Sükuti-leyli yaran nəş'əsiz təranəsini  
Kim anlar, ah... ona kim e'tina edər? Heyhat!..  
O aşiyana girən şey fəqət süruri-nişat...  
O infialı, o suzişli halı kim dinlər?  
Verir cavab ona ancaq sitəmli qəhqəhələr.  
Qopub gələn o şətarətli səs bir istığna  
Ki, daima onu yaqmaqla həzz alır guya...  
O sərsəri, o səfil... onca fəzlədir yaşamaq,  
Yaşarsa, həp yanaraq yə's içində məhv olacaq.  
Sönük vücudu saçar hər dəm atəşin fəryad,  
Fəqət nə çarə! Əsərsiz bütün bu istimdad...

Nihayət, oldu rəhakarı-iztirabı onun  
Əlində patlayan atəşli bir cılız qurşun.

Ayaqda durmaq için onda yoqdu tabü təvan;

Sərildi yerlərə, lakin püriztirabü fəğan.  
Diyordu: «Yoq daha səbrim, gecikmə, gəl, mələyim!  
Gəl, iştə, getməliyim; əlvida!.. Gözəl mələyim!..»

## BİR RƏSM QARŞISINDA

Həzin bir çöhrə, bayğın bir nəzər, suzişli bir mənzər,  
Geniş bir cəbhə, ülvi bir zəka, düşkuncə bir sima.  
Əvət, düşkuncə bir sima; fəqət pək nazlı, pək dilbər...  
Bənim ən sevdiyim bir levhə, bir təsviri-pürmə'na.

O dalğın gözlərə baqdıqca ruhum eylər iste'la,  
O gözlər hər baqışda fikrə yüz bin rəmz edər ima.

O lahuti baqışlar pək dərin, pək heyrətəfzadır,  
Nə hikmətlər arar bilməm ki, əlvahı-təbiətdən?  
O solğun çöhrədə bir nuri-səfvət var ki, pək nadir...  
O, bəncə, mürtəsəm bir levhədir rəngi-həqiqətdən.

Məhəbbət, ya səmimiyyət təcəssüm etsə aləmdə,  
Təcəlli eylər ancaq böylə bir ruhi-mücəssəmdə.

Nə küskün bir nəzər, ya Rəb? Nə mə'sumanə  
bir surət!

Nə düşkün bir sehir, ya Rəb? Nə məzlumanə  
bir fitrət!

Gülərmi, bilməm ağlarmı? Bütün iczimlə heyranım,  
Fəqət bir nazənin sima ki, təqdisə şitabanım.

Silinməz levhi-qəlbimdən o nəqş-i-nazənin,  
ölsəm;  
Ona ruhumla, vicdanımla məftunim. Niçin?  
Bilməm!

## **ELMİ-BƏŞƏR**

«*Bir məktub münasibətilə»  
Bəradərimə:*

«Kəsbi-irfan için, fəzilət için  
Çalış, uğraş!» diyorsun... İştə bənim  
Ən böyük, ən sevimli amalımlı,  
Qayeyi-məqsədim budur. Lakin,  
Nə için gizləmək gərək, yetişir...  
Nə qədər pürümidi biaram  
Gecə-gündüz çalışsam, uğraşsam,  
Yenə ən son nəticə hiçlikdir.  
«Aramaq, bulmaq, ictihad etmək,  
Arif olmaq...» diyordun, istə bu bir  
Ruhpərvər, sevimli xülyadır  
Ki, inanmaq əbəs... nasıl, nə demək.  
İstərim anlıyormusun? Məsəla:  
Şimdi yerdən səmaya doğru dərin,  
Pək dərin bir fəza təsəvvür edin,  
Yüksəlib bir bəyaz qanatlı hüma  
Tizpərvaz bir fırıştə kibi —  
Söylə dalsın onun dərinliyinə;  
Nə olur? Şübhə yoq ki, şəhpərinə  
Bir rəxavət olur da müstevli;  
Yorulur, sonra çırpınır, bayılır,  
Sönər əvvəlki e'tila həvəsi;  
Uçamaz artıq, istə son nəfəsi...  
Qafıl insan da həp o fikrə əsir.

Bəşəriyyət zavallı, pək mə'sum...  
Daima bir səraba aldanaraq,  
Qoşuyor, sanki bir dəniz bulacaq,  
«Bilmək, öyrənmək» öylə bir uçurum  
    Ki, onun intihası yoq, dibi yoq...  
    «Bilirim» söyləyən də var pək çoq.  
Nəmə lazımlı... o bir xəyalətdir.  
«Elmü irfan» nədir, bən anlamadım,  
Çünki həp cəhlə doğrudur hər adım.  
«Bəşəriyyət kamalı buldu» denir...  
    İştə bürhan! «Bu gün də bir qanun  
    Kəşf olunmuş...» fəqət bitərmi zünun?!  
Bir həqiqət bu gün müsəlləm ikən,  
Onu mütləq yarınkı hikmətlər  
Zəhrxəndilə örsələr, zədələr,  
İki gün sonra eyni hikmətdən  
    Daha çoq şübhələr, tərəddüdlər  
    Duyar insan, bu iştə elmi-bəşər!..

## **QADIN!**

Qadın! Ey sevgili həmşirə, oyan!  
Ana! Ey nazlı qadın, qalq! Uyuyan  
Daima mevtlə həmdüş oluyor,  
Zillü mehnətlə həmağuş oluyor,  
İştə sıyrılmada həp zülmətlər!..  
Ağarır dan yeri, qalq, iştə səhər!..  
Oyan, ətrafinı seyr et də, düşün!  
Bütün evladi-vətən iştə bu gün  
Yalınız səndən umar sədrə şəfa,  
Yalınız səndə bulur ruha qida.  
Ana evladını bəslər, böyütür,  
Anasız millət, əvət, öksüzdür.  
Sənin aləmdə vəzifən, hissən  
Nə böyük, həm nə ağırdır, bilsən?!

Qadın! Ey sevgili, şəfqətli mələk!  
Bu qədər səbrü təhəmmül nə demək?  
O lətafət, o nəcabətlə sana  
Bu əsarət, bu həqarət nə rəva!?  
Sən nəsin?.. Kəndini bil, zə'fi bıraq!  
Həp nəsibinmi sənin sillə, dayaq?  
Çəkmə ah öylə mükəddər, məhzun,  
Ağla, göz yaşların aqsın, coşsun!  
Ağla, fəryadını duysun ərlər,  
Bəlkə insafa gəlib rəhm edələr.  
Ağla, çırpın! O lətif, incə səsin  
Çinlasın, mevclənib yüksəlsin.

O səsin qüvvəti, tə'siri böyük...  
Ağla, ta lərzəyə gəlsin yer, gök.

Baq, baq insan nə qədər aldanıyor?  
Xayır, əsla bəni sən dinləmə, dur!  
«Ağla, həp ağla!» dedim, pək yanılış.  
Ağlamaqdan nə çıqar sanki? Çalış!  
Oluyor iştə hüququn pamal,  
Çalış, öyrən, ara, bul, haqqını al!  
Pərdeyi-zülmət içindən sıyırlı!  
Qəhrəmanlar kibi qavğaya atıl!  
Fəzlü irfanla mücəhhəz olaraq  
Cəhli yiq, qəfləti yaq, iczi bıraq!  
Kimsədən gözləmə yardım əsla;  
Yalınız kəndinə kəndin ağla!

## KÜÇÜK SƏRSƏRİ

Uyuyor... caməxabı toz, topraq;  
Nə bir ümmidi var, nə kimsəsi var.  
O bir öksüz, o bir soluq yapraq;  
Nə də məhzün göküs keçirməsi var!?

Ona yoldan geçənlərin yürügi  
Daş kəsilmiş də yasdıq olmuşdur.  
Yoq onun şimdi kimsədən diləgi;  
Uyuyor... binəva yorulmuşdur.

Günəşin qızığın, odlu zərbəsinə  
Hədəf olmuş vücudu; həm də əlil...  
Bir küçük qulbə yoq ki, kölgəsinə  
İltica eyləsin zavallı səfil!

Zülmü fisqin, cinayətin yolunu,  
Sədd için həbsxanalar yapılır.  
Şimdi mə'sum ikən, səfalət onu  
Mücrim e'lan edər, yarın asılır.

Haqqə varmaq, pərəstiş etmək için  
Yüçəlir bir tərəfdə mə'bədlər.  
Daş, çamur, haq rızası namümkün...  
Aldanır, aldanır zavallı bəşər.

## ÖKSÜZ ƏNVƏR

Doquz yaşında zəki, uslu bir çocuq: Ənvər...  
Sınıfda tam iki yıldır, birincilikdə onun  
Şərəfli bir adı var; daima müəllimlər  
Sevərdilər onu. Lakin o şimdi pək yorğun.

O şimdi pək mütəfəkkir... cihanda iştə onun  
Həyatı, nəş'əsi, ümmidi tək bir annəsi var.  
Fəqət o, bəlkə üç ay var ki, xəstə, giryənəmən  
Nəzərlərilə üzər binəvayı leylü nahar.

Zavallı annəsi söndükcə yavrucuq yanıyor,  
Yanıb da qavruluyor; ən böyük düşüncələri  
Yarınkı matəmi güldürmək üzrə aldanıyor,  
Fəqət qadın ərimiş, onda yoq həyat əsəri.

Çocuq davam ediyor dərsə hər sabah; lakin  
Nə söylüyorsa müəllim, o bir şey anlamıyor.  
Dalıb, dalıb gediyor, dərs için, vəzifə için,  
Toqat yiyorsa da biçarə susmuş, ağlamıyor.

Səkiz gün oldu ki, artıq xəbər yoq Ənvərdən,  
O şimdi dərsə davam etməyin, qadıncıqazın  
Qoşar məzarına, öksüzcə ağlar, inlərkən  
Gəlinçə xatırə mazi, düşüb qalır bayğın.

Sorar sınıfda müəllim o kimsəsiz çocuğu,

Qızar da söylənərək hər gün arqasınca onun:  
«Aman, nasıl yaramaz! Baq, bu həftə keçdi  
dəxi  
Nə bir xəbər, nə bir iz var? Demək o bir  
çapqın...»

Yarınkı gün o soluq çöhrə pürməlalü təəb,  
Sınıfda ərzi-vücud etdi. Dərsə başlanaraq  
Müəllim əkşİ, çatıq yüzlə püritabü qəzəb,  
Görünçə Ənvəri, qaldırdı:

— Ey! Çocuq, bana baq!  
Sən, iştə hanki cəhənnəmdə, söylə, nerdə idin?  
Düşünmə, söylə!

— Əfəndim, şey...

— Ah, dəni, yaramaz!

Nasıl da baq dalıyor, sanki tilkidir qurnaz!..  
Çocuqcığazda cavab: iştə bir sükuti-həzin...

Gözündə dalğalanır incə bir bahar buludu,  
O həp baqıb duruyor, yoqdur onda hiylə  
və suç...

Sükuta qarşı müəllim qəzəblə bir, iki, üç  
Toqatlayınca, çocuq bircə kərrə hicqirdı:

«Aman, vay, annəciyim!..», sonra qəşş olub getdi;  
Bu səs sınıfda olan cümlə qəlbi titrətdi.

## İLK BAHAR

*Küçük bir məktəbliyə*

Bahar, bahar gəlmış, yenə ilk bahar;  
Güllər, çiçəklər gülər, quşlar oynar.  
Göyün altın saçlı qızı nur saçar,  
İnsanların tutqun gönlünü açar.  
Dağlar, çəmənlər geyinir al, yaşıl;  
Yerlər, göylər parıldar işıl-işıl.  
Bülbüllər ötüşür, cəh-cəh vururlar,  
Güllüklərdə düyün, dərnək qururlar.  
Sevgili bir çoban, on bir yaşında,  
Dündük çalar aqar sular başında.  
Ətrafında qoyun, quzu hoplaşır,  
Oynar, mələr, qosar yenə toplaşır.  
Bir yanda bir dul qadın ağır-agır  
Xəstə yavrusunu öpüb oynadır.  
Bir yanda məktəbli bir çoq qız, oğlan  
Oynasıb oqusur həp bir ağızdan.  
Əl-ələ, qol-qola şadan olurlar,  
Haqqın qüdrətinə heyran olurlar.

## **QIZ MƏKTƏBİNDƏ**

- Quzum, yavrum! Adın nədir?  
— Gülbahar.
- Pəki, sənin anan, baban varmı?  
— Var.
- Nasıl, zənginmidir baban?  
— Əvət, zəngin, bəyzadə...
- Öylə isə, geydiyin geyim niçin böylə sadə?  
Yoqmu sənin incilərin, altın biləziklərin?  
Söylə, yavrum! Hiç sıqlıma...
- Var əfəndim, var... lakin  
Müəlliməm hər gün söylər, onların yoq qiyməti,  
Bir qızınancaq bilgidir, təmizlikdir ziynəti.
- Pək doğru söz... Bu dünyada sənin ən çoq sevdiyin  
Kimdir, quzum, söylərmisin?
- Ən çoq sevdiyim ilkin  
O Allah ki, yeri-göyü, insanları xəlq eylər.
- Sonra kimlər?  
— Sonra onun göndərdiyi elçilər.
- Başqa sevdiklərin nasıl, yoqmu?  
— Var...
- Kimdir onlar?  
— Anam, babam, müəlliməm, bir də bütün insanlar...

## ÇİÇƏK SEVGİSİ

*Ədibi-möhtərəm Əlibəy Hüseynzadaya*

Sevimli, nəş'əli; dört-beş yaşında bir sarışın,  
Mələk baqışlı, gözəl bir qız iştə oynayaraq  
Qoşardı bağçada... bir şey görüb də etdi məraq:  
— Əfəndim, annəciyim! Şöylə saçdırın nə?  
  — Saqın,

Quzum, ayaqlama! Bunlar çiçək toxumlarıdır.  
Səninçin iştə bir az sonra pəmbə, mavi, sarı  
Gözəl çiçəklər açar həpsi; anladınmı?

  — Xayır,  
Xayır, bən onları sevməm; bənimki pək ayrı,  
Şu yanda, baq şu küçük yerdə ayrı olmalıdır.  
— Pəki, mələk çocuğum, hər toxumdan al da bir az,  
Bəyəndiyin yerə saç... Kəndin iştə qönçeyi-naz!..  
Çocuqçığaz gülərək həp birər-birər ayırır;

  — Bu pək gözəl, bu nasıl? — der, saçardı  
  həpsindən,  
O, şimdi bir kələbək... hopluyor sevincindən.

Şu vəq’ədən azacıq bir zaman keçib getdi...  
Gülümsəməkdə ikən şəms, o nevərusi-bahar,  
Təbəssüm etməyə yüz tutdu büsbütün əzhar,  
Sarıb da bağçayı həp rəngə, nura qərq etdi.  
Fəqət o nazlı mələk nerdə?!

Şimdi yappyalınız,  
Dərin bir uyquya dalmış məzar içində o qız!

# **BAHAR ŞƏBNƏMLƏRİ**



## HƏRB VƏ FƏLAKƏT

*Anadolu hərbzədələrinə yardım münasibətilə*

Uçar, uçar, yenə ruhum diyari-hüznə qoşar,  
Uzaq, uzaq, pək uzaq bir mühit içində yaşar.  
Soğuq, soğuq!.. Gecə keçmiş, bütün cihan susmuş,  
Uzaqda inliyorancaq zavallı bir bayqus.  
Gözümdən uyqu çəkilmiş də çarpiyor qəlbim,  
Nədənsə bilmiyorum, ah! Xeyli müztəribim.  
Önümde dalğalanır teyflər, qızıl qanlar,  
Başında patlıyor atəşli, sisli vulkanlar.  
Təcəssüm etmədə qarşımda bir cihani-ələm,  
Dönüb də tərsinə guya yanar bütün aləm.  
Yığın-yığın bəşəriyyət ölümlə pəncələşir,  
Fədayi-nəfs edərək haq üçün qoşar, güləşir.  
Yakar, yikar, əzilir, məhv olur, basar, basılır,  
Vətən yolunda ölürlər, öldürür, asar, asılır.  
O top, tūfək, o qılıclar, zəhərli qumbaralar  
Nə istər, ah, niçin böylə gürleyib parlar!?  
Nədir şu qəhrü fəlakət? Nədir bu qəhtü qəla?  
Nədir şu kinü ədavət, nədir bu dərdü bəla?  
Aman, nə mənzərə! Duyduqca sarsılır vicdan.  
Nə dəhşət, ah!.. Düşündükcə çıldırır insan.  
Təməddünün sonu vəhşətmidir, nədir əcəba?..  
Xayır, xayır... nə diyor baq ricali-bəzmara;  
Siyaset ərləri gür-gür görüldüyü hər an,  
Böyük səadət umar həp şu qanlı firtınadan.  
Bütün şu vəlvələ onlarca bir bəşarətdir.

Yarınkı bayramı təbrik için işaretdir.  
“Böyük, küçük, qara, ağa, həp xristiyan, islam,  
Şəhərli, köylü, maarifpərəst, cahili-tam.  
Bütün bəşər nə hüquq istiyorsa, həp alacaq;  
Qəvi zəif ilə bir yerdə kamran olacaq... ”  
Demək ki, qalmayacaq zülmdən cihanda nişan...  
Aman, nə tatlı bir əfsanə, həm nə süslü yalan!  
Əvət, bu nəş’əli, həm şairanə bir xülya,  
Xəyala, hissə pək uyğun, sevimli bir rö’ya...  
Bu tatlı hiss ilə həp ənbiya, bütün ürəfa,  
Fünunu fəlsəfədən zevq alan böyük üdəba,  
Zəif için didinib, çırpınıb yorulmuşlar,  
Fəqət nəticədə həp əski halı bulmuşlar.  
Qucaq-qucaq edilən tatlı və’dlər pək çoq;  
Saqın inanma! Yalan... Yoq, zəif için haq yoq!..  
İnanma! Aciz için yoq hüquq, inanma, xayır,  
Cihanda haq da, həqiqət də həpsi qüvvətdir.

\* \* \*

Bir zamanlar şərəfli Turanın,  
O cihani göyuri qavğanın  
Qəhrəman, bərgüzidə evladı,  
Türklərin anlı-şanlı əcdadı  
Saldırıb titrətirdi yer yüzünü,  
Hökm edər, dinlətirdi hər sözünü.  
Nə zaman kişi nəsəydi türkün atı,  
Qırılırdı bir ölkənin qanatı.  
Həp krallar, prenslər, xanlar,  
Ulu şahlar, kibirli xaganlar<sup>1</sup>,  
Papalar, həp xəlifələr hər gün  
Diz çökərlərdi türkə qarşı bütün.  
Çünkü parlardı ərlərin qılıcı,  
Həpsi qartal kibiydi saldıricı.  
Həpsi bir zevq alırdı qüvvətdən,

---

<sup>1</sup> Çin hökmdarları.

Ululuqdan, müzəffəriyyətdən.  
Bunu gördükdə qomşu devlətlər,  
Məmləkətlər, zavallı millətlər  
Həp boyun bükdü, türkə yalvardı,  
Mərhəmət gördü... canı qurtardı.  
Sonra lakin bu mərhəmət, bu aman,  
İştə tarix!.. Türkə verdi ziyan.  
Qavrulub əski sızlayan yaralar,  
Fışqırıb durdu odlu qumbaralar.  
Mərhəmətkarı mərhəmətlə deyil,  
Qəhrü şiddətlə qıldılar tənkil.  
Böylə dəhşətli, qanlı mənzərələr,  
Hər zaman eyləməkdə cəlb-i-nəzər.  
İştə bir levhə! <sup>1</sup> Görmək istərsən,  
Baq da gör!.. Ah bir baqıb görsən?!  
O şəhamətli türkün evladı  
Şimdi topraq yiyor da, fəryadı  
Çıqmiş əflaka, həp yanar, sızlar.  
İştə baq! Yavrular, xanım qızlar  
Titriyor pəncəyi-fəlakətdə,  
Həp ölüm qarşısında, zillətdə...  
Həpsi avarə, həpsi ac-çıplaq,  
Həpsi biçarə... Baq, gözündən iraq?!  
Həpsi qan ağlıyor da zarü zəbun,  
Həpsi məhzun, şikəstəpər, dilxun...  
Həpsi qardaşca bir nigah arıyor,  
Bir kömək, bir pənahgah arıyor.  
Dinləyən kim... fəqət o fəryadı?  
Avutan kim... o qəlbi-naşadı!?  
Nə fəlakət bu, həm nasıl müdhiş!?  
Ah, ölüm ən böyük səadət imiş...

\* \* \*

Arqadaş, yoldaş! Ey vətəndaş, oyan!

---

<sup>1</sup> Anadolu hərbzədələrinə kinayə

Yatma artıq, yetər... Dəyişdi zaman;  
Sıyrılır, baq, yavaş-yavaş zülmət,  
Barı dan yıldızından al ibrət!  
Nə diyor, baq, o pəmbə çöhrəli nur?  
Səhər olmuş, demək, günəş doğuyor.  
Azacıq varsa hissü vicdanın,  
Qalq, oyan! Sönməmişsə imanın,  
Qalq, oyan! Gör nə fikrə xadimsin?  
Kimlərin oğlusun? Nəsin? Kimsin?  
Sürünüb durma böylə, bir yüksəl!  
Bir düşün, gör beş-altı əsr əvvəl  
Nə idin? Şimdi nerdəsin? Bu nə yə's?  
Əcəba yoqmu səndə izzəti-nəfs?  
Bir qədər sərxoş oldun, iştə yetər,  
Diksini b ir ayıl da gör nə xəbər!?  
Adəm evladı qol-qanat açaraq,  
Çarşışır yerdə, göydə od saçaraq.  
Yetişir, haydi zə'fi, əczi biraq!  
Qan, alev püskürən mühitinə baq!  
Baq da bir an təsəvvür et yarını,  
Daha sür'ətlə at adımlarını!  
Kim baqıb dursa bil ki, qeyb edəcək,  
Ayaq altında məhv olub gedəcək...  
Sürüsündən kənar olan qoyunu  
Canavar parçalar, görüb də bunu  
Dona qalmaqda varmı bir mə'na?  
Bunca zillət yetişmiyormu sana!?  
Çoq əzildin, yetər, ər oğlu ər ol!  
Çırpinib careyi-xilas ara, bul!  
Qoşaraq nura, cəhli et pamal!  
Həp sənindir şərəf, ümid, iqbəl.  
Şaşırıb durma böylə... Bir aydın  
İdeal arqasınca qos, çırpin!  
İdealsız nicat ümidi məhal...  
“İttihad!” İştə ən böyük ideal!  
Səni qurtarsa, qurtarıb birlik,

Çünki birlikdədir fəqət dirlik!..

*Kanuni-əvvəl 1916*

## DƏNİZ TAMAŞASI

Günəş qürub ediyor; göy... mühitimiz gömgöy...  
Göz işlədikcə gönüл uçmaq üzrə çırpinıyor,  
Günəş qürub ediyor; göy... fəza, dəniz gömgöy...  
Uzaqda, yalnız üfüqlərdə var bir aləmi-nur.

Bütün gözəlliyi həp sanki toplamış Yaradan,  
Dənizdə xəlqə nişan vermək istiyor ə'l'an.

Uzaqda bağçalar, əlvan çadırlar, ormanlar,  
Alevlənin də parıldar, gümüş sular çağlar.  
Mələklər əl-ələ vermiş uçar, qaçar, oynar;  
Mənəkşə, pəmbə çiçək püskürür yanardağlar.

Qıruba qarşı dəniz səhneyi-lətafət olur,  
Qıruba qarşı dəniz başqa bir qiyamət olur.

Çocuqkən, iştə gözəl xatirimdədir, gecələr  
Öyüb də cənnəti təsvir edərdilər... daim  
Maraqlanır, düşünürdüm: nədir şu bilməcələr?  
Yalanmı? Doğrumu - derkən yanardı idrakım.

Fəqət bu gün şu üfüqlərdə parlayan əlvan,  
İnan, - diyor bana, - cənnətdən etmə şübhə, inan!

Günəş dalıb gediyor, köşkü andıran gəmimiz  
Uçar, uçar, qoca qartal qanatlarılıq uçar.  
Dərin-dərin düşünürkən sönük baqışlı dəniz  
Onun sükutunu yırtar da, bir gürültü saçar.

Günəş sönüb gediyor, ay həzin-həzin doğuyor,  
Hava sərinliyor, əsmərcə zərrələr yağıyor.

Fəza, dəniz, bütün ətraf kölgə, həp kölgə...  
Köpük saçan gəminin ta ucunda bən tənha,

Qoyulmuşum köpürən xızlı nəhri dinləməyə  
Ki, çağlayıb geri aqdıqca sarsılır dərya.

Balıqlar oynışaraq həp inadü hiddətlə  
Hücum edər, atılır arqamızca şiddətlə.  
Gönül çocuq kibi seyr eylədikcə əylənərək,  
Şu tərs aqıntıyı keçmiş həyata bənzətiyor.  
Baqıb-baqıb düşünürkən, dəniz çıçəklənərək,  
Dağdı fikrimi nagah bir şəlaleyi-nur.

O, iştə özlədiyim, sevdiyim gözəl mehtab...  
Ki hər dəqiqə edər ruha gizli-gizli xitab.  
Qucaq-qucaq əritilmiş gümüş dənizdə aqar;  
Aqar da dalgalanır, cəzb edərdi hər nəzəri.  
Gönül bu levhəyi duyduqca yüksəlir, qalqar,  
Uçardı göylərə, təqdis edərdi həp qəməri.

Fəqət qəmərlə bərabər işıqlı yıldızlar,  
Parıldışır, aqışır, titrəşirdi xəndənisar...  
Əvət, əngin fəzada ruh uçaraq,  
Kəşf edər sanki bir yiğin mə’na.  
Kəhkəşən sütlü nəhri andıraraq,  
Əzəli bir kitab oqurdu bana.

Göy, dəniz iştə bir-birindən uzaq,  
Eyliyor ayrı-ayrı cəlbi-məraq.  
Göydə bir bitməyən dərinlik var  
Ki, donar hər düşüncə heyrətdən.  
Uça bilsəydi bəlkə insanlar,  
Bir şey anlardı bəlkə qüdrətdən.

Bu dərinlik, bu ölçüsüz boşluq  
Veriyor hissə, fikrə sərxoşluq.  
Bu dərinlikdə bir həqiqət var,  
Gizlidir gərçi kor beyinlər üçün;  
Lakin ülviyətələ həp parlar,  
Bəllidir görmək istəyənlər üçün.

Hər təfəkkür ki, istiyor kövən,  
İştə bir bitməyən geniş meydan!  
Bu tamaşaşa qarşı bir müddət  
Qapılıb getdi ruhi-müztəribim.

Ariyorkən fəzada bir qüvvət,  
Çarpınıb durdu nagəhan qəlbim.  
Dəli, sərsəm düşüncələr coşaraq,  
Göydə uçmaq dilərdi həp qoşaraq.  
Azacıq keçməmişdi... bir tufan  
Qoparaq, çıldırıb qudurdu dəniz.  
Baqdım oynar da sallanır hər an,  
Bir beşikdən seçilmiyor gəmimiz.  
Fırlamış bir gürültü ortalığa,  
Dalğa, həp dalğa, hər tərəf dalğa...  
Yuca dağlar qədər, əvət, qocaman  
Dalğalar gürleyib gəlir hər an.  
Gəmi sərsəmleyib şu firtinadan,  
Bağırrı, sanki istiyor da aman.  
Yüksəlir, yüksəlirdi ərşə qədər,  
Alçalır, alçalırkı fərşə qədər.  
Vardı hər gözdə bir təlaş əsəri,  
Qorqu çökmüşdü hər kəsin yüzünə.  
Öndə bir möhtəriz baqışlı pəri  
Düşünürkən, baqıb ala özünə,  
Gördüm atəşli bir əməl saqlar,  
Ta uzaqlarda bir təsəlli arar.  
Bu həzin levhədən nədənsə bənim  
Sarsılıb ruhum inlər, ağlardı.  
Bora şiddətlə hayqırır daim,  
Göy gürüldər, dəniz də çaglırdı.  
Yalvarıb haqqıa dinli ya dinsiz,  
“Allah, allah!” səsilə doldu dəniz.  
Bu keşakeşdə möhtəşəm, məğrur,  
Qoca, səksən yaşında bir sima,  
Ulu bir dağ mətanətilə vəqur  
Qoca bir türk edib namazı əda;  
Vird oqur, haqqıa eylər ərzi-niyaz,  
Bəlkə dağ sarsılır, o sarsılmaz.  
Onca tə'siri yoq şu tufanın,  
Parlıyor qəhrəmanca nasiyəsi;

Oqunur çöhrəsində Turanın  
Şanlı tarixi, keçmiş ən’ənəsi;  
Öylə daim mühib, ağır, düşkün  
Baqınlırkən əzər mühiti bütün.  
Göydən ayrılmayan alevli gözü  
Saçar ətrafa şö’leyi-iman.  
Budurancaq duası, virdi, sözü:  
“Ey böyük Tanrı! Ey böyük Yaradan!  
Hər bəladın əsirgə yurdumuzu,  
Kamran eylə şanlı ordumuzu...”

*Qara dəniz, 1912*

## SEYX SƏN'AN

*Türbəsi önündə*

Oyan, ey piri-xoşdil! Qalq, aylı bir xabi-rahətdən!  
Qiyamətdir, qiyamət!.. Qalq, oyan, zevq al bu fürsətdən.

Mələklər göydən enmiş, feyz alırlar xaki-pakindən,  
Seçilməz şimdi əsla məqbərin gülzari-cənnətdən.

Donanmış hər tərəf pürşö'lə yıldızlarla... caizdir  
Ki, Tiflis ərş-i-pürəxtərlə dəm vursun rəqabətdən.

Ayıl, ey şeyxi-vəcdavər! Ayıl, baq gör nə aləmdir?  
Cihan sərməst olub rəqs eyliyor şevqü-şətarətdən.

Uyub sən bir mələksimayf satdın dini, imanı,  
Atıb ehkami-Qur'anı, uzaqlaşdırın təriqətdən.

Fəqət xoş bir təriqət qoydun, əsla məhv olub getməz,  
Cihan durduqca parlar, yüksəlir, düşməz təravətdən.

Ziyarətgahını gülbusələr təzyin edər hər an,  
Sən əqli-eşq için bir Kə'bə yapdırın məhəbbətdən.

“Nədir mə’nası eşqin?!?” söyləyənlər nerdə? Bir gəlsin,  
Görüb qüdsiyyəti-Sən’ani, lal olsun xəcalətdən.

Məhəbbətsiz bütün mə’nayı-xılqət şübhəsiz hicdir,  
Məhəbbətdir əvət, məqsəd şu pürəfsanə xilqətdən.

*Tiflis*

## RƏQS

Ruhum yenə ləbrizi-səadət...  
Ya Rəb, bu nə tufani-lətafət?!  
Göydən yerə enmiş kibi cənnət,  
Yer-yer saçılır nuri-məsərrət.  
Həp qol-qola pürşəvqü şətarət  
Rəqs etmədə - azadeyi-sənət -  
Ərvahi-lətfi-mələkiyyət.

Bilməm bu nə halet, nə qiyafət?  
Ya Rəb, bu nə səfvət, nə səbahət!  
Həp şe'rələ əlhani-zərafət  
Məmzuc olaraq sanki bu saət,  
Qarşısında gülümsər əbədiyyət.  
Bu levheyi-ülviyyətə, əlbət,  
Rö'ya deyəməm, eyni-həqiqət...

Olmaz bu qədər nəş'əli rö'ya,  
Ruhum buna qane deyil əsla.  
Heyhat!.. Bu bir səhneyi-sevda...  
Bir səhneyi-sevda ki, sərapa  
Məczub ona hər bir dili-şeyda.  
Ərvahi-məlaik belə guya  
Eylər onu həsrətlə təmaşa.

Ənvarə bürünmüş kibi hər yer,  
Ahəngi-məsərrətlə gülümsər;  
Bin naz ilə hər çöhreyi-dilbər

Ərz etmədə bir nəş'eyi-digər;  
Gözlər, hələ gözlər, hələ gözlər!..  
Ya Rəb, nə qədər cazibəpərvər!?  
Ya Rəb, nə qədər xariqəgüstər!?

Titrək, dağınıq, şuxü füsunkar,  
Qumral, sarışın, dalğalı saçlar.  
Ənzari-tamaşagərə yollar  
Mənsur olaraq bir yiğin əş'ar,  
Gahi olub əzvaqılıə sərşar,  
Pürxəndə edər hər ləbi-səhhar  
Parlaq və bəyaz incilər isar.

Əfsus ki, ömrüm kibi hər an,  
Hər xətvədə bu leyli-zərəfşan  
Bir hiçliyə olmaqdə şitaban,  
Həsrətlə baqıb iştə uzaqdan  
Dan yıldızı guya edər e'lan:  
“Yaqlaşmada artıq dəmi-hicran,  
Ey məsti-məhasin olan insan!  
Al! İştə günəşdən sizə fərman!..”

## **HƏR YER SƏFALI, NƏŞ'ƏLİ...**

Hər yer səfali, nəş'əli, hər şey tərəbnisar...  
Hər dəm gülümsədikcə günəş məst olur bahar.  
Dağlar çiçəklə süslənərək səbzü dilgüşə...  
Quşlar ötər, sular aqıb ətrafa gül saçar.  
Seyr eylədikcə bən şu gözəl kainatı, həp  
Ruhum uçar, uçar, əbədi bir səfa duyar.  
Cənnət qədər bu mənzərə mö'cüznüma... fəqət  
Həp bisəmər, deyilsə nəsibim visali-yar.  
Didari-yar, işte odur cənnətim bənim;  
İnsan olan cihanda nasıl sevgisiz yaşar!?  
Həp sevgidir gözəlliyi insana sevdirən,  
Məhrumi-eşq olunca gözəllik də can sıqar.  
Dünyada varsa devləti-cavid, o, eşqdir;  
Olmaز sevib-sevilməyən ömründə bəxtiyar.

## **ÇƏKİNMƏ, GÜL!..**

Çəkinmə, gül! O lətif, incə, nazlı qəhqəhələr  
Simaxi-ruhimi öpdükçə məsti-zevq olurum.  
Şaqır-şaqır ötüşündən, ey əndəlibi-səhər,  
Bir e'tila duyarım, başqa bir səfa bulurum.

Nədən şəfəqli bulutcuqlar öylə çöhrəndə  
Bir ehtizaz ilə nəşr eyleməkdə şəbnəmlər?  
Günəş gülər, bulut ağlarsa, ey mələkxəndə,  
Səmada qevsi-qüzehlər saçar təbəssümlər.

Bütün bir ömrə bərabərdir öylə hər gülüşün,  
Bilirmisin, gözəlim, ah, sən nə afətsin!?  
Bu abü tab ilə bir mevceyi-lətafətsin.

Çəkinmə, gül! Ləbi-lə'lin həyatı güldürsün;  
Şu halə qarşı bütün bənliyim qalır məbhut,  
Baq, iştə heykəli-camid qadar əsiri-sükut...

## **SEVİNMƏ, GÜLMƏ, QUZUM!..**

Sevinmə, gülmə, quzum, kimsənin fəlakətinə,  
Bu hal, əvət, eyi bir şey deyil, sevinmə, saqın!  
Sevinmə başqasının hali-pürsəfalətinə,  
Toqunma qəlbinə bikəslərin, zavallıların.

İnan ki, bir acı söz, bir baqış, bir incə gülüş  
Kədərli, sitmali bir qəlbi tırmalar, yaralar.  
O qəlb avunsa da, aldanma, incinib küsmüş,  
Sağalmaz iştə o, yıllar keçər də həp sizlər.

Toqunma, ruhum! Əvət, kinlidir fələk, bir gün  
Qızar, həmən gücənib intiqam alır səndən.  
Bu gün gülən yarın ağlar, saqın öyünmə, düşün!  
Düşün də munis ol! İncitmə, qırma kimsəyi sən!..

## PƏMBƏ ÇARŞAF

Pəmbə, şəffaf, ipəkli bir çarşaf,  
Lərzişi-səfvətilə hər saət;  
Ruhi-məcruba eyliyor ithaf,  
Nazənin bir fırıştə, bir afət.  
Bu təsəttür nasıl da cazibədar!  
Bunda pək incə bir lətafət var.

Sanki bir nevşükuftə gül fidanın  
Pəmbə tüllər ihatə qılmışdır.  
Ya ki bir kevkəbi-dirəxşanın  
Üstünü həp şəfəqlər almışdır.  
Bən açıq şə'rdən də həzz edərim,  
Fəqət ən gizli şə'ri pək sevərim.

Açaraq sivrilir çoq afətlər,  
Saf və azadə sanki bir zanbaq...  
Sən əmin ol ki, ey şukufeyi-tər,  
Gülə pək başqa fər verir yapraq!  
Söylə! Dünyada hanki sən'ətkar,  
Kölgəsiz bir rəsimdə sən'ət arar!?

O vücudi-lətfi qoy sarsın  
Nurdan işlənən ipək tellər.  
Bəncə məğrurü möhtəriz baqışın  
Ruhi təltif için kifayət edər.  
Örtün! Örtün!... Fəqət unutma, saqın!  
Sənin açmaq zamanın: iştə yarın!..

## **XURAMAN-XURAMAN**

Səhər vaqtı, ya Rəb, nə gördüm ki, canan  
Gəlir şadü xəndan, xuraman-xuraman.  
O məstanə gözlər süzüldükcə hər an  
Alır can, dökür qan, xuraman-xuraman.

Çəkildim təhəssürlə yoldan kənara,  
Dayandım yaşıl, sayəban bir çinara.  
Baqıb gördüm əzm eyliyor laləzara,  
O sevdayı-rəqsan, xuraman-xuraman.

Aqıb getdi... bən biqərar izliyordum,  
Nihayət, yetişdik çəmənzara, durdum.  
Kəsilmişdi həp taqətim, bən oturdum,  
O eylərdi seyran, xuraman-xuraman.

Cihan cənnət olmuş da, gördüm gülümsər,  
Açar qəlbi açdıqca güllər, çiçəklər.  
Günəş ruhi-insana bin nəş'ə sərpər,  
Füruzanü taban, xuraman-xuraman.

Gəzindikcə baqdım o parlaq sitarə,  
Şətarət verir adəta, nevbaharə:  
Səfa bəxş edər sanki əğyarə, yarə  
Təbəssümlə hər an, xuraman-xuraman.

Nələr bəkliyordum o dilbər mələkdən?

Şaşırdım, bilinməz nələr söylədim bən,  
Gönül çırpinır, sizlar, amma o həp şən...  
Saqınmaz, alır can, xuraman-xuraman.

Tərəhhüm bulunmaz o afətdə əsla;  
Əvət, fərq yoq onca həp ağla, sizla...  
Təbah olsa dünya, gülümsər o hala,  
Saçar qəlbə tufan, xuraman-xuraman.

Nə sehr eyləmiş derkən, axır nə etmiş!?  
Dalıb getmişim, bənliyim sanki bitmiş;  
Ayıldım ki, halımdan ürküb də getmiş,  
Hərasanü heyran, xuraman-xuraman.

## **UYUYOR**

Əsmə, dur! Əsmə, ey nəsimi-bahar!  
Uyuyor, yarı-işvəkar uyuyor.  
Dalğalandıqca zülfə-zərrintar,  
Sarıyor pəmbə hüsni altın nur.  
O gözəl çöhrənin əsiri ikən,  
Əcəba, qısqanırmışın bəndən?!

Əsmə, bir dur! Bıraq, bıraq uyun  
Nevbaharın şu nazənin qızını.  
Ötüşən quşlar! İştə siz də susun!  
Susun artıq! Şu Zöhrə yıldızını  
Seyr edin iştıyaqü həsrət ilə,  
Bu gözəl levhə sonra düşməz ələ.

Bu çiçəklikdə, siz əmin olunuz,  
Böylə bir gül yetişməmiş əsla.  
Kim bilir! Düşsə cənnətə yolunuz,  
Bulunur bəlkə böylə bir sima,  
Bulunur bəlkə böylə bir afət!  
O da şayani-şübhədir, əlbət...

Günəş! Ey xılqətin gözəl gəlini!  
Uyuyor istə nazlı həmşirən!  
Sən də dur! Saçma bir ziyalərini,  
Sən də bir an için çəkil, gizlən!

Bir az əylən bulutlu dünyadə,

Mane olma bu tifli-nevzadə.

Bəstəri-nazı həp çiçəklərdir,  
Oqşayor iştə gül yanaqlarını,  
Yeşil otlar öpər dəqiqədə bir  
Pəmbə, tombul, lətif ayaqlarını.  
Aqışib ən küçük sular xəndan,  
Ninni söylər o şux için hər an.

Uyuyor... bixəbər şu vəlvələdar,  
Şu səfəsiz, vəfasız aləmdən.  
Uyuyor... baq nə xoş, gülər yüzü var,  
Şaşırır şübhəsiz bu halı görən.  
Şimdi rö'yada kim bilir, bu mələk  
Hanki aləmdə əylənir gülərək.

Uyuyor... pək sevimli, pək mə'sum,  
Bir çocuq ruhi var şu fitrətdə.  
Hələ rast gəlməmiş bu taleyi-şum  
Böylə bir nazəninə xilqətdə.  
Hüsni-mütləq enərsə yer yüzünə,  
Qonar ancaq bunun gülər yüzünə.

Uyuyor... Of! Ey bələli gönül,  
Çırpinib durma! Sən də sus artıq,  
Vurma, sus! İştə susdu həm bülbül;  
Dur, həyatım da getsə, dur azacıq,  
Uyuyor çünki aşinayı-xəyal,  
Uyuyor çünki qayeyi-amal...

## GÖRMƏDİM

Bilmədim, uydum şu məcnun gönlümün fəryadinə,  
Eşqə dil verdim, bələdan başqa bir şey görmədim.  
Ruhi-məcruhum gözəllərdən vəfa bəklər yenə,  
Bən hənuz əsla cəfadan başqa bir şey görmədim.

Görmədim əsla dikənsiz gül, qaranlıqsız işıq,  
Hər visalı daima tə'qib edər bir ayrılıq.  
Söylüyorlar: “Daimi zevqi-səadət var”, yazıq!  
Seyr edib boş iddiadan başqa bir şey görmədim.

Gördüyüm hər müztərib simaya duydum mərhəmət,  
Yara, həm əgyara yar oldum da, sevdim bicihət;  
Aşına zənn etdiyim hər yüzdə heyhat!... Aqibət  
Boş təməllüqdən, riyadan başqa bir şey görmədim.

Hər məhəbbət bir xəyanət, hər gülüş bir hiylədir,  
Hər səadət ruhu oqşar pək sönük bir şö'lədir.  
Bəlkə var səhvim? Fəqət gördükərim həp böylədir...  
Görmədim, əsla bələdan başqa bir şey görmədim.

## BƏN İSTƏRİM Kİ...

Bən istərim ki, gözəllər, bütün gözəlliliklər  
Uzaq-uzaq, pək uzaq bir üfüqdə əylənsin.  
Uzaq və incə təbəssümlərilə şamü səhər  
Həyata nuri-səfa sərpərək çiçəklənsin.

Gözəl mələksə... bulutlarda göy yüzündə yaşar:  
Uzaq, bəşərdən uzaq bir mühitə mail olur.  
Uzaq, bəşərdən uzaq, gizli bir fəzaya qoşar;  
Yaşar mələk kibi, xoş bir xəyalı-müğfil olur.

Əvət, uzaqda səadət var, eşqə hörmət var,  
Yaqın zəhərlidir, amma uzaqda cənnət var;  
Uzaqda var əbədiyyət ki, başqa ne'mətdir.

Cihani cənnətə təşbih edər də bir şair,  
Gözəl bir afəti bə'zən mələk sanır, sevinir,  
Fəqət səadəti - aldanma, pək müvəqqətdir!

## VƏRƏMLİ QIZ

Sarı gül! Ey şikəstə, solğun nur!  
Niçin aludeyi-xəyal oldun?!  
Çeşmi-nazında başqa rəmz oqunur,  
Söylə, bir söylə, sən niçin soldun?!

Düşünüb durma böylə incə, dərin;  
İncəlik ya dərinlik afətdir.  
Nerdə əvvəlki tatlı cilvələrin?  
Bu nə halət, nasıl qiyafətdir?!

Bən dilərdim ki, cümlə züvvarın  
Sana həmşireyi-səfa deyələr!  
Niçin ağlar nigahi-bimarın,  
Səni qoynunda bəsləmişmi kədər?!

Ah... bilməm nə sehr var səndə,  
Gönülancaq səninlə nəş'ə bulur.  
Sən mələksin, təvərrüm etsən də,  
Yenə ruhum sənin əsirin olur.

**KARS VƏ OLTU ƏTRAFINDA  
SƏBƏBSİZ (!?) OLARAQ ALÇAQCASINA  
QƏTL VƏ YƏĞMA EDİLƏN**

**MƏZLUMLAR İÇİN**

Verin!.. Verin də, əvət, susdurun şu fəryadı,  
Aman! Əsirgəməyin mərhəmətlə imdadı.  
Verin! Verin!.. Gözü yollarda bir yiğin bəşərin,  
Nə heyrət, ah! Əsərsizmi bunca ahü ənin!?  
O çırpınan, əzilən, qəhr olub gedən füqəra  
Deyilmə? Yoqsa o sizdən deyilmidir əcəba!?  
O titrəşib-mələşən yavrular niçin çabalar?  
Niçin yanar eli qoynunda müztərib analar?  
O qız, gəlin, o sönən hicləgah, o yaslı dügüñ,  
Nədir o mənzərə? Bir an təsəvvür et də düşün.  
Tuhaf deyilmə! Hənuz irmədən baharı-ümid,  
Kəfənli çölləri al lalələr qılar təmcid.  
O qarlı dağları təzyin edən qızılıgullər  
Deyil cənəzə... birər xəndədir, həyata gülər.  
Gülər bəni-bəşərin duyğusuz səfillərinə,  
Gülər həmiyyətə biganə səngdillərinə.  
Gülər ədalətə, insafa, haqqə, vicdana,  
Gülər həqayiqi-İncilə, hökmi-Qur'ana,  
O parə-parə cəsədlər demək bu gün məs'ud...  
Gəmirməz onları artıq bir ehtiyacı-ənud.  
Fəqət qalanlar, o bikəslər – ah ya Rəbbi!  
Nə yapsın! İştə qosar canlı bir cənəzə kibi.  
Qosar zəlami-fəlakətdə ac, soluq, bihuş,

Qoşar ümidi-səadətlə müztərib, mədhuş.

Qoşar, qoşar da arar bir şərareyi-iman,  
Arar zəlami-fəlakətdə şö'leyi-vicdan.  
Fəqət nə çarə!? Sönər həpsi, yoq ümidi-nicat.  
Qulaqlar iştə sağır, kimsə dirləməz, heyhat!..  
Əvət, budur bu çobansız qoyunların hali,  
Yatanların budur əfsus, hali, iqbalı...

Ah, əvət, həp dəyişdi ruhi-bəşər,  
Hökəm edər şimdə başqa fəlsəfələr.  
Haq, ədalət, təbiət iştə bu gün  
Əbdi-məzluma qarşı pək küskün...  
Yaşadan kainatı qüvvətdir,  
Gücsüzün həp nəsibi zillətdir.  
Əvət, acizlərin cəzası budur,  
Kim ki, məzlam olursa, zalim odur!  
Həp cihan qanlı bir kitab əl'an,  
Bu, fəqət bir səhifədir ondan.  
Qopuyor hər tərəfdə bin fəryad,  
Seyr edin, iştə hər tərəf bərbad.  
Kürreyi-ərzi qaplamış həyəcan,  
Verilir hər dəqiqə bir qurban.  
Pathlıyor hər tərəfdə bir vulkan,  
Şərqü qərb iştə püskürür al qan...  
Əcəba, bunca çarpışan, vuruşan,  
Qan tökən, can verən, qoşan, boğuşan,  
Məhv edən, məhv olan, kəsib-kəsilən,  
Qəhr edən, qəhr olan, əzib-əzilən,  
Düşünün bir, niçin, niçin əcəba!?  
Bu qiyamət niçin olur bərpa?  
Anlamış çünki hər nəfər mutlaq,  
Qalib olmaqdadır bu gün hər haq.  
Həp damarlarda iştə qan coşuyor,  
Həpsi yalnız hüquq için qoşuyor.  
Kim ki, biganədir hüquqa, əvət,

Xain əllərdə məhv olur əlbət.  
İştə, qarşındadır misalı bu gün,  
Səndə göz varsa seyr edib də düşün!..  
Bisəbəb (?) qəhr olan zavallıların  
Sana şamil deyilmi halı yarın?  
Yaşamaq istəsən çalış, çabala,  
Rə'd olub gurla, bərq olub parla!  
Yoqsa fəryadü nalə zaiddir,  
Bir həqiqət bu: “əzməyən əzilir!..”

*Naxçıvan, kanuni-əvvəl, 1914*

## ÇOBAN TÜRKÜSÜ

Açmasın çiçəklər, gülməsin gullər,  
Ötüşməsin şirin dilli bülbüllər,  
Dərdim çoqdur, ellər, ellər, ay ellər!  
Yar-yar deyib gecə-gündüz ağlarım.

Göz yola dikməkdən bağrim oldu qan,  
Bir xəbər yoq hilal qaşlı yarımdan,  
Yaralı gönlümü olmaz oqşayan,  
Yar-yar deyib gecə-gündüz ağlarım.

Gülməz, yüz bahar olsa, gülməz yüzüm,  
Yardan başqa bir gözəl görməz gözüm,  
Sanki anadan ayrılmış öksüzüm,  
Yar-yar deyib gecə-gündüz ağlarım.

Öz yurdumda bir qəribdən seçilməm,  
Əsir kibi bir dost, bir yaqın bilməm.  
Cihan cənnət olsa bir ləhzə gülməm,  
Yar-yar deyib gecə-gündüz ağlarım.

Məcnun gönül Leylasını unutmaz,  
Başqa bir gözəl dərdimi uyutmaz.  
Bir məsəldir: “Tərlan yerin sar tutmaz!”  
Yar-yar deyib gecə-gündüz ağlarım.

Göy yüzündə görür-görməz hilalı,

Keçər fikrimdən yarımin xəyalı,  
Dərbədər gönlümün artar məlalı,  
Yar-yar deyib gecə-gündüz ağlarım.

Xatırə gəldikcə mavi gözləri,  
Süzgün baqışları, tatlı sözləri,  
Dolaşırıım dağı, daşı, düzləri,  
Yar-yar deyib gecə-gündüz ağlarım.

Yosma dilbərim deyilmiş ədasız,  
Pək nazlıdır, amma deyil vəfasız,  
Nə çarə!? Eşq əhli olmaz bəlasız,  
Yar-yar deyib gecə-gündüz ağlarım.

## DÜN VƏ BU GÜN

Dün səadətlə parlayan gözlər  
Şimdi yə'sü kədər nisar eylər.  
Dün təhəvvürlə gürleyən sözlər  
Şimdi bir başqa macəra söylər.  
Dünkü xəndan gönül bu gün sizlər,  
Dün sönən bir əməl bu gün parlar.

Mərhəmətsizdir iştə köhnə fələk,  
Bəşəriyyətlə əylənir daim.  
Bəşəriyyətlə əylənir gülərək...  
Dünkü məhkum olur bu gün hakim,  
Dünkü bədbəxt olur bu gün məs'ud,  
Dünkü məs'ud olur bu gün mərdud.

Başqa, pək başqa şimdi zevqi-cihan,  
Dünkü peymanələrdə qan coşuyor.  
Dünkü mə'murələr bu gün viran,  
Dünkü viranələr bu gün mə'mur...  
Həp pozulmuş da dünkü peymanlar,  
Yeni dost olmuş əski düşmanlar.

Yoq təbiətdə öylə bir qüvvət,  
Əbədi, həm də paydar olsun.  
Həp dəyişməkdədir bütün xilqət,  
Həp dəyişməkdədir həyatü fünnun,

Olmayan varmı inqilaba zəbun?

Varmı sarsılmaz öylə bir qanun?!

Seyr edin iştə kainatı bütün,  
Devrilir hər adımda bir əzəmət,  
Dinləməz dünkü hadisati bu gün,  
Parlıyor hər dəqiqə bir hikmət.  
Hər qaranlıqda çırpınır bir nur,  
Hər həqiqətdə bir xəyal uyuyur.

*Bakı, 1915*

## **QÜRUBƏ QARŞI**

Yanar ruhum dəmadəm, ruhi-məcruhum yanar, sizlar,  
Bütün aləm dəyişmiş sanki, həp qəsvətnüma,  
məhzun...

Bütün ətrafi sarmış bir məlal; ağlar, cihan ağlar;  
Gönül məhzun, hava məhzun, günəş məhzun, səma  
məhzun...

Günəş, dilbər günəş sıyrılsa yalnız sisli çarşafdan,  
Olur zənnimcə hər kəs, hər gönül bir an için xəndan.

Günəş, əngin, nihayətsiz fəzanın nazlı sultani,  
Niçin? Bilməm niçin çıqmaz o xəlvətgahi-ismətdən?  
Niçin afaqı sarmaz şö'leyi-hüsni-zərəfşanı?  
Niçin məhrum edər hissü xəyalı feyzi-söhbətdən?  
“Niçin? Bilməm niçin!?” derkən, aman ya Rəb, nələr  
duydum!?

Bulutlar sıyrılıb nagah müdhiş bir xəbər duydum:

Günəş, heyhat!.. O, qəhrindən qızarmış qanlı bir sima  
Ki, hər bir nəzreyi-xunini bir dəhşət bəyan eylər.  
Əvət, hər nəzrəsindən bəlli bir əsrar, bin mə’na;  
Qopan hərbü vəğadan sanki yüz bin macəra söylər,  
Dəmadəm fişqiran atəşli, zəhragin dumanlardan  
O gülgün çöhrə guya sarsılır, məhcub olur hər an.

Əvət, dalğın günəş, tutqun günəş haqsız deyil, zira  
Bütün yirminci əsrin müstəbid evladı həp alim...  
Əvət, dalğın günəş, yorğun günəş haqsız deyil, zira

Bütün yirminci əsrin müstəid evladı həp zalim...

Əyilməzkən məlek insana, olmuş aqibət şeytan,  
Nədən şeytana əbd olsun bu gün alinijad insan!?

Cihan bir qətlgah olmuş, aman yoq zülmü vəhşətdən,  
Bu insan məzbəhindən kimsə çıqmaz, kimsə  
qurtulmaz.

Bütün tarixi həp gözdən keçir ta büd'i-xilqətdən,  
Əvət, bir böylə hüznavər, ələmpərvər bahar olmaz.  
Gönüllər qan, çiçəklər qan, bütün çöllər, çəmənlər  
qan,

Dənizlər qan, bulutlar qan, hava qan, iştə hər yer qan...

Böyük başlar dumalanmış da, atəş püskürür hər an,  
Qılıclar, süngülər, toplar, tufəklər gürleyib parlar.  
Nə istər bir-birindən anlaşılmaz, saygısız insan!?  
Olur mə'murələr viran, qopar atəşli tufanlar.  
Fəqət bunlar, bu vəhşətlər, bu dəhşətlər niçin bilməm?  
Əcəb, xalimi insafı mürüvvətdən bütün aləm!?

Bu qəsvətlər niçin bilməm? “Niçin? Ya Rəb, niçin?”  
derkən,  
Qopub bir seyhə, müdhiş bir səda, bir nə'reyi-hey-hey!  
Həmən sarsıldı ruhum, tüklərim ürpərdi dəhşətdən;  
Dəmadəm yıldırıım, şimşək çəqar, patlardı peydərpey,  
Bu qızığın seyhə guya gürleyib söylərdi: - Ey qafıl!  
Fəlakətsiz səadət, qayğısız rahət deyil qabil.

Əmin ol, nerdə dirlik varsa, mütləq orda qavğa var;  
Bu bir qanuni-hikmət, sirri-xilqətdir ki, məhv olmaz.  
Basıb-kəsmək, yaqıb-yıqmaq azalmaz, daima artar;  
Bu bir baziçeyi-qüdrət ki, bundan kimsə qurtulmaz.  
Çalış həp qalib ol, mərd ol! Bu, aydın bir həqiqətdir:  
“Cihan bir nazənin dilbər ki, yalnız mərdə qismətdir...”

*Qocur, 1915*

## HƏRB İLAHI QARŞISINDA

Ey odlu şəhpərilə saçan zəhri-intiqam!  
Ey hərb ilahi! Ey sırtan kinli əjdəha!  
Oldunsa bunca qəhrü fəlakətlə şadkam,  
Artıq bitir şu səhnəyi, ey müftəris dəha!  
Endir şu qanlı pərdəyi, ey rəhnümayi-şər!  
Endir də bir qədər nəfəs alsın bəni-bəşər.

Sarmış bütün cihani həyahuyi-dəhşətin:  
Yalnız bəşərmi pəncəy-i-qəhrində sarsılan?  
Hakim havada, yerdə, su altında vəhşətin,  
Vəhşilərin də zülmdən olmaqdə bağrı qan.  
Qaplanlar iztirab ilə hər an dilər aman,  
Qartallar iştə etmədə həp tərki-aşıyan.

Ey şiddətü qəzəb savuran hamiyi-zəfər!  
Artıq yetər, usandı cihan, sən də bir usan!  
Tərk et şu qanlı toprağı, artıq çəkil, yetər:  
Hər kəs didişmədən yorulub, şimdi ruh açan  
Azadə bir havada çıçəklənmək istiyor,  
Pək tatlı bir ümidilə əylənmək istiyor.

Şərr olmadıqca xeyrə qavuşmaq məhal olur,  
Qəsvətli, sisli hər gecədən bir günəş doğar.  
Hürriyət öylə nazlı bir afət ki, pək vəqur,  
Qan aqmadiqca kimsəyə gülməz o işvəkar.

Zatən bu, köhnə yurdumuzun köhnə adəti,

Hər tanrıının qan içməyə var hüsni-rəğbəti.

Zülmət dağıldı, zülmü fəsad oldu payimal,  
Hər yerdə sanki haqqü ədalət gülümşüyor.  
Al bayrağın qanatları altında, pürməal  
Hər çöhrə, hər dodaq saçıyor ləm'ə-ləm'ə nur.  
Hürriyyət? Ah, o bəncə fəqət tatlı bir xəyal...  
Dünyada varmı hürr, əcəba? İştə bir sual!...

*Bakı, 17 nisan, 1917*

## İŞTƏ BİR DİVANƏDƏN BİR XATİRƏ

*“Sən nəsin? Kimsin?” deyən arıflarə*

Arqadaşlar! Sormayın, hiç sormayın!  
Sızlayan bir qəlbə atəş vurmayın!  
Sormayın, arıflar! Ey fərzanələr!  
Anlamaz dərd əhlini biganələr.  
Sormayın əsla, kimim bən? Ya nəyim?  
Şimdi bən bir qayğısız divanəyim.  
İştə gönlüm bir yiqıq viranədir,  
Hər nə söylərsəm bütün əfsanədir.  
“Bən nəyim?” Kəndim də bilməm, vaz keçin!  
Sən nəsin? Boş bir sual insan içün.  
Bir müəmmadır ki, “bənlik” - həll edən  
Yüksəlir lahuta fərti-nəş’ədən.  
Bən hiçim, hiçdən çıqan hiçdir fəqət,  
Zənn edərsəm sizdə də yoq mə’rifət.  
Göz-qulaq - görmək, eşitmək aləti,  
Çoq zaman aldatmış insaniyyəti.  
Hər nə göstərsəm, nə söylərsəm sizə,  
E’tibar etməzsiniz hiç bir sözə.  
Çünki bən divanə, siz qafilsiniz,  
Dilsizim bən, yoq sizin də hissiniz.  
Söhbətə mailsəniz, diksinməyin!  
Dinləyin! Ah, əfv edin, incinməyin!  
Çünki anlaşmaq deyildir pək qolay,  
Laylalaylay, laylilaylay, laylalay.  
Bir zamanlar bən ənisi-yar idim,

Əhli-mə’na, məhrəmi-əsrar idim.  
Gülşəni-vəhdətdə həp şamü səhər  
Seyr edərdim qayğısız, azadəsər.  
Bixəbərdim... sezmiyordum xılqəti,  
Bilmiyordum çünki mevcudiyyəti.  
Hiçlik, ah... ən xoş dəmi-səmtü sükun,  
Bir gözəl cənnətdi, heyhat!.. Ən zəbun,  
Ən dəni bir hiss, əvət bir kor buğa,  
Ruhumu yoqluqdan atmış varlığı.  
Bir zaman baqdım ki, yoq nurü səfa;  
Bir küçük məhbəsdəyim: zülmətnüma...  
Çırpınıb durdum, fəqət yoq qurtuluş,  
Qəşş olub qaldım həmən, bitabü huş.  
Səssiz, ünsüz ağlıyordum məsti-xab;  
Nagəhan bir seyhə, bir müdhiş xıtab:  
“Qalq! Ey insan oğlu, qalq!” əmr eylədi,  
Sarsılıb beynim həmən sərsəmlədi.  
“Vay!” deyib birdən bağırıldım, zar-zar,  
Içqırıb həp sizliyordum biqərar.  
Sonra gördüm başqa bir aləmdəyim,  
Bir yiğin insan üçün əyləncəyim.  
Həpsi xürrəm, həpsi pürvəcdü tərəb,  
Anlamazdım bən, nədir, aya, səbəb?!  
Ağlamaqdan qalmamışdı bəndə hal,  
Bir küçük məcnun idim pəjmürdəhal.  
Onlar amma gah gülər, gah əylənir,  
Bən sükut etdikcə durmaz, söylənir.  
Ninni söylərlərdi gah aram ilə,  
Bə’zən oqşarlardı həp pürvəlvələ.  
Keçdi az-çoq, bən dəyişdim büsbütün,  
Taleyi-mənhusuma doğmuşdu gün.  
Ağlamazdım, şimdə pək dilşad idim,  
Qayğısız, azadə bir nevzad idim.  
Hər nə görsəm zevq alirdim bilmədən,  
Yar idim həm yara, həm əgyara bən.  
Sanki bir cənnət kəsilmiş kainat,

Başlamış artıq münəvvər bir həyat.  
Daima məs'udü fərrüxbal idim,  
Daima xoşbin idim, xoşhal idim.  
İştə bir mə'sum idim, azadəsər,  
Uçmaq istərdim müzəffər, nəş'əvər.  
Anbaan bulduqca bən nəşvü nüma,  
Ruhumu qaplardı bitməz bir səfa.  
Artıyordu ömrə hər gün rəğbətim,  
Çünki bipayan idi hürriyyətim.  
Qayğı bilməz bir çocuqkən, nagəhan  
Fikrimi cəzb etdi digər bir cihan.  
Kəsbi-irfan etməyə əzm eylədim,  
Elmə qoşdum, hər nə duydum, bəllədim.  
Ruhi-mə'sumanəm olmuş dərbədər,  
Fəzl için hər ləhzə yüksəlmək dilər.  
İstəməzdim rahət, artıq biqərar,  
Çırpinirdim ruzü şəb pərvanəvar.  
Əldə kəskin bir silah olmuş qələm,  
Fikrimə hökm eyliyordu dəmbədəm.  
Hər nə görsəydim məraqavərdi həp,  
Mütləqa durmaz, arardım bir səbəb.  
Artaraq fəzlü kamalım anbaan,  
Yüksəlirdim, yüksəlirdim durmadan.  
Fikrimi işğal edən hər bir xəyal,  
Ruhumu eylərdi ilqə bin sual;  
Kəşf için sərsəm gönül məftun idi,  
Kim onu həll etsə Əflatun idi.  
Çırpinirdim daima irfan için,  
Hiç sanırdım ömrü bir nadan için.  
Məlcə'im olduqca məktəb, mədrəsə,  
Qəlbimə gəlməzdi hic bir vəsvəsə.  
Zevq alırdım məscidü meyxanədən,  
Feyz alırdım aqilü divanədən.  
Saçma bir dəftərçə, sərsəm bir kitab,  
Ruhumu eylərdi daim hissiyab.  
Fəzlü irfan əhlinə heyran idim,

Elm için başdan keçər insan idim.  
Kainati-elm, o bir dilbər həyat,  
Ən müqəddəs bildiyim bir kainat...  
Elm, əvət, pək sevdiyim dildar idi,  
Ən gözəl bir yarı-əfsunkar idi.  
Elmə vermişdim gönül arifmisal,  
Bilmiyordum başqa aləm, başqa hal.  
Bilmiyordum qəm nədir, sevda nədir,  
Bilmiyordum aşiqi-rüsva nədir.  
Vardı tək bir həmdəmim: fəzlü kamal,  
Vardı tək bir munisim: ərbabi-hal.  
Həp çalışmaq, uğraşib durmaqla bən,  
Qoşdururdum fikrimi hiss etmədən.  
Aqibət, bir gün yoruldum, inlədim;  
Sonra küskün ruhumu həp dirlədim;  
Çoq düşündüm, çoq daşındım, bir zaman  
Guşeyi-üzlətdə tutdum aşيان.  
Etmədim insana artıq e'tibar,  
Adəm oğlundan fərar etdim, fərar.  
Bəncə mərdud oldu hər dəftər, kitab,  
Həp təfəkkürdən olurdum zevqiyab.  
Bildiyim hər bir həqiqət əskidi,  
Başladım təmyizə hər nikü bədi.  
Gördüyüm hər şeydə bir mə'na arar,  
İctihad etmək dilərdim biqərar.  
Artıorkən iztirabım anbaan,  
Xeyli daldım... bir də baqdım, nagəhan  
Əski bütlər qalmamış, həp qırmışım,  
Uçmuş əqlim, büsbütün çıldırmışım.  
Gözlərimdən qaldırılmış pərdələr,  
Baqdım, ağlar gördüyüm hər şey gülər.  
Heyrətimdən bən də güldüm, aqibət,  
Gözlərim gördüm yaşarmış bicihət.  
Tüklərim ürpərdi, həp sərsəmlədim,  
Baqdım, artıq başqa bir aləmdəyim;  
Sıçrayıb beynimdə qan vulkan yapar;

Gah enər qəlbimdə bir tufan yapar.  
Bəncə həp mahiyyəti-əşya bütün  
Başqa rəng almaqdadır guya bu gün.  
Əski hissiyyat əzilmiş sərbəsər,  
Əski “bən”dən hiç bulunmaz bir əsər.  
Hər həqiqət sanki ölgün bir xəyal...  
Hökm edər ruhumda artıq başqa hal.  
Bəncə, xilqət şimdə bir əfsanədir,  
Kim ki, həll etmək dilər, divanədir.  
Bir oyuncaqdır cihan başdan-başa,  
Qafıl insanlar da bənzər sərxoşa.  
Səndələr hər kəs əməlsiz, qayğısız,  
Həpsi kəndindən xəbərsiz, sayğısız.  
Söyləşirlər, anlaşılmaz sözləri,  
Həp baqarlar, görməz amma gözləri.  
Daima miskin, düşünməz, sərsəri...  
Bir çürük xulyaya heyran əksəri.  
Gah übudiyyət edib yıldızlara,  
Gah əyilmişlər dilara qızlara.  
Çoq zaman məğlub olub bir heyvana,  
Tanrı zənn etmiş, tapınmışlar ona.  
Böylə, gəmsiz bir yiğin mərkəb kibi,  
Otluyorkən... iştə - məslək mövcibi  
Fırlamış meydana bir qaç dahiyə,  
Korları irşad için gəldik deyə.  
Kəşf edib yoqluqda bir mevcudi-haq,  
Birdir, e'lan etdilər, mə'budi-haq.  
Birdir, amma hökm edər hər bir şeyə,  
Həm də əsla bənzəməz hiç kimsəyə.  
Xəlq edər, həm məhv edər, pək müqtədir...  
Çünki hər bir qüvvətin fevqindədir.  
Hökm edər, söylər, onun ilhaminə  
Vaqif olmaz aciz insanlar... yenə  
Duysa bir şey, həp o dahilər duyar,  
Sonra onlar xəlqi eylər hissədar.  
Xəlq, xalıqdən uzaq, həm bixəbər,

Yalnız onlar əmr edər, ya nəhy edər.  
Çünki onlar pək yaqın ülviyətə,  
Həm də pək layiq xitabi-qüdrətə;  
Parlamış hər kimdə ənvari-dəha,  
Aləmi-əsrara olmuş aşına.  
İştə onlar, hər biri bir qəhrəman,  
Həp çalışmış durmadan, sarsılmadan.  
Bir dügüñ... onlarca hər bir təhlikə,  
Həpsi olmuşlar fəda bir məsləkə.  
Həpsinin amalı bir, əfkarı bir,  
Həpsinin iqbalı bir, idbarı bir.  
Həpsi yalnız bir həqiqət aşiqi,  
Həpsi bir vicdanla dinlər xalıqi.  
Həpsinin qəlbində bir sevdası var,  
Həpsi Məcnun, həpsinin Leylası var.  
Həpsinin ruhunda bir cənnət gülər,  
Həpsi şəfqət bəslər, ülviyət dilər.  
Ağlamışlar həpsi insaniyyətə,  
Xadim olmuşlar bütün bir niyyətə.  
Parlamış həpsində bir haq şö'ləsi,  
Xeyrə munis, şərrə düşman cümləsi.  
Haqdan almış həpsi ilhamatını,  
Dinləmiş həm kəndi hissiyyatını.  
Hər kəs inşad eyləmişdir bir kitab,  
Ta ki, iħzar eylesin bir inqilab.  
Başqa bir “bənlik” ararkən hər biri,  
Uymaz olmuş bir-birə çoq sözləri.  
İştə hər dahidə var bir e'tiyad,  
Yan baqıb təqlidə, eylər ictihad.  
Pək təbiidir ki, hər sahibhünər  
Bir təcəddüb, bir xüsusiyyət dilər.  
Gərçi az-çoq bir-birindən fərqi var,  
İştə onlar həpsi bir şahrah arar.  
Dinləyib əslafi həp fikr etdilər,  
Göstərib əxlafa bir yol, getdilər.  
Sonra, lakin sonra pək çoq sürmədən,

Fırlayıb meydana bir çoq rahzən,  
Onların fikrində bulmuşlar təzad;  
Hər biri bir yolda etmiş icthiad.  
Bir-birindən xəlqi istikrah için  
Hər biri bir dürlü olmuş xuşəçin.  
Bir yiğin əfsanə, bin lafū gəzaf  
Uydurub hər kəs çıqarmış ixtilaf.  
Hər biri boş bir xəyal almış ələ,  
Uğraşış dünyaya salmış vəlvələ.  
Ayrılıb bir mürşidin peyrəvləri,  
Ayrı məzhəblər çıqarmış; hər biri  
Bir yiğin böhtanlar icad eyləmiş,  
Pirinə həzyanlar isnad eyləmiş.  
Anlamaz, kor xalqı qandırılmış bütün,  
Hər nə quşmuş, həp inandırılmış bütün.  
Qübbə yapmışlar küçük bir həbbəyi,  
Söyləmiş: "haq bəndə..." hər külxanbəyi.  
Hakim olmuşlar bütün izanlara,  
Hər kəs uymuşdur o bivicdanlara.  
Firqələr təşkil edilmiş anbaan,  
Olmamış əskik niza hiç bir zaman.  
İzləyib hər firqə çıqmaz bir çığır,  
Bir düğün-dərnək qurulmuş zırhazır.  
Hər kəs uymuş kəndi sərsəm fikrinə,  
Düşman olmuş çoqlar öz həmfikrinə.  
Eyləmiş hər kəs təsəvvür qayəsiz,  
Başqa yol, bir başqa xalıq, başqa iz.  
Hər kəs aldanmış da sapmış bir yana,  
Bin çeşid bütlər yapıb tapmış ona.  
Hər kəsin ruhunda bir xalıq gülər,  
Öylə bir xalıq ki, xəlq etmiş bəşər.  
Pək tuhaf!.. Bir firqə digər firqənin  
Xalıqindən diksinib olmaz əmin.  
Halbüki, hər kəscə haq bir, tanrı bir...  
Ya bu sərsəmlik, bu azğınlıq nədir?!  
Bir yiğin insan arar zülmətdə nur,

Bir yiğin: haq bizdədir, söylər durur.  
Bir güruh eylər pərəstiş vəhdətə,  
Bir güruh eylər təməllüq kəsrətə.  
Hər kəs artıq izləyib bir yol gedər,  
Əyri, düz, çirkin, gözəl - iman edər.  
Cahil - arif, bir çoban - bir feyləsuf  
Kəndini sanmaqdə... ərbabi-vüquf.  
Hər kim əvvəldən inanmış hər nəyə,  
Bir də ram olmaz o digər bir şeyə.  
Haq təcəssüm etsə birdən həpsinə,  
Tutduğundan kimsə vaz keçməz yenə.  
Çünki pək gücdür unutmaq keçmişİ,  
Həm düşünmək istəməz bir çoq kişi.  
Hökm edər "mazı" bütün vicdanlara,  
"Əskilik" eylər nüfuz izanlara.  
Əski adətlər birər zəncir olub,  
Dəmbədəm etməkdə təsxiri-qülub.  
Sorsalar: dünyada kimdir hökmdar?  
Bən derim: ölmüşlər, ölmüş duyğular.  
Bir həqiqətdir bu... varsa şübhəniz;  
Ta çocuqluqdan nə öyrənmişsəniz,  
Hər nə yad etmişsəniz dün ya bu gün,  
Qəlbinizdən həp silin bir-bir bütün:  
Valideyn ağuşu, məktəb, mədrəsə,  
Qorqu, ümmidü təvəkkül, vəsvəsə.  
E'tiqad, əxlaqü adət, hər nə var,  
Həp kökündən qaldırın divanəvar...  
Həp qırın, həp çeynəyin, həp məhv edin!  
Hiç zərər yoq, bir müvəqqət səhv edin!  
Səhvinizdən ta ki doğsun şübhələr,  
Həp seçilsin haqqü batıl, xeyrү şər.  
İştə bir meydan ki, istər qəhrəman,  
Hər kimin var meyli, etsin imtihan.  
Etsəniz bir böylə cür'ət, şübhəsiz,  
Qarşınızdan pərdələr qalqar təmiz.

Bir də aldanmazsınız hər kahinə,  
Fikri çaldırmazsınız hər xainə.  
Başlayıb artıq münəvvər bir həyat,  
Məhv olur həp əski, ölgün kainat.

Köhnə mevhumata yol verməzsiniz,  
Haqqı dinlər, başqa şey görməzsiniz.  
Seyr edib insanların əfə alını,  
Fikrini, amalını, hər halını,

Heyrət eylər, daima ağlarsınız,  
Daima ağlarsınız, sızlarsınız;  
Halınız ənzarı cəlb eylər bütün,  
Seyr edənlər həp gülümsərlər bütün.

Çünki Məcnun zənn edər hər kəs sizi,  
Kimsə dərk etməz fəqət Leylanızı.  
Kimsədən gəlməz kömək hiç bir zaman,  
Ürkərək sizdən qaçar yeksər cihan.

Siz də bipərva olub mərdümgiriz,  
Nerdə insan görsəniz ürkərsiniz.  
Ərzi-didar etsə sizlərdən biri,  
Göstərib heyrətlə bir çoq sərsəri,

Xalqa söylərlər: "Qaçın bundan, aman!  
Şarlatandır, şarlatandır, şarlatan!  
Sözləri həp saçma... yoq mə'na, filan,  
Həp yalandır, həp yalandır, həp yalan..."

İştə diqqət lazımlı... ey ərbabi-hal!  
İmtihan istər, nə lazımlı qılıqal.  
Bir cəsarətdir bu... iqdam etsəniz,  
Böylə bir azadə yoldan getsəniz,

Siz də bir məcnun olub ağlarsınız;  
Bən nəyim? Yaxud kimim, anlarsınız;  
Ən nihayət, hər həqiqət bəllənir,  
Haq nədir? Nəymış? Nihayət bəllənir.

Öncə "bənlikdən" təcərrüd qılmayan,  
Kəndi nəfsindən uzaqdır hər zaman.  
Kim ki, əql istər, o, məcnun olmalı;  
Hər fəlakət gəlsə məmnun olmalı;

Yoqsa gevşək, duyğusuz, boş bir beyin,  
Sirri-xılqətdən nə anlar, söyləyin!?  
Canlı meyyitlərcə zor idraki-haq,  
Görməz ə'ma, doğsa hətta bin şafaq.  
Nuri-haq bir çöhrədir, daim gülər,  
Dərkdən aciz fəqət biganələr.  
Dərk edənlər mütləqa məczub olur,  
Fərti-eşqindən həmən, illət bulur.  
Çıldırıb sərsəmlər, ağlar, həm gülər,  
Başqa bir aləmdə rəqs etmək dilər.  
Tərk edib canana bixud canını,  
Həp arar mə'suqeyi-vicdanını.  
Biqərar istər sarılsın boynuna,  
Nagah anlar: yarı girmiş qoynuna.  
Ruha artıq başqa ülviyət gəlir,  
Aləmi-lahuta qalqar, yüksəlir.  
Yüksəlir, əngin fəzalardan aşar,  
Ərş-i-istiğnada bipərvə yaşar.  
Təşneyi-irfan ikən dərya bulur,  
Mevt ararkən zindəyi-cavid olur.

*Tiflis, 1912*

# **UNUTULMUŞ ŞEYLƏR**



## **EY RUHİ-PÜRSÜKUN!..**

Ey bənliliyimdə hakim olan ruhi-pürsükun!  
Ey ruhi-münfəi! Səni gördükcə həp zəbun;  
Gördükcə daima səni sərgəşteyi-zünun,  
Həp varlığım haman oluyor sanki tarūmar.

Sən bəxtiyar idin o zamanlar ki, büsbütün  
Bir şe'rü zevq içində yaşardın... Fəqət bu gün,  
Baq, ziştbin olub da nə buldun? Bir az düşün!  
Həp kainata qarşı nədir bunca iğbirar?

Hər şey sənin gözündə bir əfsanə, bir yalan...  
Bir aldanış demək bütün alayışi-cihan.  
Sevmək, sevilmək, eşq, vəfa, xəndə ya fəğan;  
Bunlar da göstərişmidir, ey ruhi-sər'ədar!?

Aldanmamaq, bu səncə bu gün iştə son məraq...  
Guya sərabi-müğfil imiş həp yaqın, uzaq;  
Lakin yetər, şu halı bıraq, istəməm, bıraq!  
Əsla təhəmmül etməyə yoq bəndə iqtidar.

Aldan bir az, yazıq sana!.. Qəhr olduğun yetər,  
Baq, aldanıb da, çırpınaraq zümreyi-bəşər  
Daim qoşar ümidi-səadətlə bixəbər,  
Daim xəyal içində yaşar, həm də bəxtiyar...

Çıq şübhədən, sükunu bıraq, aç da balü pər,

Çırpin fəzayi-zevqü şətarətdə pürzəfər.  
Qoş daima məhəbbətə, nifrətdən et həzər!  
Bədbin olub da kəndinə dünyayı qılma tar!

Çırpin kədərlərinlə, sürurunla daima;  
Bə'zən kədər, düşüncə, qırıqlıq da bir səfa...  
Sev, ağla, inlə! Bəlkə bulursun bir az şəfa,  
Çırpin xəyalü hiss ilə həp məstü biqərar.

Bir nazlı çöhrə, ya düşünür bir həzin nigah,  
Bir giryə, bir təbəssümi-nazik, dərin bir ah,  
Bir şairanə mənzərə, bir qanlı hərbgah,  
Xoş bir şükuftəzar və ya tazə bir məzar.

Hər levhə bir həqiqəti söylər təranədir,  
Hər kölgə hissi oqşayacaq bir bəhanədir.  
Dünya nədir? O, istə fərəhnakü münkəsir,  
Bir aşiyani-zevqü səfa, bir xərabəzar...

## KÜÇÜK BİR LEVHƏ

Ehtizaz etmədə hər yanda behiştı nəfəxat,  
Oqşuyor səhni-çəmənzarı yenə ruhi-bahar.  
Şəms, o nevzadi-təbiət gülüyör şə'səəbar,  
Saçıyor hər tərəfə rəngi-səfa, nuri-həyat.  
Sanki hər şey gülüyör, ərzü səma həp məsrur,  
Hər tərəf mevcəyi-nur...

Kainata veriyor nəş'ə nəsimi-səhəri,  
Sərvlər qaməti-mevzun ilə həp məsti-qürur...  
Bir tərəfdə ötüşür şevqü şətarətlə tuyur,  
Pərdə-pərdə eniyor, yüksəliyor nəğmələri.  
Süslənib naz ilə bir yanda gülümsər əzhar,  
Pürsəfa, ləm'ənisar...

Gəzinir qarşıda bir tifli-məlahət yalnıziz...  
Hər ədasılə o şüx aləmi eylər məshur.  
İştə, səyyar çıçək denməyə şayan bir qız!  
Çeşmi-məxmurinə baqdıqca yürək çırpınıyor,  
Allah, Allah! Nə qədər ülvi... o mavi gözlər!  
O səmavi gözlər!

Həp çıçəklərdə təməvvüc edən əlvani-sürur,  
Əks edib çöhreyi-gülgünuna eylər ləm'an;  
Zülfə-zərtarını yaldızlar ilahi bir nur,  
İştə bir levhə ki, hər zairi eylər heyran;  
İştə bir şə'r ki, hər şairi eylər təltif,  
Nə qədər şe'ri-lətif!

*Böyükdərə*

## İKİ HƏMSİRƏYİ-LƏTAFƏTVAN

Bə'zən əsla umulmayan yerdən  
Nə qədər bəxtiyar olur insan!  
İştə, bən yə's içində inlərkən,  
Ruhi-məcruhimi edən xəndan,  
İki sevda pərisi ləm'əfəsan.

Biri - nevrəstə, nevdəmidə çıçək...  
Biri - nadidə, naşənidə mələk...

Birinin çöhreyi-dilaşubi,  
Ləbi-gülgumi, sesmi-məxmuri,  
Zülfə-şəbrəngi, rəngi-məhcubi,  
Ğörq edər nura qəlbə-rəncuri;  
Şərqə məxsus o bir gözəl huri...

Kim bilir! Bəlkə şimdi cənnətdən  
Yerə enmiş gəzər o qönçədəhən.

Lakin əfsu...s qeyri-qabildir,  
Bəncə təsviri-halı digərinin.  
O, bir ülvi xəyala bənzətilir  
Ki, edər hər baqışda şair için  
Pürməali nəşidələr təlqin.

Söylüyü iştə hər bir ə'zasi  
Ki, bənim əsrin ən gözəl Venüsü.

Gərdəni-safini öpən o xəfif,  
O təməvvücnüma ipək saçlar  
Nəşr edər kainata qarşı lətif,

Pürzəhəb bir ziyayı-rayihədar,  
Nəşvəza bir baharı-pürəzhar.  
O səmavi nigaha qarşı fəqət  
Duyar insan mədid bir heyrət.

Şu dilara, sevimli mənzərədən  
Ruha bir başqa e'tila gəliyor.  
O gözəl çöhrələr gülümsərkən  
Saçar ətrafa sanki nuri-sürur,  
Ah, mümkün mü olmamaq məshur?!  
Qadın! Ey möhtərəm ənisi-bəşər!  
Sənsiz öksüz qalırdı hissi-bəşər!

*Böyükada*

## BİR QIZIN SON FƏRYADI, YAXUD ZİNDAN GUŞƏSİNĐƏN BİR SƏS

Yürəkdə qaldı məramım, duyulmaz oldu səsim;  
Gözümdə qalmadı nur, ah, iştə son nəfəsim!..  
Məzalim atəşi yaqdıqca qavrulur bədənim,  
Nə hali-müdhiş! Aman, son günüm bumuydu bənim!?  
Solub baharı-şəbabım, dəyişdi hər halım;  
Bu surətim, bu vücudum, bu dönmüş iqbalmı;  
Bənimlə doğmuş imiş sanki iztirabü kədər!..  
Zəmani-şəb... uyuyor hər kəs, istirahət edər.  
Bütün cihan uyuyor, bisəda, tüyürü vühus,  
Nücumi-zahirə həp nimxab, həp bihuş...  
Sükünü heyrətə dalmış fəzayı-naməhdud.  
Təbiət aləmi olmuş da sanki xabalud;  
Bana ənis olacaq iştə bir soluq sima!  
Qəmər, bənim kibi müğbər, o şəbnəvərdi-səma.  
Bənim kibi o da bixabü müztərib-əhval...  
Bənim kibi o da bitab, həm qərini-zəval...  
Bu fərqimiz var: o, varəsteyi-məzalimdir,  
Bənim nəsibi-həyatımsa zülmi-zalimdir.  
O, bəxtiyardır, artıq əsarət anlamıyor,  
Gözəl-gözəl gəzinir, hür yaşar o solğun nur.  
Fəqət, üzər bəni hər ləhzə bir vərəmli xəyal,  
Əcəlmi yaqlaşıyor? Ya nədir bu küskün hal?  
Nədir bu teyfi-məqabir gözümdə şo'ləfüruz!?  
Tükətdi səbrimi, ya Rəb, bu hali-vicdansuz.

Xayır, xayır, yaşamam qeyri, ey kədərli həyat!

Çəkil də get, bana rahət ver! İstəməm heyhat!..  
Bən istəməm yaşamaq, hər ümidim oldu təbah,  
Yürəkdə qaldı bütün dərdü həsrətim, eyvah!..

Sən, iştə ey gecənin aşinayı-razi qəmər!  
Gəzib dolaşdığını afaqa eylədikcə nəzər;  
Guzərgəhindəki həmşirələr, xanım qızlar  
Səninlə söyləşərək həsbihal edər, zinhar!  
Unutma, halımı aç söylə! Yalnız onlar için  
Bu can çəkişməyə verdim riza ki, bəlkə yarın  
Bu zülmü duymayaraq bəxtiyar olur onlar.  
Əvət, bu nəmli, işıqsız, bu kirli zindanlar  
Yerim deyildi, fəqət kəndim ixtiyar etdim,  
Bənim bu, iştə, vəzifəmdi. Əlvida!. Getdim.

*Tiflis*

## QOMŞU ÇİÇƏYİ

Sarışın balkonun kənarında,  
Yazın atəşli zərbəsilə solub  
Fəri uçmuş beş-altı saqsı çiçək,  
Gah bihiss, gah titrəyərək,  
Bəkliyor mavigözlü bir mələyin  
Nurdan dökmə nazik əllərini.

Həpsinin hüsni-pürqübarında  
Artıbor hər dəqiqli hüzni-qürub;  
Gələrək şimdibir pəriyi-şəbab,  
Əldə bir dəsti eyliyor sirab;  
İştə bayğın baqışlı hər çıçəyin  
Güldürür çöhreyi-mükəddərini.

Nə qadar xoş... o nazənin rəftar!  
Nə dilaşub... o zülfə-zərrintar!  
Həp o simayı-şux, o nimnigah,  
O şəhamətli, atəşin gözlər  
Ruhi-əş'arə bir təcəlligah  
Olaraq nuri-e'tila sərpər.

Bir çiçəkdən seçilməyən hərgiz,  
Həm də bir qönçədir ki, pək nadir...  
O gül əndamı istə seyr ediniz!  
Pəmbə güldən gözəl deyil də nədir?!  
Mütəsəvvirmidir ki, bir insan  
Onu görsün də olmasın heyran?

## NƏCMİ-GEYSUDAR

Sən ey yüksək fəzalardan aşan səyyahi-zərrinpər!  
Uzaq, ey nəcmi-geysudar! Uzaq gəz, ərzə yaqlaşma!  
Uzaqdan pək gözəlsin, mənzərən pək tatlı, pək dilbər,  
Məhəbbət yoq təqərrübədə, şu məhrəkdən saqın, şaşma!

Təfərrücgahın ey səyyari-ülvi, pək geniş... yüksəl!  
Bu alçaq yer sana layiq deyil, yüksəl, yaqın gəlmə!  
Münəvvər saçlarınımış sanki zəhralud bir məş'əl,  
Yaqarımış xəlqi!.. Hər kəs qorquyor, uç get, saqın gəlmə!

Bizim topraqda naməqbul olur biganələr daim,  
Onunçun sevməz insanlar səni, hər kəsdə nifrət var.  
Məramın qəhr isə, get! Onları təsmim edər daim  
Şu ərz üstündə yüz binlərcə geysudar yıldızlar.

*Bakı*

## İBTİLAYİ-QƏRAM

Dinliyorkən lisani-şə'rimi bən,  
Bir yetimin lisani-halı kibi,  
Yüksəlir bir inilti qəlbimdən,  
Titrətir ruhi-lərzədar şəbi.

Daima bir səraba aldanırıım;  
Ağlarım, sizlərim, fəqət o zaman,  
Ruhi-şə'rimdə çırpınır sanırm  
Bir qırıqlıq, bir ehtiyacı-nihan.

Öylə bir ehtiyacı-mübhəm ki;  
Ona vabəstə e'tilayı-xəyal,  
Şe'ri-şair bulur onunla kamal.

İştə ahəngi-leyl, səmti-səma,  
İştə dalğın dəniz, diyor sanki  
Həp sükuti-bəliğ içində bana:  
Ruhi-şairdə mevcidi-ilham  
Bir məziyyət var: “İbtileyi-qəram!..”

## **SE'R MƏFTUNU**

Pürhəvəs, şe'rə mübtəla bir qız:  
Nura aşiq sevimli bir yıldız.  
Kəndi bir şe'ri-pürməlahət ikən,  
Şe'rə bilməm bu incizab nədən?!.  
Daima gözlərində şe'r oqunur,  
Gəliyor iştə, həm də pək məsrur...  
Göydən enmiş mələk kibi pürnur,  
Göyə çıqmış bəşər kibi məğrur...  
Bu nə fitrət! Nə hali-vəcdəfruz?  
İştə hər bir ədası taqətsuz.  
Nə qədər şairanə bir sima!  
Həp gözəlliklər onda cilvənümə...  
Bir həzin kölgə var o saçlarda,  
Gecə qoynunda bəsləmiş guya.  
Nə müəlla bəşər? Nə nazlı mələk!...  
Göydən əsla ayırmıyor gözünü,  
O bir afət, o bir sevimli çıçək  
Ki, öpər pəmbə dalğalar yüzünü.  
Ona biganədir cihanda kədər,  
Daima şux, daima dilbər...  
Hüsnü eşq eyləsə təcəssüm əgər,  
Böylə bir qız qiyafətində gəzər.

*İstanbul*

## DƏNİZ PƏRİSİ

Hər tərəf nəş'ədar, hər yer şən...  
Yenə hər şeydə bir təravət var.  
Günəşin cilveyi-lətifindən  
Vəcdə gəlməkdə nevərusi-bahar.

Dənizin səfheyi-səma rəngi  
Yenə elmasparələr saçıyor.  
Çırpinan ruh için oqur sanki  
Hər küçük dalğa bir nəşideyi-nur.

Pəmbə şəmsiyəsilə bir dilbər,  
İştə sahil boyunca sallanaraq,  
Süzülən pəmbə bir qayıqda yüzər,  
Bir mələkdir ki, xabgahi-şəfəq...

Mayıs oqşar da gül yanaqlarını,  
Bayılır, məsti-zevq olub titrər.  
Gah öpər möhtəris dodaqlarını  
Əndəlibanə tatlı zülmələr.

Ah... bilməm bu hüsni-xoşəlhan  
Hanki qəlbin şükuftə qönçəsidir?  
Bu mələk qız, bu nuri-xoşcərəyan  
Əcəba, bir dəniz pərisimidir!?

*Kağızxanə*

## BİLMƏM KİMƏ?..

Çocuqluğumda eşitmışdım eşqin atəşi var,  
Diyordular ki, o hər hanki qəlbə düşsə yaqar.  
Bu incə söz o zaman pək tuhaf gəlirdi bana,  
Gülümsəyib də diyordum: zavallı insanlar!  
Nasıl da hər sözə bel bağlayıb da aldanıyor?  
Nədən bu eşq əcəba xalqı eyləsinizar?  
Bu yolda yansada, qəhr olsa, kimsə dönməz imiş!  
Demək, bu öylə bir əfsanədir ki, əfsunkar!  
Bu sırrı duymaq için uyqusuz qalıb, gecələr  
Düşüncə ruhumu əzdikcə eylədim israr...  
Şu vəq'ədən nə qədər keçdi bilmədim, bir gün  
Önümüzə ərzi-vücud etdi bir mələkrüxsar.  
Baqıb-baqıb duruyorkən sitəmli gözlərinə,  
Yaşardı gözlərim, oldum o gündən eşqə düçar.  
O gündən iştə bütün bənliyim əsir olaraq,  
Onun xəyalı-bədiyilə bir təsəlli arar.  
Fəqət o nazlı mələk kimdi? Of, bilməm ki!  
O bir pəriyyi-səmavidi: şuxü cəzibədar.  
Sən!.. Ah, əvət, o pəriçöhrə nazənin sən idin,  
Səninlə ruhuma ilham olundu həp əsrar.  
Nə var ki, bilməm o şahin baqışlı gözlərdə?!  
Gəlinçə xatırə qəlbimdə bin cərihə açar.  
Gönül, bələli gönül yadi-həsrətinlə sənin,  
Gözəl mələk, gecə-gündüz yanar, yanar, sizlər.  
Cihanda hər nə gözəllik təsadüf etsə bana,  
Gözüm fəqət səni izlər, səninlə nəş'ə duyar.  
Sən olmasan verəməzdəm bən eşqə bir mə'na,

Bu yolda sən bana rəhbərsin, eyləməm inkar.  
Bu yolda həp bana təlqini-hiss edən sənsin,  
Gönül fəqət səni sevməkdə bir səadət umar,  
Əsiri-eşqini lakin unutma, insaf et!  
O bir təbəssümə qane... o bir xəyala qoşar.  
Xəyal!.. Əvət, yaşatan yalnız əhli-halı odur,  
Yaşarsa bir gönül, az-çoq xəyal içində yaşar.

## **BU GECƏ**

Dərin-dərin uçurumlar, vərəmli fırtınalar  
Bütün-bütün sıqıb əzməkdə ruhumu bu gecə.  
Səninlə, ah, sənin yadi-həsrətinlə yanar,  
Yanar, səni anarım, dilbərim! Fəqət səncə,  
Bu bir həyati-müxəyyəl, həzin bir əyləncə...

Gözəl mələk! Gecələr daima səmaya baqar,  
Qəmərdən, ah... o soluq çöhrədən səni sorarım.  
Onun ziyayı-rəqiqiyələ həp uçar, qalqar,  
Arar, bulur, səni dinlər kədərli duyğularım,  
Kəsik təranələrim, həp zəhərli qayğularım.

Bütün cihan uyuyor, kainat həp dalğın...  
Məgər xəyalı-bəidinlə ruhi-məcruhum,  
Qəmərdə birləşərək pək acıqlı, pək çılgın  
Bir iştıyaq ilə giryandır, ey bənim ruhum!

Sizin üfüqdə qəmər böylə, pəkmi nazlı doğar?  
Nədən cəbinə-lətifin səhabəpuşı-hicab!?  
Hərimi-nazinə pərvaz edən şüai-nəzər  
Qalır zülami-təhəyyürdə münkəsir, bitab...

## A...H, YALNIZ SƏN!

Ruhum, ey aşiyani-əsrarım!  
Həp uzaq, bəzmi-vüslətindən uzaq,  
Qürbət ellərdə təlxkam olaraq,  
Səni özlər də sizlayıb yanarım.

Gecə-gündüz həyati-müztəribim  
Sənin alami-həsrətinlə sənər;  
Fikrə gəldikcə həp keçən günlər,  
Daima çırpınıb durur qəlbim.

Səndən ayrıldığım zaman o gözəl,  
Tatlı, süzgün baqışların guya  
Pək dərin bir sükut içində bana  
Demək istərdi: “Get, fəqət tez gəl!”

Öpüb əmdikcə tombul əllərini,  
Ruhum ağlardı, iştə sən o zaman  
Oquduñ gözlərimdə pürhəyəcan  
Bir əsirin sənən əməllərini.

Sonra titrək, kəsik əda ilə sən  
Yalnız: “Get, saqın unutma!” - dedin.  
Uça bilsən də şimdə bir gəlsən,  
Halımı seyr edib olurdun əmin.

İştə! Hər nevbahara nəş’ə verən  
Qönçələr, nəğmələr, təbəssümlər,  
Al şəfəqlər, nəsimi-şuxi-səhər  
Bana biganə... a...h! Yalnız sən!

## **QƏMƏR!..**

*A.Sura*

Odamda bir gecə səbrim tükəndi, bitdi macalım;  
Vücudum atəşi-humma içində həp yanıyordu.  
Bütün mühitimi süzdükə artryordu məlalıım,  
Gözümüzdə bir sürü teyfi-əməl qanatlanıyordu.

Səma gözəldi, hava safü xəndəriz... fəqət bən  
Bu iğbirari-siyəhrəng içində məhv oluyordum;  
Dəniz kənarına endim, dərin-dərin düşünürkən,  
Kədərlərim bəni üzmişdə, bir tərəfdə oturdum.

Dəniz də heyrətə dalmış, bənim kibi o da düşgün...  
Bənim kibi o da müstəğrəqi-xəyal idi; lakin  
Bən ağlıyordum, o, xamuş... bən həyatıma küskün,  
O eyliyordu dərağuş önumdə bir təni-simin.

Qəmər, o çöhreyi-dilbər, o nuri-cazibəpərvər,  
Çiçəklənirdi onun sinəsində hər yeri üryan;  
Qəmər, o misrə'i-bərcəstə, a...h o şe'ri-münəvvər,  
Gülümsüyör, onu əmdikcə mavi bir ləbi-rəyyan.

Bəni o nuri-lətif eyləmişdi kəndinə məftun;  
O simbər qızı dalğın nəzərlərimlə öpərkən  
“Qəmər! Qəmər!..” deyə qarşımıda sanki bir  
dili-məhzun  
Anar da keçmiş, həp çırpınırdı inliyərəkdən.

“Bu hanki səs, bu nasıl bir iniltidir?” deyə daldım,  
Həmən önumdə sənin çöhreyi-həzinini buldum.

## NİÇİN!?

Bən niçin məsti-eşqi-yar oldum?  
Bu nə xülya ki, bən düçar oldum?  
Bən niçin böylə dılfıkar oldum?  
Niyə məftuni-zülfı-tar oldum?  
Niyə bədbəxti-ruzigar oldum?

Mərhəmətsiz mələk, ədalı gözəl;  
Gör nələr yapdı bir visalə bədəl!  
Yeni gülmək dilərdi şəmsi-əməl,  
A...h pək bəxtiyar idim əvvəl...  
Bən niçin məsti-eşqi-yar oldum?

Sevərim... Son nəfəsdə inlərkən  
Yenə atmam o nazlı dilbəri bən.  
O gözəl gözlər, a...h o qönçə dəhən,  
Çıqmıyor bir dəqiqə fikrimdən,  
Bu nə xülya ki, bən düçar oldum?

Səhər aşiq o nurun ismətinə;  
Bayılır pəmbə gül təravətinə;  
Cümlə heyran ikən nəzakətinə,  
Uyar-uymaz onun məhəbbətinə,  
Bən niçin böylə dılfıkar oldum?

Hər gönül bağlı bir vəfəkarə;  
Arıyor dərdi-eşqə bir çarə.  
Bən niçin böylə qaldım avarə?

Niçin uydum o çeşmi-səhharə?  
Niyə məftuni-zülfə-tar oldum?

Nə olur? Beş dəqiqə ləbbərləb  
Yaşasayıdış onunla məsti-tərəb;  
Of, bilməm ki... Mərhəmət, ya Rəb!  
Bəni qəhr etdi iztirabü təəb,  
İştə! Bədbəxti-ruzigar oldum.

## GET!

Bana anlatma ki, eşq, aləmi-sevda nə imiş?  
Bilirim bən səni, get! Hər sözün əfsanə imiş.  
Get, gülüm, get, gözəlim! Başqa bir aşiq ara, bul!  
Duydum artıq sənin eşqindəki mə'na nə imiş!..  
Bivəfasın, mələk olsan belə uymam daha, get!  
Kim ki, uymuş sana, gönlüm kibi divanə imiş.  
Yetişir, get! Bəni qəhr eyləmə, tərsa qızı, get!  
Anladıq şəfqəti-ayını-məsiha nə imiş!  
Səni bir sadədil, azadə mələk sanmış idim,  
Neyləyim!.. A...h gönül ruhuna biganə imiş.  
Səni təqdis edərək bir daha sevməm əsla,  
Nə imiş sanki bu eşq!?.. Aşıqi-şeyda nə imiş!  
Aləmi-zevqü səfadan bana bəhs etmə, saqın!  
Bildik artıq bu cihan mülkü nə viranə imiş!..

## MƏ'YUS BİR QƏLBİN FƏRYADI

Ey nəşvəli, ey işvəli ümmid!  
Lə'nət sana, ey afəti-cavid!  
Artıq yetər, əl çək, bən usandım;  
Əvvəl səni bir bakırə sandım,  
Arqan sıra gəzdim yapa-yalnız,  
Hər məkrinə uydum sənin, ay qız!  
Get! Anladım artıq nə imişsin,  
Duydum ki, nasıl fitnə imişsin.  
Bir başqa dilaşüftəyi get, bul!  
Keç, get! Sırıtib durma, kənar ol!  
Dəf' ol ki, gözüm görməsin əsla,  
Yaqdın bəni, ey sıtmalı xulya!  
Qarşımıda durub titrəmə, ey zill!  
Bitdim, daha yoq bəndə təhəmmül.  
İnsan nə qədər maili-qəflət!?  
Səndən umuyor zevqi-səadət!  
Var bir quru hikmət, o da yanlış...  
Ümmid ilə guya yaşanırmış!  
Bir söz ki: yalan, saçma, xurafat...  
Aldanmam o əfsanəyə, heyhat!..

Ey yə's! Sən ey hüzni-sərazad!  
Ağuşuma gəl, qıl bəni dilşad!  
Ruhimlə bərabər yaşa yalnız,  
Gəl gəlbimə gir, ey sarı yıldız!  
Yalnız bana ol munisü həmdəm!  
Yalnız olayım bən sana məhrəm,

Sevdim səni, ey sevgili dilbər!  
Gəl, ağlayalım şimdə bərabər.  
Çöhrən mütəvərrim kibi küskün...  
Səndən çəkinir hər kəs onunçün.  
Dalğın baqışından qaçar insan,  
Bilməm nədən etmiş bəni heyran?  
Aləm səni zənn etsə də çirkin,  
Lakin bana sor! - bəncə gözəlsin.  
Hürr olmaq için xeyli yoruldum,  
Eş kəndimə yalnız səni buldum.  
Zira sana yar olmayan insan  
Zənciri-əsarətdə verir can!  
Ruhum irər ülviyətə səndən,  
Sənsiz əzilir, məhv olurum bən.  
Qəlbimdə əgər varsa mətanət,  
Səndən, yenə səndəndir o qüvvət.

Ümmid ilə insana gələn hiss  
Ya kizbü riyadır, ya təbəsbüs.  
Lakin sana məftun olan əhrar,  
Laqeyd olur, ey yarı-füsunkar!  
Miskin yaşamaz, zülmə tapınmaz,  
Rahət nə, səfalət nədir anmaz.

Sənsiz yaşasam, bağrım olur qan,  
Qoş, gəl bana, ey rəhbəri-vicdan!  
Uç, gəl bana, ey həmdəmi-hissim,  
Bir dərbədərim, yoq bir ənisim.  
Sənsiz yaşamaq bəncə tənəzzül,  
Sənsiz gəbərirəsəm o da bir züll...  
Gəl, ruhumu güldür də çəkil, get!  
Ya qəlbimi yar, parçala, məhv et!..

## **SON BAHARDA**

*Həmşirəzadəm içiñ*

Kədərli, sisli bir aqşamdı, ağlıyordu səma;  
Bütün üfüqləri sarmışdı möhtəriz, məhcub  
Bulutlar... iştə o matəmnisar dəmdə bana  
Uzatdı dəsti-qəza pək acıqlı bir məktub.

O bir kitabeyi-məqbərdi, eyləyincə nəzər,  
Gözüm qarardı, təəssürlə münfəil, məbhut.  
Düşündüm, aqladım; artıq o şəb sabaha qədər,  
Gözümdə dalğalanıb durdu süslü bir tabut.

Sənin o nuri-təbəssüm saçan dodaqlarını,  
O nazlı çöhrəni andıqca tirə oldu xəyal.  
İnanmaq istəmirdim ki, gül yanaqlarını  
Əcəl xəzan kibi çöksün də eyləsin pamal.

Yazıq!.. O yaşda kim ümid edər ki, böylə,  
sənin  
Baharı-hüsün olur zibi-hicləgahi-ədəm?  
Doquz yaşında umulmaz bir iftiraqi-həzin!  
Əcəb, şüküfeyi-sevdamısın?<sup>1</sup> Nəsin? Bilməm...

Niçin, niçin solu verdin, zavallı Mə'suməm?  
Yaraşmıyor o kəfən duşı-nazəninində!

---

<sup>1</sup> Şüküfeyi-sevda - Bir qaç gündə açıb solu verən bir çıçəkdir (*müəllif*).

Nədir o çini-müəbbəd, quzum, cəbinində?  
Bu kainata nədən küsdün, ey mələk, bilməm!?

Nədən həyata gücəndin? Bilinməyə səbəbi;  
Xudamı gördü səzavar qurban-rəhmətinə?  
Kitabi-hüsünü bir şə'ri-naşənidə kibi,  
Oqur-oqur, doyamazdım onun səbahətinə.

Anar o dəmləri bən şimdi müztərib, düskün,  
Kamali-yə'slə tiflanə ahu zar edərim.  
Səninlə, baq, sənin alami-həsrətinlə bu gün  
Ənni-matəmə bənzər bütün nəşidələrim.

Gözümdə şimdi cihan bir sərabi-giryənəmud...  
Bütün təbiəti sarmaqda bir məlalü kədər;  
Sevimli, tazə çıçəklər olub xəzanalud,  
O hüsni-naimi-cavidə sanki matəm edər.

Yarın sənin kibi onlar da həp sönüb bitəcək,  
Bu gündən iştə o solğun, vərəmli çöhrələri  
Yarın ki levheyi-matəmgüzini ərz edərək,  
Diyor ki, hər fərəhin var sonunda bir kədəri.

Əvət, gözəl mələyim! Hər səfa ələmlə bitər;  
Bu bir lətifeyi-qüdrət, bu bir həqiqətdir.  
Fəqət baharı-şəbabında bir şüufeyi-tər  
Açılmadan sararıb solsa, mütləqa acınır.

Bu nüktə, iştə, budur ruhumu müəzzzəb edən,  
Düşündürən bəni ancaq bu... yoqsa inləyərək -  
Sənən həyatı-bəşər sadə bir təhəvvüldən,  
Bir inqilabi-həzindən ibarət olsa gərək...

*İstanbul, 1909*

# MÜXTƏLİF ŞE'RLƏR



\*\*\*

Verdim o gün ki, zülfî-pərişanə gönlümü,  
Saldı nigar o zülfə zindanə gönlümü.

Yalvardım iczinən ona, bəlkə xilas edə,  
Zənciri-zülfə bağladı divanə gönlümü.

Hər qədr uydum ol büti-tərsa cəmalinə,  
Yandırıcı şəm'i-hüsənə çü pərvanə gönlümü.

Gülzari-hüsənə Yusifi-dil çıxdı seyr edə,  
Saldı o yar çahi-zənəxdanə gönlümü.

Etdikcə mən məhəbbət o kafər balasınə,  
Etdi cəfayı-naz ilə viranə gönlümü.

Vəslə yetirməyib, gecə-gündüz fəraqdə  
Təbdil edibdi laləsifət qanə gönlümü.

Bəzmi-vüsalə həsrəti-ümmidvar idim.  
Saldı bəlayi-firqətə məstanə gönlümü.

Gülçini-binəva idim, oldum müridi-şeyx,  
Yandırımişam mən atəşi-hicranə gönlümü.

## **QƏZƏL**

Qəlbimi çaldı yarın nazla Məsiha nəfəsi,  
Nə edim, yoxdu yaziq aşiqinin dadrəsi.

Məni məftun eləmiş nazlı gözəllər daim,  
Bircə an da könülün eşqə azalmaz həvəsi.

Kimə izhar eləyim dərdimi, öldüm qəmdən,  
Nə ürək qaldı, nə yarın mənə xoş söz deməsi.

Vermişəm qəlbimi bir işvəli tərsa qızına,  
Ki çox aşıqlər ilə dolmuş onun dairəsi.

Ona huri demərəm, huridə olmaz belə naz,  
Görməmişdir belə bir nazlı bəşər silsiləsi.

Qəlbimin Yusifini saldı zənəxdan çahına,  
Sanki bir bülbülü həbs etdi onun can qəfəsi.

De yaziq Gülçinə, məcnunluğunu tərk eləsin,  
Çünki Leyli dəvəsindən kəsilib zəng səsi.

*(Farscadan tərcümə edəni M.Soltan)*

## QƏZƏL

Ruhumda yar üçün yenə sevda cəlalı var,  
Hüsnündə gör onun necə Yusif cəmalı var!

Açmışdı qol-qanad yenə şəhbazı təb'imin,  
Eşqin fəzası övcünə uçmaq xəyalı var.

Yə'qub kimi kor oldu gözüm ağlamaqla, ah,  
Çün Yusifin fəraqı ucundan məlalı var.

Ay üzlü yarımın qədi bir sərvdir səhi,  
Üzdə — günəş, qaşında gözəl cüt hilalı var.

Səhvən qədinə sərv dedim, sərv bağlıdır,  
Yaqt ləblərində onun mey xisalı var.

Almış xumar gözləri səbrü qərarımı,  
Etmiş şikar könlümü, qətl ehtimalı var.

Qəddim əyildi ol sənəmin əyri zülfütək,  
Qəlbim əsiri oldu o zülfün, zəvalı var.

Zahid! Nəsihətin bizi lazım deyil, burax,  
Yarın dodaqlarında da Kövsər zülalı var.

Gülçinə yar vəsli behiştən də yaxşıdır,  
Çox söyləmə ki, orda pərilər vüsali var.

*(Farscadan tərcümə edəni M.Soltan)*

## QƏZƏL

Məndən fələk ayırdı vəfəpişə yarımı,  
Tar etdi zülf-i-yar kimi ruzigarımı.

Səbrim tükəndi, yox qəmi-hicranə taqətim,  
Hicri-nigar əlimdən alıb ixtiyarımı.

Bir əhli-dərd yoxdu bu viranə şəhrdə,  
Tainki kəşf edim ona mən hali-zarımı.

Dərdi-fəraq dəhrdə bir müşkül əmr imiş,  
Ya Rəb, tükətdi taqətü səbrü qərarımı.

Bəzmi-vüsalə məhrəm olan vəqtdə bilmədim  
Məndən fələk kənar edər ol gülüzarımı.

Bir aşiqəm ki, laləsifət tuş qılmışam  
Tiri-bəlaya mən bu dili-dağdarımı.

Ya Rəb, əsib səmumi-cəfa bir dəqiqədə  
Qıldı əvəz xəzana mənim növbəharımı.

Başə əcəl yetişdi, fəraq öldürür məni,  
Bir görmədim o ahu baxışlı nigarımı.

Hər kəs ki, Arifa, çəkib eşqin bəlasını,  
Mən' eyləməz görəndə mənim ahü zarımı.

## QƏZƏL

Olubdu qəlbimə hakim mənim məlali-vətən,  
Başında şur ilə məskən salıb xəyali-vətən.

Vətən, vətən deyərək hər diyara səs salıram.  
Düşərmi bircə dilimdən mənim məqali-vətən<sup>1</sup>?

Vətən məhəbbətini əmr edibdi peyğəmbər,  
Xoş ol kəsə, ona həmdəm olub vüsali-vətən...

Neçün şərafətini, fəxrini verib əldən,  
Bu qədər yurduna biganədir ricali-vətən?

Ürək dolubdu nədən, sanki qan piyaləsidir,  
Tapıbdır əksini qəlbimdə bəlkə hali-vətən?

Zəmanə ötsə də möhnətli, qanlı qəlbimdən,  
Əminəm, heç də silinməz bu ibtizali<sup>2</sup> - vətən.

Tərəhhüm eylə mənə, hüdhüdi-Səba, çatdır,  
Səlamımı eşidə bəlkə növnihali-vətən.

Gərəkdi əzm ilə, hümmətlə ittihad etmək!

---

<sup>1</sup> Vətən söhbəti (*red.*)

<sup>2</sup> Zillət (*red.*)

Sizinlə bağlıdır iqbali həm zəvali-vətən.

Əgər sual edələr — Salikin xəyalı nədir?  
Deyin həqiqəti,ancaq olub məali-vətən.

(*Farscadan tərcümə edəni İ.Cəfərpur*)

## HACI ZEYNALABİDİN TAĞIYEVİN YARDIMI MÜNASİBƏTİLƏ

Ədiblərin qələmi belə hekayə yazdı,  
Bülbüllərin dilindən gülzarə namə yazdı.  
Şən nəğməli tutilər yaşıl rəngli qələmlə,  
Çox bəzəklər yaratdı, gülşənsərayə yazdı.  
Hər ölkədə, diyarda, şəhər, kənd məktəbinə,  
Namələrlə bərabər çoxlu xitabə yazdı.  
Məclislərdə deyilən sözlər, xitabələrdən,  
Onun üçün katiblər bir çox hekayə yazdı.  
Naxçıvanda gözəl bir yeni məktəb açıldı,  
O böyük şəxs adına daşda abidə yazdı.  
Müsəlmanlar onunla sevindi, fərəhləndi,  
Sözsüz bu bir dərmandır, xalqın dərdinə yazdı.  
Budur o səxavətli Hacı Zeynalabidin,  
Soyadı Tağıyevdir, həmin ünvanə yazdı.  
Min manat bəxşiş verib, böyük bir yardım ilə,  
Yerlərdə və göylərdə bir parlaq ayə yazdı.  
Tükənməz ətasilə ümumxalq arasında,  
Günəş kimi nur saçmış geniş səmayə yazdı.  
Qızların təhsiliyün bir çox məktəblər açdı,  
Onlar üçün arxayıñ, möhkəm himayə yazdı.  
Qadınlara oxumaq, böyük ya kiçik olsun,  
Daha lazımdır hər bir shəydən ziyadə yazdı.  
Bakıda mədəniyyət işıqları yandırdı,  
Mətbuat onun haqda hər gün bir namə yazdı.  
Dəmiryol işlərini əlinə almasıyla,  
Şə'ni müsəlmanların qalxdı ucayə yazdı.

Kimdir Hatəm Tai ki, ona bərabər olsun,  
Tayı yox, Süleymana onu həmpayə yazdı.  
Avropadakı məşhur jurnal, qəzetlər belə,  
Haqqında çox tə'riflər deyib məqalə yazdı.  
Nuşirəvana bənzər, ölməzdir o, yaşayar,  
Adı itməz, ömrünə olmaz nəhayə yazdı.  
Səxavətin gücünlə bütün dərdlər sağalar,  
Səxavətlə mis belə dönər kimyayə yazdı.  
Elm əsasını qoyan, maarifin hamisi,  
Elm əhlinə süd verən mehriban dayə yazdı.  
Bir çox pullar sərf etdi elm, hünər yolunda,  
Müdrilik adı, şöhrəti qalxır səməyə yazdı.  
Biliyin faydası var həm dünya, həm üqbada,  
Biliklə əldə olar məqsəd və qayə yazdı.  
Elm – gülüstəndirsa, o, elmin bağbanıdır,  
Çiçəklənəcək məktəb yaxın zəmanə yazdı.  
Ağaclar yaşıllaşır elmin işığı ilə,  
Geyindirir onları yaşıl qəbayə yazdı.  
Çox çəkmədən ağaclar gözəl meyvələr ilə,  
Rəngarəng incilərdən alar pirayə yazdı.  
İndi Qafqaz əhlinə vacibdir elm oxumaq,  
Göz açmalıdır əqli işiq dünyaya yazdı.  
Başqa millətlər hamı bəhrə almış elmdən,  
Bizə qalmışdır ancaq baxmaq ətayə yazdı.  
Xarici xalqlar daim hərəkətdə zamantek,  
Ümidi müsəlmanın qalmış ah-vayə yazdı.  
İndi hamidan artıq elm gərəkdir bizlərə,  
Savadsızlıq qul edər, salar bəlayə yazdı.  
Naxçıvanda başlanmış yeni tədbir bu yolda,  
Şükr olsun o qüdrətli, böyük Xudayə yazdı.  
Digər xalqlartək bu xalq elmə sahib olacaq,  
Bu xalqın ümidiñə yoxdur nəhayə yazdı.  
Xalq elçiləri ömrü uzun olsun, əbədi,  
Elmin talibləri də çatsın səfayə yazdı.  
Çox çəkməz ki, bizlər də mədəniyyət alarıq,  
Şükür böyük Allaha, o bihəmtayə yazdı.

Hacı Zenalabidin uzun illər ömr etsin,  
Rəhim Allahdan olsun ona himayə yazdı.  
Tai istərdi olsun səxavətdə ikinci,  
Damla olmaz bərabər sonsuz dəryayə yazdı.  
Ondan minlərlə yardım edildi məktəblərə,  
Çatdırıq Şərq xalqını parlaq ziyayə yazdı.  
Durduqca dünya, adı çıxmayaçaq yadlardan,  
Heç vaxt olmayacaq o, xalqa biganə, yazdı.  
Allah bəndəsi içrə sən yeganə yaranmış,  
Dövran şahıtek saldın sən yerə sayə yazdı.  
Adın böyük, lakin çox təvazökar olmusan,  
Səni kiçildən nadan düşsün bəlayə yazdı.  
Oxutdun yeni sistem müəllim məktəbində,  
Baxma, deyildi sənə minlər kinayə, yazdı.  
Göndərildi bu şeir şagirdindən Sidqiyyə,  
Nöqsanlı olsa da o, böyük ustadə yazdı.  
Bu sözləri ən kiçik şagirdin yazmış sənə,  
Odlu şam ətrafında uçan pərvanə yazdı.

*(Fars dilindən tərcümə)*

## MƏRSİYƏ

Kərbəla padşahının adını eşidən kəs,  
Dərhal o əza məclisinə matəm saxlar.  
Matəm məclisində başına döyər,  
Həmin məclisdə şah ilə gəda arasında fərq olmaz.  
Ey ürək, sən bir an da bu müsibətdən qafil olma,  
Cəza günündə onun şəfaətindən başqa heç bir  
mükafat yoxdur.

Əgər bir an açıq gözlə baxsan,  
Şəhidlər ağası, susuz saha sən;  
Fatimə bir küncdə kədərli oturduğunu görərsən.  
O gecə nalə edərək, əza saxlamışdır.  
Oğlunun cənazəsinə baxaraq, deyir:  
Məgər sənin qatilin Allahdan şərm etməyib?  
Zeynəb isə göz yaşlarını axıdaraq,  
Səhərdən axşamadək şəhid şahına  
matəm saxlamışdır.  
Bir an, Arif, bu müsibətdən qafil olma,  
Ariflər məclisinə sənin vücudun bir qənimətdir.

*(Fars dilindən sətri tərcümə)*

## NÖVHƏ

Gönlüm quşu geyib genə matəm libasını,  
Ağaz edibdi nəgmeyi-möhnət fəzasını.  
Gəlmış fəğanə neytək ucaldıb nəvasını,  
Bərpa qılıb nə növ müsibət əsasını,  
Ta bir doyunca saxlıya millət əzəsini.

Millət vücudi fani olub, iki göz qalıb,  
İslam dini tərk olub,ancaq ki, söz qalıb,  
Xaki-vətən həvvaya gedib, bəlkə toz qalıb,  
Sönmüş təməddün atəşimiz, bircə köz qalıb,  
Söndürmək istiyorlar onun da ziyanını.

Olduq cəhalətilə əcəb dəstgiri-ğəm,  
Hər səmtdən bizə yetişir möhnətü ələm.  
Tab eylədik nə zillətilə, yetdi hər sitəm.  
Məhsub qıldı bizləri əgyarı-kəl'ədəm,  
İndi rəva bilir bizə hər bir cəfasını.

Bihimmət olduq, olmadı bizlərdə bir xəyal,  
Əgyar içində olduq odur kim füsurdəhal,  
Çün əmr edibdi himmət için mürşidi-kəmal,  
«Han təqləül-cibal məə himmətür-rical»\*  
Himmətlə kəsb ediblə, təməddün səfasını.

---

\* «Kişilərin himməti dağı yerindən qaldırar»

Hər millət öz hüququna çox mail oldular,  
Hər bir rəşadət eylədilər, sail oldular.  
Axırda istədiklərinə nail oldular.  
Odlar töküldü gərçi, vəli xoşdil oldular,  
Çox kimsə çün məmatda tapmış bəqasını.

Qismət gər istəsən sana abi-həyat ola,  
Zülmata qoy qədəm ki, nəzərdə məmat ola,  
Heyhat o kəs ki, nərdi-məarifdə mat ola,  
Lazımdı nərdbaz üqulül-zəvat ola,  
Millət yolunda gözləyə ta haq rızasını.

Hər millət öz təriqinə hürriyət axtarır,  
Kəsb etdiyi məarifə bir qiymət axtarır,  
Hər nəhv olursa, öz işinə surət axtarır.  
Cəhd ilə müslimin özünə töhmət axtarır,  
Geymiş həmişə əgninə qəflət libasını.

Gözdən rəvadı su yerinə xuni-dil gələ,  
Qan ağla, ey bələləi göz, aramsan hələ?  
Aləm köçüb, yatıbdı bizim miri-qafilə,  
Va həsrəta, əcəb işimiz düşdü müşkülə,  
Bu işlərin fəna görürəm intihasını.

Öğrətdi bilmirəm bizi kim bu cəhalətə?  
Vəhşilik irs olub bu gün əbnayı-millətə.  
Mö'tad ediblə yaxşı bizi xabi-qəflətə.  
Biz millətin ayılmağı qaldı qiyamətə,  
Baislərin Xuda özü versin bəlasını.

Oldu əcəb bu əsrdə pəjmürdə halımız,  
Lal oldu qəflətilə lisani məqalımız,  
Nə ar var, nə elmü hünər, nə kamalımız,  
Yox bircə məktəb açmağa əsla xəyalımız,  
Ta görməyək bu halilə millət bəlasını.

Həll eyləmək qabaqca gərək tez bu müşküli,  
Bilsin vətənən çocuqları əvvəl vətən dili.  
Gəlməz nəvayə görməsə bülbül çəmən güli,  
Təsdiq edər danışdırasan hər bir aqili,  
Hər millət öz dilində tapıb müddəasını.

İşlər fənadı, bir neçə məktəblər olmasa,  
Onlarda kannisar müəllimlər olmasa,  
Qafqazda yox müəllimimiz, digər olmasa,  
Bunlar ki, var səlahidi, vallah gər olmasa,  
Mütləq xərab ediblə təməddün binasını.

İslamdan qalan bizə bir ad olub fəqət,  
Cəhlilə mə'rifət evi bərbad olub fəqət.  
Əbnayı-millət öz dilinə yad olub fəqət,  
Cansız vücudlar bizə ustad olub fəqət,  
Viran ediblə zülmilə millət əsasını.

Bu xoş zamanda yüz çevirib bəhcət aləmi,  
Qılmış əhatə ne'məti-hürrriyyət aləmi,  
Ləğv oldu müstəqilə olan devlət aləmi,  
Huşyar olun, amandı, gedib qəflət aləmi,  
Şimdi hamı ucaldır ədalət livasını.

Xan, bəy zamanı getdi, ədalət zamanıdır,  
Keçdi cəhalət aləmi, qeyrət zamanıdır.  
Xam olmuyun ki, mütləqa devlət zamanıdır.  
İndi maarif əsri, səadət zamanıdır,  
Hər millət öz hüququnun istər bəhasını.

Qafqazda fikr qılsala sahibkəmallar,  
Artıq tənəbböh artırı bu qılıq qallar,  
Hər bir gönüldə nəqş olunub min xəyallar,  
Öz cəhlimizlə yetdi bizə infiallar,  
Seyr etdik elmsizliyin axır vəfasını.

Oldu bəlayi-millətə hər kəs ki, mübtəla,  
Əhli-vəfadı, bişək, olub layiqi-bəla.  
Dilxun olubdu Saliki-biçarə bərməla.  
Millət qəmilə az qalıb axır cünun ola,  
Hər dəm odur ki, neytək ucaldır nəvasını.

*Xeyirxahi-vətən: H.Rasizadə*  
*«Irşad», 18 yanvar 1906*

## **HALİ-ƏSƏFİŞTİMALIMI TƏSVİRDƏ BİR AHİ-MƏZLUMANƏ:**

Hər kəs aləmdə bir bəlaya düçar  
Olur, amma bənim kibi olamaz.  
Künci-möhnətdə qalmışam naçar,  
Şu gönül dərdinə dəva bulamaz.

Ğəmi-hicrile biqərar olmuş,  
Çünki məhcuri-bəzmi-yar olmuş.

Gönlümün halını edər təsvir  
Ruyi-zərdimlə çeşmi-xunbarım,  
Əhli-zevq istər eyləsin təqdir  
Ki, nasıl yarımiş bənim yarım.

Hər kəsin zikri bəzmi-zevqü səfa,  
Virdim olmuş bənim də va əsəfa.

Edər eşq əhli rəsmi-yara məraq,  
Ehtimal, alsın onla həsrətini.  
Yarım olmaz bənim gözündən iraq,  
Bulmuşum çün gönüldə surətini.

Yürəgim rəngi-ərğəvan olmuş,  
Ərimiş, laxta-laxta qan olmuş.

Bana layiq görürsə əhli-qərəz,

Bənzətim yarıımı çəmən gülünə.  
İstəməm, versələr cihani əvəz,  
Dağınıq zülfünün kəsik telinə.

Deyəməm ki, nə dürlü zibadır,  
Xələt ol yara qanlı dibadır.

Yaralar cismi-nazəninində  
Qızarır, sanki qönceyi-güldür.  
Zə'f məşhuddur cəbinində,  
Bəncə təsviri-halı müşküldür.

Məhv olur fikr edincə cismü tənim,  
Aman Allah! Odur bənim vətənim!

Bir zaman şu vətənə maarifcə  
Sayılırdı yer üzrə bir gülşən.  
Kəsbi-qəflət edib təsadüfcə  
Şimdi olmuş libası qanlı kəfən.

Get-gedə qabili-zəval olmuş,  
Ayaq altında paymal olmuş.

Biz, həqiqət, zavallı yavrularız,  
Şu vətən bir sevimli validədir.  
Əbəs əğyardan vəfa umarız,  
Babamız yoq ki?! Şöylə haldədir.

Bizə göz dikmiş ol vəfa kanı,  
Madərin yavrusilədir şanı.

Ey vətən! Ey gönül pərəstarı!  
Var ümidim, qüsura baqmışasan,  
Bizə tərcih edib də əğyari  
Bıraqıb nari-hicrə yaqmışasan.  
Səni bu hala saldı qəflətimiz,

Daha əfv et, yetər nədamətimiz.

Gülüyör həp tamam əhli-cihan  
Şu əsəfiştimali-halimizə,  
Aman Allah! Nə dərdi-bidərman,  
Gəliyormiydi hiç xəyalımızə?

Bizi, ey yer! Yarıl da kamına çək!  
Eyidir bu həyatdan ölmək.

Mayeyi-iftixarı ər kişinin  
Vətən uğrunda bəzli-himmətdir.  
Lafə baqmazlar, iştə hər kişinin  
İşi ayınəsində müsbətdir.

Qeyrət istər ki, can nisar edəlim,  
Mədəniyyətlə iftixar edəlim.

Daha məhv etdi artıq istibdad,  
Yaqdı zülm atəşinə canımızı.  
Oldu hər bir hüququmuz bərbad,  
Dinləməz kimsə əlamanımızı.

Bu nə dəhşətli haldır, ya Rəb,  
Biləməm ki, nədir bu hala səbəb.

Ey vətən! Səndə parlayanda ziya  
Büsbütün əhli-qərb cahilimmiş.  
Şimdi bulmuş vüqu əksi-qəza,  
Əcəba bu nasıl təğafilimmiş?

Kim təsəvvür edərsə bu hali,  
Varlığı hissədən olur xali.

Bizi bu hala sevq edən biar

Mütləqə xabi-cəhlə talmış imiş.  
Bizi iğfal edən zaman əgyar  
Devri-aləmcə mat qalmış imiş.

Şimdi qeyrət edərsə millətimiz,  
Yenə evdət edər səadətimiz.

Hər şita bir baharı mevcib olur,  
Vardır əmniyyətim bu hala bənim.  
Yenə onlar ən əski halı bulur,  
Hiç məraq etmə, nazənin vətənim.

Bana gəl! Gəl bana, zavallı vətən!  
Hiç unutmam səni bu halilə bən.

Dəxi yad etmə bir də mafati,  
Möhtəmil, şahraha yol bulalım.  
Hələ saçmaqda ol füyuzatı,  
Ləməatilə feyziyab olalım.

Vardır ümmid sübhi-iqbələ,  
Şəbi-hicrana yoqmu dünbalə?!

1907

## QOCA BİR TÜRKÜN VESİYYƏTİ

Yavrularım! Ey ömrümü şənləndirən, güldürən,  
Alnı açıq oğullarım, gözəl, yosma qızlarım,  
Bir qayəsiz uçurum var, ayrılmıyor önumdən,  
Ömrüm vəfa etməz bana, bəlkə pək az yaşarım.

Artıq bana dar gəliyor həp şu əngin üfüqlər,  
Sanki ruhum qanatlanıb şimdi pərran olacaq.  
Qarşımızda yanğın kibi görünən al şəfəqlər,  
Ehtimal ki, yarınkı gün bəni sönmüş bulacaq.

Əcəl güclü, bən gücsüzüm, kimsə ondan qurtulmaz,  
Toplaşınız, vardır sizə bir qaç sözüm, dinləyin.  
Getməliyim, vəsiyyətsiz ölsəm ruhum şad olmaz,  
Qulaq verin sözlərimə, birər-birər bəlləyin.

İlk istəyim: hiç bir zaman sevgidən əl çəkməyin,  
İnsan oğlu sevgi için yaratılmış, doğmuşdur.  
Yer yüzünü qardaş bilin, insan qanı dökməyin,  
Bu dünyada bir qaşıq su çoq zalımlar boğmuşdur.

Kimsəyə kin bağlamayıñ, yigit olun, mərd olun,  
Vicdanınız elmas kibi nur saçaraq parlasın.  
Qonum-qomşu, yaqın-uzaq hər kəslə həmdərd olun,  
Qırıq gönülləri yapın, bıraqmıyın sızlasın.

Zülmə hərgiz yaqlaşmıyın, doğru yoldan şaşmıyın,

Tanrı haqdır, haqqı sevər, ədalətdən xoşlanır.  
Yaltaqlığa imrənməyin, kibrə hiç yanaşmıyın,  
Öz haqqını bilməyənlər ən sonunda daşlanır.

Arslan kibi cəsur olun, fəqət haqsız çıqmayıñ,  
Haqsızlığşa qarşı qoyun, bıraqmayın şımarsın.  
Zalımları, cəlladları çeynəyin, hiç qorqmayıñ,  
Türk milləti, görülməmiş, boyun büksün, yalvarsın.

Baq! Şu yanda gülümsüyən yeni doğmuş ay nədir?  
Şəfəqlərin doğurduğu bir qızdır ki, hər yerdə  
Türk adını e'lan için bir səmavi aynədir,  
İştə! Bizim tariximiz... həm yerdə, həm göylərdə.

Ey sevgili quzularım! Sizdən bən ayrılrıkən,  
Bəndən sizə son vəsiyyət: hərgiz məhzun olmayıñ.  
Vicdanımla, namusumla yaşar, haqqı bilirkən,  
Güclükmü var himmətinə qavuşmaqda Tanrının!?

Namus, vicdan insanlarda iki böyük qanatdır,  
Onlar ilə Adəm oğlu yüksək göylərdən aşar.  
Namus, vicdan bizlər üçün daimi bir həyatdır,  
Türk eli həp o hiss üçün doğmuş, onunla yaşar.

Bir millətin tarixidir kökü, yurdu, yuvası,  
Tarixiniz baş ucundan hərgiz əskik olmasın.  
«Altay» dağı, «Makan» çölü, həm də «Yasın» ovası<sup>\*</sup>  
Birər aydın səhifədir, hər türk gərək anlasın.

Südü təmiz, əsil oğul bilməzmi ki, əcdadı  
Nasıl doğub yaşmışlar, nə ərliklər etmişlər.

Bilməli ki, tez məhv edər zaman nankor evladı,

---

\* Bu yerlərin hər üçü türk tarixi-ümumisincə böyük bir əhəmiyyəti haizdir – H.C.

Öz nəslini unutanlar çoqdan sönüb getmişlər.

Bir millət öz kökü üstə bitər, böyür, yüksəlir,  
Köksüz ağac çabuq qurur, çiçək açmaz, bar verməz.  
Baqın, görün tarixiniz sizə nələr göstərir,  
Həp şərəf, həp böyüklükdür, ancaq şaşılar görməz.

Mərd atalar yigitlikdə nam almamış yalınız,  
Ta əskidən onlarda var elm, hikmət həvəsi.  
Günəş kibi tarixləri parlatıyor, baqsanız,  
Səmərqəndin darülfünunları, rəsədxanəsi.

Əvət, arslan yavrularım! Türk eli həp şanlıdır,  
Elmas kibi ləkəsizdir, saqın, qafil olmayıñ.  
Əsr, iyirminci əsrdir! Vəzifəsi pək ağır...  
Arş iləri!  
Qomşular yol aldı, geri qalmayıñ!

## BƏNİM TANRIM

Hər qulun cihanda bir pənahı var,  
Hər əhli-halın bir qibləgahı var,  
Hər kəsin bir eşqi, bir ilahı var,  
Bənim tanrım gözəllikdir, sevgidir.

Həzz etmədim fırqədən, cəmiyyətdən,  
Zevq alamam hərbdən, siyasətdən,  
Bir şey duymam fəlsəfədən, hikmətdən,  
Bənim ruhum gözəllikdir, sevgidir.

Gözəl sevimlidir, cəllad olsa da;  
Sevgi xoşdur, sonu fəryad olsa da;  
Uğrunda bənliyim bərbad olsa da,  
Son dildarım gözəllikdir, sevgidir.

Gözəlsiz bir gülşən zindana bənzər,  
Sevgisiz bir başda əqrəblər gəzər,  
Nə görsəm, hanki bəzmə etsəm güzər,  
Həp duyduğum gözəllikdir, sevgidir.

## BİR ZAMANLAR

Bir zamanlar sənin pəmbə kölgəndə  
Pək bəxtiyar idim, nazlı dilbərim.  
Hənuz bəxtiyarlıq duyulmaz bəndə,  
Yalnız gülümsərdi məhzun gözlərim.

Ayrılıq nə yaman dərd imiş, aman!  
Sənsiz halim gündən-günə pərişan,  
Vüslət dəmlərini anar da hər an,  
İzlər yollarını yorğun gözlərim...

Sənsiz bütün duyğularım bunalmış<sup>1</sup>,  
Zehnim, fikrim durmuş, həp dona qalmış,  
Uyqum çəkilmiş, gönlümü qəm almış,  
Yalnız arar səni vurğun gözlərim.

---

<sup>1</sup> Sıqlılmış, boğulmuş

## **NOVRUZ BAYRAMI**

İştə novruz! Yetişdi fəsli-bahar,  
Gəldi işrət zamanı, qardaşlar!  
Nə gözəl bayram... Ah, nə xoş fürsət!  
Sayılır əhli-zevqə bir ne'mət!..  
Böylə şad gün düşərmi bir də ələ?  
Keçirin beş gün ömrü ləzzət ilə.

Yalınız hanki evdə yas varsa,  
Bir onun borcudur ki, tutsun əza.  
Birinin ölsə qardaşı naçar,  
Qara bayram tutar... bir adət var.  
Hər kimin yoqsa böylə bir üzri,  
Eyşü nuş eyləsin o... yoq zərəri.  
Gərçi «əlmömünün üxüvvə» demiş  
Əmri-peyğəmbəri hekayə imiş.  
Cümə qardaş, — diyor Rəsuli-Xuda,  
Hanki islamədir bu söz əcəba?

Bəlkə bir başqa xəlqədir bu kitab?  
Nəyə lazım, canım, sıqıntı, əzab.  
Bütün İranda, cümlə Balkanda,  
Çırpinır qardaşın qızıl qanda!  
İştə bir qətlgaha dönmüş yer!  
Məhv olan yüz deyil ki! Yüz bindir.

Ana! Həmşirə! Ey nişanlı gəlin!

Siz də əsla sıqılmayın, sevinin.  
Əzilib məhv olursa ailələr,  
Sizə aid deyil bu qəmli xəbər.  
Getsə iffət, kəsilsə əmcəklər,  
Sevinin!.. İstəməz düşüncə, kədər.

Bütün aləm dağılsa, od tutsa,  
Bizə lazımdı şimdidi zevqü səfa.  
Bir müsəlman ki, onda qeyrət var,  
Sevinir, keyf edər, çalar, oynar.

Sevinin! Zurna, toy çalın, sevinin,  
Nə gözəl bayram! Of, gülün, sevinin!  
Dinə, namusa küsdünüsə, gülün!  
Sevinin, həp gülün!.. Nə nəş'əli gün?!

## «İSMAYIL BƏY»

*Məktəb çocuqlarına*

İsmayıл bəy, o bir böyük türk idi,  
Bir günəşdi, Krim üfüqlərindən  
Parlayıb ətrafi nura qərq etdi,  
Yıldızlar yaratdı şəfəqlərindən.

İsmayıл bəy türk yurduna şan verdi,  
Öksüz, ölgün millətinə can verdi.

İsmayıл bəy açdı yumuq gözləri,  
Açdı sağır qulaqları, dinlətdi.  
Qan coşdurən ruhlu, kəskin sözləri  
Dilsizlərə yürək verdi, söylətdi.

İsmayıл bəy türk yurduna şan verdi,  
Öksüz, ölgün millətinə can verdi.

Ərəb, əcəm, xüssən türk evladı,  
Qəlbində bir yiğim məhəbbət bəslər.  
Böyük tanrı o sevgili ustası,  
O fazıl mürşidə bin hörmət bəslər.

İsmayıл bəy türk yurduna şan verdi,  
Öksüz, ölgün millətinə can verdi.

Onun məsləki bu idi daima:

«İşdə birlik; dildə, fikirdə birlik...»  
İş, fikir, dil birliyi, olmayınca,  
Əvət, pək çətindir cihanda dirlik.

İsmayıł bəy türk yurduna şan verdi,  
Öksüz, ölgün millətinə can verdi.

İsmayıł bəy ölməz, yaşar, həp yaşar,  
Tarixlərdə, gönüllərdə, dillərdə.  
Böyük ruhu yüksək göylərdən aşar,  
Böyük adı yad olunur hər yerdə!..

İsmayıł bəy türk yurduna şan verdi,  
Öksüz, ölgün millətinə can verdi.

1914

## TÜRK ƏSİRLƏRİ<sup>1</sup>

Erkək, qadın, əskər, çocuq, ixtiyar  
— Əsir — deyə, binlərcə türk evladı:  
Issız bir adanın qoynunda sızlar,  
Sorulmaz dərdi, duyulmaz fəryadı.

İştə kinli bir məzarlıq ki, hər gün  
Yığın-yığın insan yutar da, doymaz;  
Sağlam vücuqlar belə düşgün, ölgün,  
Ümidsiz bir heykəldən fərq olunmaz.

Gülümsərlər, fəqət həp gözlərində  
İntiqamlı şimşəklər çəqar, durur.  
Çırpinırlar, solmuş bənizlərində  
Bir çoq gizli, sönük əməllər uyur.

Yalnız soğuk, yağmur, bora, firtına  
Oqşar durur şu məhzun gönülləri;  
Üryanlıq, xəstəlik, aclıq bir yana,  
Susuzluqdan həp qurumuş dilləri.

Amansız qartalın vəhşi dırnağı,  
Mə'sum yavruları didib parçalar.  
İştə ədalet! Yılanlar yatağı  
İnsanlara məskən verilmiş qərar.

---

<sup>1</sup> Bakıda, Nargin adasında.

Nerdə o sərxoşlar ki, həp «qardaşlıq,  
Birlik, bərabərlik» deyə sayıqlar.  
İştə bir vəhşət ki çəkilməz artıq,  
Dost deyil, düşman belə görsə ağlar.

Ey türk eli! Ey milyonlar ölkəsi!<sup>1</sup>  
Saqın, duyma nədir bu hal, bu dəhşət;  
Titrətməsin səni şu qardaş səsi,  
Korluq, sağırılıq o da bir səadət!..

---

<sup>1</sup> Bakı

## QAÇQIN

Örtünmə, dur! Kimsin, nerəlisin sən?  
Gözəl qaçqın, başı bələlə qaqçın!  
Gül ki, nur saçısın qonçə ləbindən,  
Ey hər halı mələk ədalı qaçqın!..

Zülfünü qoynunda bəsləmiş gecə,  
Süzgün gözlərin, gül yüzün pək incə,  
Gönül məst olur sən gülümsədikcə,  
Ey nazlı dağların maralı qaçqın!

Bən istərim ömrüm səninlə gülsün,  
Söylə, nə dərdin varsa anlat bütün;  
Aman, nə oldu ki, sən böylə düşdün  
Yurdundan, elindən aralı, qaçqın!

Ah, səni gördüm də dağıldı huşum,  
Vuruldum sana, sanki bir sərxoşum,  
Bən də sənin kibi qərib bir quşum,  
Gəl bana, ey gönlü yaralı qaçqın!..

## **SOLĞUN MƏNƏKŞƏLƏR**

*Bir müsamirə xatiratından.*

Boynu büük, ey öksüz mənəkşələr!  
Ah nə çabuq sarardınız, soldunuz?  
Nerdə o dünkü sevdalı nəş'ələr?  
Nədən böylə həp pərişan oldunuz?

Şəfəqdən doğma ləbləri öpərkən,  
Siz ki bəxtiyarca gülümsərdiniz;  
Yoqsa o nurdan dökülmüş əllərdən  
Ayrılınca, çıçəkləndi dərdiniz?

Gözəl, hər halınız gözəl... Daima  
Xəstə gönlüm oqşar sizi, alqışlar;  
Uf, nədənsə pək doqunur ruhuma  
Vərəmli çöhrələr, məhzun baqışlar...

## ÇƏLİK QOLLAR

(Bakı işçisinə)

Onlar, o çəlik qollar, o qollardakı qüvvət  
Saçmaqda quduz kinlərə dəhşət,  
Yoq, bir daha görməz o çəlik qolları zəncir,  
Çıldırsa da hər qanlı cihangir.

Tunc yüzlü böyük dalğa! Sənin qüdrətin aydın,  
Düşmanları daim heçə saydın,  
Qoş sülhə, çalış, aləmə qüvvətlə işıq ver,  
Çarşışmaq için əzmini göstər.

Ey şanlı əmək ordusu, ey şanlı mübariz!  
Çoqlar səni zənn etsə də aciz,  
Sən yüksələcək, parlayacaq, parlاداقاqsın,  
Hər qütbə şətarət qatacaqsın.<sup>1</sup>

---

<sup>1</sup> Çelyuskinçilərə işarədir.

## SƏRQ QADINI

Bən nə idim? Şərqiñ əzilmiş qadını!

(*Bir az sükut...*)

Bən nə idim? Uf, onu heç sormayınız!

Varlığım bir quru heç!

Keçmişin ən qaba, ən vicdansız,  
Kirli dırnaqları qəhr etdi bəni.

Görmədim gün işığı;

Doğduğum gündən — əvət — tarixin

Paslı zəncirləri inlətdi bəni;

Hər tərəfdən qara bir mevhumat

Pərdələr çəkdi həmən gözlərimə...

Qoparıkən fəryad,

Etdi qanun ilə din istehza

Bənim öksüzcə qırıq sözlərimə.

Yoq, yalan söylədim, aldanmayınız;

Vardı bir çoq tapınanlar da bana.

Çünki pək dilbər idim,

Süslü kaşanələrin qoynunda,

Bəni sarmışdı ipəklər, tullər...

Ağlayırdım gülerek,

Alışib məhbəsə, altın qəfəsə,

Söndürürdüm qaba şəhvətləri bən...

«Pək gözəlsin» — qaniçən sultanlar

Bəni əyləncə yapar,

Çoq zamanlar da bağışlar birinə,

«Ən nəfis işvəli bir qüvvə» — deyə,  
Oh, nə miskincə həyat!?  
Yeri gəldikdə atalar Nilə,  
Yaxud atəşkədəyə...  
Duyğusuz tanrıya qurban olaraq,  
Kül olurdum yanaraq, qıvrırlaraq.  
Daha dəhşətli bəla, — çirkin isən, —  
Atacaqlar dərhal  
Bir çuqur, bir quyuya, bir kanala.  
Yapsalar hər qabaklıq, alçaqlıq,  
Baş əyərdim susaraq of demədən...  
Bir zamanlar bən, əvət, bir heç idim,  
Qismətim sillə, dayaq, gönlüm əsir,  
Bir böcəkdən də həqir.

Şimdi lakin o dikənlərdən uzaq —  
Gülərək, oynayaraq,  
Yaşamaq zevqini duymaqdayımancaq, ancaq...  
Yoq, bən artıq sürünen heç deyilim,  
Parçalanmış da qaranlıqdan örülülmüş kəfənim.  
Gəmirilməz beynim,  
İştə, ən şanlı üfüqlərdə uçan  
Şərqiñ azadə, gülər bir qızıyım;  
Uca həşmətli fəzalardan aşan  
Pəmbə bir yıldızıyım!..

# **POEMA**



## AZƏR

### DÜŞÜNDÜM Kİ...

Düşündüm ki, əməl çəmənzarında  
Açar qızıl güllər, zümrüt yapraqlar;  
Düşündüm ki, ömrün ilk baharında  
Al şəfəqlər saçar qonça dodaqlar.

Düşündüm ki, susar qanlı tufanlar,  
Keçər zalim fırtınalar, böhranlar,  
Çəkilir dumanlar, sönər vulkanlar,  
Ninni söylər bana coşgun irmaqlar.

Düşündüm ki, bitər hicran dəmləri,  
Unutdurur canan həp sitəmləri.  
Gülzarı süslərkən xoş qədəmləri  
Boyun bükər mənəkşələr, zanbaqlar.

Yazılıq!.. Ortalığı zülmətlər aldı,  
Ölüm yarı yordan aralı saldı,  
Həsrətlər içində ruhum bunaldı,  
Qanatdı gönlümü xain dırnaqlar.

## Ay qız<sup>1</sup>

Ey səhər yıldızı, ey yosma dilbər!  
Utanma gül, bunca nazlanış yetər.  
Gül!.. Süssün bülbüllər, qızarsın güllər  
Hər gülüşündən, hər sözündən, ay qız!

Gözlərimdə dünya gülər, sən gülsən;  
Qiyamət olmaz ki, insafa gəlsən?!  
Aləm bilir, nələr çəkdim, ah, bilsən,  
Nələr çəkdim sənin yüzündən, ay qız!

Nazlı xuramanı seyr etdikcə bən,  
Vurğun gönül rəqs edər sevincindən,  
Olmazmı aşiqə bir busə versən  
O ahu baqışlı gözündən, ay qız?!

## AZƏR DÜŞÜNÜRKƏN...

«Ə»<sup>2</sup>

Azər düşünür... Bəlkə otuz yıldır o hər an  
Düşkün bəşərin eşqini, fəryadını inlər.  
Yaqdıqca yaqar beynini bir kölgəli böhran,  
Əflaka sorar dərdini, yıldızları dinlər.  
Göz qırparaqancaq ona yıldızlar edər naz,  
Dilsiz və sağır göylər onun halını duymaz.

Bəsləndi küçük duyğusu azadə çocuqkən,  
Pək incə tərənnümlər öpən neylər içinde.  
Vurğunu o həp şe'r ilə ahəngə əzəldən,  
Ağlar və gülümsərdi təğənnilər içində.

<sup>1</sup> Ay - ey yerinə qullanılmışdır

<sup>2</sup> Hər parçanın əvvəlinde «Ə» - əruz, «H» - heca vəznini göstərir.

Hər gün yaralar qəlbini bir sıtmalı rö'ya,  
Hər gün uyutur dərdini bir nəş'əli xülya.

Atəşkədələr, firtinalar yavrusu Azər  
Coşduqca alevlər və köpüklər kibi çılgın...  
Bə'zən bayılıb sər'əli bir heykələ bənzər,  
Yorğun gözü həsrətli üfüqlər kibi dalğın.  
Bə'zən o baqışlar yenə şimşək kibi parlar,  
Qəsvət savuran hiçliyi bir anda yaqarlar.

Bir gün acı bir sis o gülümsər yüzü sardı,  
Yalnızlığa imrəndi, uzaqlaşdı bəşərdən.  
Bir qulbəyə saqlandı ki, issızca məzardı,  
Məhrum idi dünyayı saran xeyr ilə şərdən,  
Yıllarca dalıb getdi o böhranlı qəfəsdə,  
İnsanları özlərdi hər atəşli nəfəsdə.

«Sərsəm, dəli, xudbin!» - deyə itham ilə hər kəs  
Bəhs etdilər Azərdən, o aldırmadı əsla!  
Həp onca bir alqışla söyüsdən köpürən səs,  
Arif keçinənlər ona yan baqmada hala.  
Mö'minlərə sorsan edəcək küfrünə fərman,  
Dinsizlərə get, onda bulur şübhəli iman.

Azər daha çoq zevq alır aydın gecələrdən,  
Hətta sarışın Ay ona gülmüşdü bir aqşam.  
Gülmüşdü bulutlar arasından süzülürkən,  
«Hürr ol!» deyə qəlbində doğurmuş yeni ilham.  
Artıq o sönük çərçivə şən Azəri sıqmış,  
Səyyah olaraq Ayla bərabər yola çıqmış...

Sevdirmiş içindən ona bir cilvə həyatı,  
İnsanlara qoşmaq və qavuşmaq dilər əl'an.  
Duymaq və duyurmaqdə bulur zevqi, nişatı,  
Yalnızlığa, issızlığa qəlbən edər isyan.  
İstər bulut olsun da dənizlər kibi aqsın,

İstər Günəş olsun da qaranlıqları yaqsın.

### Gecə aydınlığı və Gün doğuşu

«Ə»

İştə aydın və sərin yaz gecəsi  
Veriyor Azərə uçmaq həvəsi,  
Asmalıqdan yürüyür rəqs edərək,  
Hər bəyaz kölgə birər canlı çıçək...  
Nəş'ədən səndələyən hər yapraq  
Sallanır sanki gümüş bir leylaq.  
İncə, yaldızlı, sədəf qumlardan  
Keçiyorkən... Ona heyran-heyran  
Busələr ərz edərək baqdı gülər  
Ta uzaqdan çökən atəşkədələr.  
Daldı rö'yalara etdikcə məraq -  
Əski mə'budları xatırlayaraq.

Yürüyür, həp yürüyorkən Azər  
Duydu sahildə dərin züzmümlər.  
Sanki hər züzmümə eylər ilham,  
Gecənin ruhuna bir tatlı pəyam.  
Bütün əşya hərəkətsiz, səssiz,  
Yalnız inlər kibi sevdalı dəniz.  
Dalğacıqlar öpüşüb titrərkən  
Bağışılardı göyün gözləri şən,  
Yol uzun... yolcu yorulmuş artıq,  
Dinlənib durdu saatlarca... yazıq!  
O dəmin gördüyü dilbər mehtab,  
Xasta bir çöhrəyə bənzərdi xərab.  
Ona dan yıldızı bakır bir qız  
Kibi heyrətlə gülümsər yalnız.  
İştə üstün gəliyor zülmətə nur;  
Bəlli, bəsbəlli - səhər yaqlaşıyor.

Sönüyor can çekişən yıldızlar.  
Azər açmış da qanat sanki uçar,  
O, Günəşdən daha əvvəl oyanan,  
Canlanan şəhrə yanaşmış əl'an.  
Bir yeşil bağça ki, sahil boyuna  
Nəş'ə sərpərdi, həmən qoşdu ona.  
Seyr edib bağçayı dirləndi bir az,  
Serçələr, gördü, edər razü niyaz.  
Həpsi birdən ötüşüb qaynaşaraq  
Ninnilər söylədilər oynasaraq.  
Qopdu bir ləhzədə çıqlıq, tufan,  
Hər ağac dalğası bir başqa cihan...  
Bunca alqışlara bais yalnız  
Şu dənizdən doğan altın bir qız.

... İştə dalmış duruyor bir rəssam,  
O da almaqda Günəşdən ilham,  
Durmadan yalvarıyor firçasına,  
Yazıyor, həp pozuyor... Sanki ona  
Gəldi yorğunluğa bənzər bir hal,  
Süzərək Azəri zənn etdi xəyal:  
Bətbəniz yoq, gözü düşmüş çuqura,  
Bəlkə vurğun kibi bir şey... Olur a!  
Xayırlı, alnında zəka şö'ləsi var,  
Bəlli, ilhamını bir eşq oyalar.  
Sordu: «Kimsin, nerədənsin, əhbab?!»  
Ona Azər gülərək verdi cavab.

### Azərin cavabı

«H»

Bən yetişdim atəşlə su  
Öpüşdüyü bir ölkədən.  
İzliyorkən sevgi yolu

Açı duydum hər kölgədən.

Bir yoqsulum, hər diləyim  
Diz çökdürür zənginləri.  
Bir arifim, bilmədiyim,  
Aşar durur ənginləri.

Bən mülayim bir dənizim,  
Atəşlidir dalgalarım.  
Sülhə qoşan bir acizim,  
Əskik olmaz qavğalarım.

Bir avciyım, eşq umarım  
Hər ahunun gözlərindən.  
Dərd əhliyim, rəmz anlarım  
Hər şairin sözlərindən.

Bir aşiqim, feyz alırlar  
Bəndən irfan çobanları.  
Bir çobanım, qaval çalar,  
İnlətirim vicdanları.

Bən əbədi hürriyyətin  
Sevdalı bir cilvəsiyim.  
Anlaşılmaz bir xilqətin  
Parlar, sönər şö'ləsiyim.

\*\*\*

«Ə»

Süzərək Azəri heyran-heyran,  
Bir rica eylədi rəssam ondan,  
Göstərib bir qocaman daş, dedi: «Gəl,  
Yapayım rəsmini, bir baq, nə gözəl!?  
Seyrə dal sən yeni doğmuş Günəşi,

Nə də xoş mənzərə!.. Baq, varmı eşi?  
Doğuyor sanki dənizdən bir qız,  
Həm də altın saçı yaldız-yaldız.»  
Güldü Azər, oturub daldı həmən,  
Fərq olunmazdı o bir heykəldən.  
Bitirib levhəyi yorğun rəssam:  
— Qalq, əzizim! — dedi — qalq!..  
İştə tamam!..  
Bir qadar aqça da ikram etdi.  
Süzdü Azər onu heyrətlə, dedi:  
— Arqadaş! Aqça niçindir əcəba!  
— O sənin rəsmiñ için...  
— Ha, ha, ha!..  
Güldü, həp güldü... baqıb rəsmə dedi:  
«Nə Günəş?! Sanki baqır bir təpsi...  
Hələ gözlər!.. Şu bənim gözlərimin,  
Söylə, mə'nası nədir? İnsaf için.  
Bənziyor yapdığını Azər guya  
Buzlar üstündə şaşırılmış çocuğa.  
Deyəcək yoq şu mübarək dənizə,  
Acırım sərf edilən sə'yinizə.  
Seyr edənlər şu gözəl levhənizi  
Bəni yoq, bəlkə görür onda sizi.  
Sanki ölgün boyalardan nə çıqar?!  
Burda sən'ətdən iraq hər şey var.  
İncəsən'et dediyin pək tənnaz  
Bir gözəl qız ki, çabuq ram olamaz.  
Başqadır ondakı həşmət, əzəmət,  
Bir təsadüflə yaqın gəlməz, əvət.  
Bəlkə yıllarca dayansan nazına,  
Sadə, bir kərrə gülümsər o sana.  
Yoqsa əzmində əgər səbrü səbat,  
Boş əməkdir çəkiyorsun, heyhat!..»

Süzdü rəssam onu altdan-yuqarı,

Saçaraq gözleri kin dalğaları.  
Alıb əşyasını nifretlə, həmən  
Qaçdı hiddət köpürən sahildən.  
Ondan ayrılmayaraq Azər də  
Girdi is<sup>1</sup> yağıdırən Altın şəhərə<sup>2</sup>.  
Həp yürür, həp düşünürkən... yolda  
Rast gəlib bir sarışın qızçığaza,  
Gördü, ağlar da silər göz yaşını...  
Dedi: «Yavrum, bu nə? Qaldır başını,  
Söylə dərdin nə?...» Çocuq iç çəkərək  
Dedi: «Annəm, ögey annəm döyəcək,  
Verəcək bəlkə müəllim də cəza!..»  
— Dur, niçin?  
— Sorma!  
— Bu hiç oldumu ya?!  
— Ah, qapıb qaçdı əlifbəmi dəmin  
Bir sokaq yavrusu, çapqın, miskin!  
— Ya baban yoqmu?  
— O, işdən qovulan  
Bir fəqir işçi, səqət bir insan.  
— Hiç məraq etmə, quzum, iştə para,  
Sağalır elm ilə hər türlü yara.  
Oqşayıb Azər onun saçlarını,  
Dedi: «Get, bilgi al, öyrən yarını.»  
Bir fərəh gəldi qızın gözlərinə,  
Utanıb durdu... təşəkkür yerinə  
O soluq çöhrə gülümsündü həzin,  
Qoşaraq getdi kitab almaq için.

Bunu gördükdə uzaqdan yaramaz  
Bir çocuq — olmaz on üçdən yaşı az —  
Soqlub Azərə həp əl açaraq:  
— Para ver, bən də acım — söylədi — baq!

---

<sup>1</sup> İs - his

<sup>2</sup> Bakı

Sağlam insanda bu adət nə idi?  
Baqdı Azər ona heyrətlə, dedi:  
«Sana layiqmi dilənmək, ay oğul!  
Durma get, haydi, çalış, bir iş bul.»  
Öylə boş sözləri dinlərmi çocuq?  
Sırıtış izliyor, ayrılması yoq.  
Qaldı Azər şu sırtqanlığa mat,  
Ona eşq etdi bir atəşli tokat.  
Seyr edənlər bunu həzm etmədilər,  
«Mərhəmətsiz, qaba insan!...» dedilər.  
Dinləyib onları Azər gülərək  
Dedi: — Əzdad ilə doğdum, gerçək.  
Bir əlim iştə su, atəş bir əlim,  
Çarpacaq qəlbim, əgər sussa dilim.  
Acıdım gərçi dəmincik birinə,  
Sonra atdım da tokat digərinə.  
Sizi, yoq şübhə ki, ürkütdü bu hal,  
Nə yaparsın, həpiniz kor, abdal!  
Öylə quş var ki, yiyorlar ətinə,  
Quş var, ət ver də, duyar ləzzətinə.  
Bir tokat var, doyurur ac qarını,  
Mərhəmət var ki, zəhərlər yarını.

## MƏSCİDDƏ

Bir gün Azər dolaşırkən... yüksək,  
Ulu bir mə'bəd öönündən keçərək,  
Baqdı savrulmada hər pəncərədən  
Duyğusuz göylərə çıqlıq, şivən.  
Pək məraq etdi, həmən girdi o da,  
Şaşırıb durdu, nə dəhşət, əcəba!?  
Toplaşış bir yerə ipsiz dəlilər;  
Kimi gürlər, kimi sizlər, inlər.  
Kimi bir yanda çamurlar yüzünü,  
Kimi dırnaqla didər qaş-gözünü.

Biri küller savururkən başına,  
Yalvarır digəri həp göz yaşına.  
Kimi bir daş, kimi zəncir alaraq  
Qəhr edər kəndini; gözlərdən iraq!..  
Fırlayıb minbərə bir şeyx o zaman  
«Əlverir — söylədi — fəryadü fəğan.  
Yetişir inlədiniz, ağladınız,  
Dul qadınlar kibi yas saqladınız.  
Gəlin artıq azacıq kəndinizə,  
Qanlı göz yaşları cənnətdə sizə  
Əbədi zevq, səadət verəcək,  
Olacaq həmdəminiz huri, mələk...»

Dinliyorkən onu hər kəs... birdən  
Yeni bəhs açdı cəhənnəmlərdən.  
Qorqudan titrəşərək həp təkrar  
Mələşib ağladılar, ağladılar...  
Ən nihayət bitirib sözlərini,  
Açıdı ətrafi süzən gözlərini.  
Şimdi artıq sıra gəlmış paraya,  
Gümüş, altın birikib bir araya,  
Doldu bir ləhzədə şeyxin qucağı,  
Satılır altına cənnət bucağı.

Qaldı Azər şu tuhaf «alverə» mat,  
Acılar duydu içindən, heyhat!..  
«Nə əcayib sürü, yahu, bunlar,  
Öndə rəhbərlik edər maymunlar.  
Cühəla elm, fəzilet satıyor,  
Xalqı əfsunlayaraq aldatıyor.  
Kəndi əxlaqı sönükkən həpsi  
Yeltənir verməyə əxlaq dərsi.  
Sadə minbərdə deyil, çoq yerdə  
Göz boyar həp şu qaranlıq pərdə.  
Hanki bir sərxoşu söylətdim, inan  
Bəhs edər, gördüm, o huşyarlıqdan.

Nerdə beş kölgə görür ördəklər  
Başlayıb nitqə həmən saz köklər.  
Rəqsı tə'lim ediyor aqsaqlar,  
Əzəmət düşkünüdür alçaqlar.  
Zevqə biganə səfillər bol-bol  
Şe'rü sən'ətdə arar bir yeni yol.  
Sadədil, hissə uyan abdallar  
Həp siyasi kəsilib at nallar.  
Bir yiğin kor qlavuzluq yaparaq  
Göstərir zülməti aydın, parlaq.  
Hər gülər yüzdə ölüm, qan görürəm,  
Pək yaqın dostları düşman görürəm.  
Yurdu sarmış qabaklıq, yaltaqlıq,  
Yüksəliş varsa, səbəb alçaqlıq...»

Süzdülər Azəri şaşqın-şaşqın...  
Azərin dərdi başından aşqın,  
Mütəəssir, düşünürkən, birdən  
Gördü vaiz eniyor minbərdən.  
Ona yaqlaşdı həmən pək sakin,  
Saçıyorkən əsəbi gözləri kin.

Dedi: — Şeyxim! Bir az da insaf et,  
Nə olur, bir qadar da düz yol get.  
Bizi qandırma; haq verib, haqq al,  
Sən deyilsin namuslu bir baqqal.  
Həp yalan sat da altın al, nə demək?!  
Göz yaşından doğarmı huri, mələk.  
Ən gözəl dindir iştə dini-həyat,  
Başqa yol yoq, ya fənn, ya mevhumat!..  
İstər uy dinə, istər uy fənnə,  
Çağırır xalqı kəndi cənnətinə.  
Biri nəqd iştə, nisyədir birisi,  
Çoq olur bəlli, nəqd müştərisi.  
Artıq əfsanə devri keçdi, yetər!  
Oqşamaz ruhu əski bilməcələr.

Can çəkişdikcə köhnə zevqü şuar  
Yeni bir cilveyi-dəha parlar.  
O da yoq şübhə — sarsılır bir gün,  
Başqa bir ictihad olur üstün.  
Əski dahlilər «iştə haq» dedilər,  
Çırpinib bir həqiqət izlədilər,  
O həqiqət bu gün xəyal oluyor,  
Dünkü şən bağcalar bu gün soluyor.  
Dəyişirkən, əvət bəşər qafası,  
Dəyişir Tanrıının da siması.

Ş e y x

(çılğın)

Sus yetər, ah, şərəfsiz, allahsız!..

A z ə r

Qızma, şeyxim, sizin yaratığınız  
Tanrı ölmüş də, yoqdur ağlayanı.

Ş e y x

(yanındakılara)

Nə diyor, baq, halaldır iştə qanı.  
Bəlli, həp söylədiklərin həzyan,  
Bizi dünyada yoqmu bir yaşatan?..

A z ə r

Yaşatan varsa iştə xilqətdə,  
Mə'də... həp mə'də... həzrəti-mə'də...

*(əlini şeyxin qarnına vuraraq istehzali təbəssümlə)*

Baq, həqiqət də, bəlkə haq da budur,  
Səni hər kim doyursa tanrıñ odur.  
Din içün, firqə, ya siyasət içün  
Nerdə bəslənsə bir ədavət, kin,  
Nerdə qan, ya ölüm, ələm görsən,  
Buna yalnız səbəb sənin mə'dən...

S e y x

*(heyrətlə)*

Saçma, həp saçma, anlamam səni bən,  
Nə demək məqsədin şu vəsvəsədən?

A z ə r

Şeyxim, aldatma xalqı, dinlə bəni,  
Bütün əfsunlu sözlərin xülya...  
Gəl bıraq göylərin hekayəsini,  
Enəlim kəndi doğma yurdumuza.

Burda cənnət də var, cəhənnəm də,  
Onu, yoq şübhə, bizləriz yaratan.  
«Cifə» zənn etdiyin şu aləmdə  
Başqa zevq almaq üzrə hər insan.

Kimi cəhl atəşində qavrularaq,  
Həp yanar, qəhr olur səfalətdən.  
Kimi irfanla şadkam olaraq,  
Dəm vurur nəş'ədən, səadətdən.

*(Camaata)*

Gönlünüz cənnət istiyorsa əgər,  
Şeyximiz başqa nəğmə bulmalıdır.  
Mütəvəkkil duran şu mə'bədlər  
Həp kütübxanə, məktəb olmalıdır.  
O zaman fəzlü mə'rifət günəşini  
Ölgün, azığın cihani həp süsərlər.  
Şu sönük toprağın bulunmaz eşi,  
Qurulur hər bucaqda cənnətlər.

O zaman qanlı, kinli qüvvətlər  
Səni dəhşətləriylə inlətməz.  
Şərəfin, bənliyin olub da hədər,  
Ayaq altında çeynənib getməz!..

## ƏSKƏRLƏR TƏ'LİM EDƏRKƏN...

Son baharın acı bir nəş'əsi var,  
Azərin gönlünü həsrətlə yakar.  
Sanki bir kölgə kayar yollardan,  
Onu heyrətlə sözər hər insan.  
O da hər çöhrədə bir rəmz anlar,  
Hər keçən kölgəyi süzdükcə dalar.  
Onca dünya qoca bir səhnə demək,  
Hər kəs aktörlük edər bilmiyərək.  
Kimi arif, kimi dilbər və əsil,  
Kimi qurnaz, kimi divanə, səfil...  
Kimi canı... düşənür fitnə-fəsad.  
Kimi zevq əqli, dilər hər kəsi şad.  
Kimi pək sadədil, oynaq, şaqraq,  
Kimi pək duyğusuz, abdal və bunaq...  
Kimi ismət, kimi naz, işvə satar,  
Kimi həp varlığı bir təkmə atar.

Göz yumub onlara Azər, köpürən,  
Gürləyən şəhrə vida etdi həmən.

Endi bir bağçaya, sahil boyuna,  
Sandı hər dalğa salam eylər ona...  
Bağça solmuş da ağaclar çiplaq,  
İçli bülbülləri ötməz şakaraq.  
Can çəkişməkdə soluq yapraqlar,  
Nə çicəklər, nə gülən güllər var.  
Hər xiyabanda fəqət əskərlər  
Qoşaraq «arş!» deyə tə'lim eylər.  
Bağırrı onbaşilar: bir, iki, üç!..  
Parlar əllərdə silah... Qayəsi: güc!..  
Bir yiğin işsiz adam bir yanda  
Dalaraq seyrə, bulur zevq onda.  
Ürəfa taslağı bir qaç kişi də  
Ediyor onları tənqid: iştə!

#### B i r i n c i   t a m a ş a ç ı

Nə fəlakət!.. Ölüb-öldürmək için  
Saçıyor paslı gönüllər həp kin.

#### İ k i n c i   t a m a ş a ç ı

İştə tə'lim olunur cəlladlıq,  
Yazılıq, insandakı vicdana yazılıq...

#### Ü ç ü n c ü   t a m a ş a ç ı

Ah, nə xoşdur əbədi sülh olsa,  
Bəşəriyyət acıdan qurtulsa...

#### D ö r d ü n c ü   t a m a ş a ç ı

Zalim əllər nə qadar üstünsə,  
Qurtuluş yoqdur əzilmiş cinsə.

## B e ş i n c i t a m a ş a ç ı

Ən fəlakətli böyük yanğınlar  
Bir qıvılçımılxətadan başlar.

## A l t i n c i t a m a ş a ç ı

Qanatım olsa uçardım da həmən,  
Qurtulurdum bəşərin şərrindən.

## Y e d d i n c i t a m a ş a ç ı

Nə səadət!.. Ola insan dərviş,  
Hiç də aldırmaya dünya nə imiş.

Dinləyib onları Azər gülərək,  
Düşünüb durdu, bu sözlər nə demək!?  
Parlayan gözləri diqqət saçaraq  
Yaqlaşıb söylədi: Yahu, bana baq!

*(Aci gülüşlə son seyirciyə)*

Əvət, ən xoş təranə, ən eyi yol:  
Hər çeşit qeydi at da dərviş ol!..  
Yaşayıb qayğısızca bir köşədə,  
Zevqə dal... Ən gözəl həyat iştə!  
Məskənin daima şən ormanlar,  
Həmdəmin xoş baqışlı ceylanlar.

*(Bu sıradə bir qaç dəliqanlı da  
Azərin ətrafına toplanır)*

Kələbəklər qosarkən oynasına  
Yürü, en bir yeşil pınar başına.  
Quşlar ötdükcə sən də dəmsaz ol,  
Gülüşən hər çıçəklə həmrəz ol.

Nə öc al kimsədən, nə əz, nə əzil,  
Nə qan iç, uf!.. Nə qanlı göz yaşı sil!

### B i r i n c i t a m a ş a ç ı

Bu, fəqət şairanə bir xülya!..  
Ruha uyğun sevimli bir rö'ya!..

### İ k i n c i t a m a ş a ç ı

Pək gözəl söylədiklərin, heyhat,  
Nerdə? Kim sürdürdü öylə tatlı həyat?

### Ü ç ü n c ü t a m a ş a ç ı

Barışib həp sevişsə millətlər,  
Bəlkə azciq susar şu vəhşətlər.

### A z ə r

*(Acı gülümsəyişlə)*

... Əvət, insan olursa insanlar,  
Şübhəsiz, parlayıb da vicdanlar  
Sevgi nurilə kainatı bəzər,  
Bıraqıb kini, qurt qoyunla gəzər.  
Bəlli.. Ta əskidən böyük başlar  
Sühl için uğraşıb çalışmışlar.  
Çıqaraq hərbə qarşı həp ürəfa,  
Əbədi sühl içində buldu şəfa.  
Kimi «qan-qan!..» deyib də çıldıraraq,  
Sühlə düşman kəsildi, istə məraq...  
Bizcə kim haqlı! Qan dökənlərmi?  
İmrənib sühlə, diz çökənlərmi?  
O nə? Həp dalğa keçdiniz... əcəba,  
Hanki xoş, hanki pək dikənli, qaba...

Şübhə yoq, sülhə meyl edər hər kəs,  
 Çünkü hər gözdə parlıyor bu həvəs.  
 Pək böyük səltənətsə dərvışlik,  
 Olamam bən o xasta fikrə şərik.  
 Ölü, miskincə ömrə bin nifrət!..  
 Sizi bən sülhə eyləməm də'vət.  
 Əbədi sülh ümidi haqqı boğar,  
 Yaşamaqçın fəqət mübarizə var.  
 Çarşı, elmi bir inqilab ilə sən  
 Qəhrəman ol, öc al da vəhşətdən.  
 Bənliyin şimdə inliyorsa, yarın  
 Qalibiyətlə parlasın alnın.  
 Səni yalnız öyündürür qüvvət,  
 Qüvvətin varsa, haq sənindir, əvət.  
 Lakin insanda yoqsa əqlü zəka,  
 Sadə qüvvətdə yoq səmər əsla.  
 Əldə me'yar olursa əqlin əgər,  
 Ölçülür pək qolayca xeyr ilə şər.  
 Dedilər: «Zülmə qarşı durma, əyil!»  
 Dedilər: «Hərbə qoş, ya əz, ya əzil!»  
 Bən derim: «Həpsi laf, inanma, saqın!  
 Rəhbər olsun da qüvvətin, ağlin.  
 Yeri gəldikdə sülh için çabala,  
 Öylə yer var ki, hərbi alqışla.  
 Quzu gördünmü sev, o, kin bilməz;  
 Canavar qarşı gəlsə parçala, əz.  
 Qüvvət üstündə varsa əqli-səlim,  
 Sana həp kainat olur təslim!»

## QƏRBƏ SƏYAHƏT

İlk baharın son gecəsi... dan yıldızı gülümserkən,  
 Azər məraq edib çıqdı Qərbə doğru səyahətə.  
 Yorğun dənizdən sahilə bayığın rüzgarlar əsərkən,  
 Xülya dolu Altın şəhər dalmışdı istirahətə.

Azər səhər havasını nuş edərək səfa buldu,  
Ətrafinı seyr edərkən tren gəldi, yolcu doldu,  
O da atəş ocağına vida edib rəvan oldu,  
Rast gəldi həp yol boyunca bin bir çəşit qiyafətə.

Gurultulu vaqonlarda hər millətdən nümunə var,  
Tanışdıqca hər gönüldə qarşılıqlı sevgi doğar,  
Yaşayışdən bəhs edərkən biri gülsə, biri ağlar,  
Kimi məs'ud olub, kimi uğramış bir fəlakətə.

Tren keçilməz yolları oraq kibi kəsib biçdi,  
Qarşı gəldikcə yar-qaya bir oq kibi dəlib keçdi,  
Bir gün Azər yeni doğan Günəşdən bir xəbər seçdi:  
«Orta Qərbə varılmış da, yol iriyor nihayətə».

Hər gönüldə çocuqca bir məraq alevləninib durdu,  
Pəncərələr qarşısında seyr edənlər həlqə vurdur,  
Hər tərəfdən yeşilliklər nəzərləri oqşiyordu,  
Dalğalı gül bağçaları isyan edərdi cənnətə.

Süslü köylər trenləri qarşılardı ara-sıra.  
Hər guşə bir gəlin kibi gülümşərdi yolçulara,  
Əmək pərisi munisdi hər gəncə, hər ixtiyara,  
İşsiz qalanlar, şübhə yoq, məhkum idi səfalətə.

Erkək-qadın həp çalışır arı kibi qaynaşaraq,  
Dalğalandıqca tarlalar altın kəsər elmas oraq,  
Dolğun öküzlər, inəklər bənzərdi — gözlərdən iraq  
Şəhərlərdə dərisinə sığmayan əhli-sərvətə.

İştə Qərbin şən göbəyi!.. Tren durdu, Azər endi,  
Pəncərələrdən fişqiran çiçəklərə pək imrəndi,  
Hər səhnəyi süzüb gəzdi, az görüb də çoq öyrəndi,  
Məftun oldu gözlərdəki ciddiyətə, nəzakətə.

Bir gün çiçək bağçasında bir gənc ona doğru qoşdu,  
Sevincindən hoplayaraq ırmaq kibi daşib coşdu,  
Avropanın hər səhnəsi, hər cılvesi onca xoşdu,  
«Baq!» dedi: «Rast gəldinmi hiç bir böylə  
əzmü himmətə?

Gözəllikdə örnək almış köy şəhərdən, şəhər köydən,  
Hər yer sanki bir rəssamin sən'ətidir həmən-həmən,  
Varlı-yoqsul bir musiqi dinlər, əvət, hər qulbə şən...  
Hər gönüldə bir həvəs var incəliyə, nəzafətə.

Hər ocaqda, hər bucaqda bilgi, hünər mə'bədi var,  
Hər yüzdə ruh yüksəkliyi, hər gözdə bir zəka parlar,  
Çəlik əsəblər durmadan həp yeni bir zəfər arar,  
Hər qafada bir iman var əməkdəki səadətə.

Gözəl!.. Şu nəş'ələr dolu həşmət dünyası pək gözəl,  
Hürriyyət izləyən geniş, sağlam havası pək gözəl,  
Yer deyil, göyləri sarsan yılmaž dəhası pək gözəl,  
Böyük-küçük həp tapınır ancaq və ancaq qüvvətə.

Bu yerlərdə yalan, qərəz, qayğısızlıq da yoq deyil,  
Kölgəli vicdanlar da çoq... zahirdə pək kibar, əsil.  
Süsələr içində qırırlan gövərçinlər də var: səfil...  
Fəqət yenə həp üstündür fəzilət eşqi zillətə.

İşçiləri çoq dinlədim bulunduqca bir arada,  
Hər gün yeni çəkişmə var mə'dənlərdə, fabrikada,  
Ağırılıqdan, sıqıntıdan kəskin çıqlıqlar olsa da,  
Zorla-xoşla həpsi yenə cəlb olunur itaətə.

Burda əsla dilənçi yoq... mərhəmət yoq çünkü ona,  
Yan baqlılar aciz, səfil, ölü, cahil bir insana.  
Şərinqin böyük bir şairi<sup>1</sup> odur ki, varsa hər yana,  
Aman bilməz Qərbi hər gün də'vət edər mərhəmətə».

---

<sup>1</sup> Rabindranat Taqorun o günlərdə avropalılara verdiyi konfranslara işaret.

Azər həmən gülümsədi, əvət, dedi, pək haqqı var,  
Həp «sevgi»dən zevq alırlar öylə zərif ixtiyarlar.  
Çoqdan bəri Şərqiñ sazı həp bu ruhda inlər, ağlar,  
Saqın! Qulaq verir sanma həris başlar o də'vətə.

Hindin əzilmiş bənliyi yapsa hər sözdə mö'cüzə,  
Soyuqqanlı Qərb alışmış göz sözə, ya dodaq büzə.  
Məzlum ellər içinancaq bir yol varsa: mübarizə!  
Onsuz, şübhə yoq, irəməz Şərq aləmi hürriyyətə.

Əvət, ancaq mübarizə bənlik verir hər millətə,  
Nəş'ə sərpən yalnız odur hər şəxsə, hər cəmiyyətə.  
Hər yurdu irdirən odur özlədiyi səadətə,  
Odur ancaq qavuşduran insanları məhəbbətə!

*Berlin*

## AZAD ƏSİRLƏR

«Ə»

Möhtəşəm bir salon... ahəngi-şətarətlə gülər:  
Badələr, zümrüdmələr, şə'sənlər, dəbdəbələr.  
Sanki elmasla donanmış hər yer,  
İştə billur kürəciklər və sütunlarda dönər  
Bir yığın rəng ilə nur;

Çağlayanlar kürələrdən daşaraq,  
Süzülən gözləri oqşar və öpərkən... şaqraq,  
İncə bir şe'r oqunur.

Dəyişib məclisin əvvəlki bədaye rəngi,  
Musiqi inləyərək başladı rəqs ahəngi.  
Hər gönül kəndinə bir eş bularaq,  
Qoyulub rəqsə, haman zevq ilə sərməst olaraq,

Bükülüb qıvrılaraq,  
 Sardı şən gözləri bayğın bir hal;  
 Çalğılar incələrək söndü işıqlar, dərhal  
     Doğdu bir başqa şəfəq.  
 Saçılıb qumral üfüqdən parlaq,  
 Bir yiğin yıldıza bənzər yapraq,  
 Uçdular gizli qonan busələr üstündə bir az  
     Olaraq məhrəmi-raz.  
 Sonra bir qaz kəsilib hər divar,  
 Ərz edib durdu bir eşsiz gülzar.  
 Saçdı fəvvərələr ətrafa çicək, rəngü ziya,  
     Bu deyil bir rö'ya...  
 O gözəl mənzərə birdən soldu,  
 Musiqi susdu, qədəhlər doldu.  
 Oldu ülfət və məhəbbət dəmsaz  
     Sərpərək işvəvü naz.  
 Çökdü bir incə qaranlıq... yalnız  
 Parlayıb səhnədə şən bir yıldız,  
 Tatlı, cazib səsi cəlb etdi məraq,  
     Çırpinib sizlayaraq.

«H»

Eşsiz bir yuvanın yeşil qoynunda  
 Öpərdi ruhumu bayğın nəfəslər.  
 Aldatdı, ah, əvət, bəni aldatdı  
 Yaldızlı sevgilər, xain həvəslər.

Vəhşi güllər qarşımıda diz çökərdi,  
 Qumrular peşimcə boyun bükərdi.  
 Hər gün içimdə bir şəfəq sökərdi,  
 Oqşardı gönlümü sevdali səslər.

Gülümsərkən bana çoban yıldızı,  
 Sanırdım kəndimi göylərin qızı,

Ömrümdə duymazkən incə bir sızı,  
Qırdı qanatımı altın qəfəslər.

«Ə»

Qapanıb pərdə, həmən coşdu pərəstiş, alqış...  
Rəqsə də'vət edərək çalğı səsi,  
Yenidən parladı hər çöhrədə sevdalı baqış,  
Yenidən doğdu sarılmaq həvəsi.

Yenidən doldu qədəhlər, hər kəs  
Azacıq aldı nəfəs;  
Səhnədən parladı xoş bir mehtab,  
Verdi hər qəlbə cavab.

Canlı heykəllər! O hər süsdən uzaq, saf, üryan  
Gül bədənlər veriyor ruha qida.  
Musiqi mə'bədinin tanrisı dilbər qız da  
Düşünür ortada heyran-heyran.  
Bu nə sən'ət, nə zərafət, nə məlahət derkən,  
Pərdələr endi həmən.  
Çıqdı hər kəs, azacıq möhtəris insan qaldı,  
Məclis artıq yeni bir rəng aldı.

Süzüldü nəş'əli gözlər, gönüllər açdı çıçək,  
Hər avçı buldu şikar.  
Beş-on amerikalı zəngin də sonradan gələrək  
Saçıldı altınlar.  
Dəmin üryan duran pərilər də  
Süsləninib qondular birər masaya;  
Hər qədəh buldu çarə bir dərdə,  
Kimsə dünyayı almayıordu saya.  
Nəş'ədən döndü möhtəris qafalar,  
Çılğın eşlər çəkildi lojalara.  
Pərdələrdən duyuldu qahqahalar,

Daha məhrəmcə zevqə gəldi sıra.  
Saçib da ortaya məğrur Amerka sərvətini,  
Əmərdi işvəli Avropanın bəkarətini.

Fəqət bu süslü tamaşaya qarşı Azerdə  
Oyandı nifrətlər.  
Yaqında rəngi soluq üç qadın gəlib dərdə,  
Açıldı söhbətlər.

### B i r i n c i q a d ı n

Bənim qızım daha gənc... iştə qaldıq ətməksiz,  
Nə yaparsın, dikənli bir yaşayış!...  
Şu kirli cənnətə vardıq qarardı gözlərimiz,  
Qızı sapdırıcı bir yığın alqış.

### I k i n c i q a d ı n

Bənim də qavğada məhv oldu qardaşımıla ərim,  
İki qız qaldı, bir də yoqsulluq.

*(Bir lojayı gösterir)*

Nə iş bulundu, nə eş... Ah, şu nadir incilərim  
Şimdi hər zevqi oqşayan məx-  
luq...

### Ü ç ü n c ü q a d ı n

Bənimki iştə şu al pərdədən gülüb də bana,  
«Bir az da bəklə!» — diyor.  
Nə çarə, bəklərim, az-çoq nə aqça gəlsə ona  
Bənimlə sərf ediyor.

İncə bir yaş bəlirdi gözlərdə,  
Acı bir iz bıraqdı Azerdə,

Düşündü: «Bəlkə!..» dedi.  
«Bir zaman bəlkə dünkü Asiyada,  
Əski Qafqasda, vəhşi Afrikada  
Qızı cəbrən satib alırlarmış.  
Ona Avropa xalqı pek fahiş  
Bir fəlakət demiş də hayqırmış,  
Tablo yapmış, rəsimlər aldırmış.  
Gülmüş, əylənmış, eyləmiş heyrət,  
Bəsləmiş bəlkə bir yiğin nifrət...»

Fəqət bu hal nə idi!?  
Bunu görməzmi incə gözlükler?  
Satılır burda qızlar azadə,  
Həm təbii bir iş qadar sadə.  
Ana bir yanda titrəyib bəklər.»

Mədəniyyətdə çırpınan vəhşət  
Daha yaldızlı, şairanə, əvət.  
Burda öz istəgilə cariyələr  
Sana şaqraqca ninnilər söylər.  
Bir qəfəs xoşdur, altın olsun da,  
Ac gövərçinlər əylənir onda...

«Bıraq, bıraq, yetişir! Bitdim, ah, aman, imdad!..»  
«Nədir bu səs?» der ikən qopdu sisli bir fəryad,  
Həmən birinci qadın qoşdu kəndi yavrusuna:  
«Mələk qızım!» dedi: «Kimlər müsəllət oldu sana?»

İpəkli pərdə açıldıqda qönçə solmuşdu,  
Səbəb cinayətə bir kirli şəhvət olmuşdu.  
O şən salonda fəqət dalğalandı hüznü sükut,  
Sükut içində gülümşərdi süslü bir tabut...

*Berlin, ağustos 1926*

## RƏSSAMIN QIZI

«H»

Çiçəkli bir bağçada qos-qoca bir yapının  
Geniş salonlarında binlərcə erkək-qadın  
Qapdırmışdı sən'etə bütün xeyalı, hissi,  
Hənuz görülməmişdi böylə «rəsim sərgisi».  
İncə-dilbər tablolalar, parlaq-zəngin levhələr  
Məraqla seyrə dalmış nəzərləri cəzb eylər.  
Salonları keçdikcə parlar yeni mənzərə,  
Hər levhə ərz edərdi keçmişdən bir xatirə.  
Baş salonda gözləri oqşardı bir madonna;  
Rafaelin əl işi!.. Heyrandı hər kəs ona.  
Həftələrcə, aylarca bu orjinal əsərin  
Qarşısında dalmışlar rəssamlar dərin-dərin.  
Bir az sola sapınca söndü bütün levhələr,  
Canlı bir levhə saçdı gönüllərə nəş'ələr.  
Elza, bohemyalı bir adlı rəssamin qızı,  
Mavi tülə bürünmüş o bir ilham yıldızı!..  
Təsvirə yeltənirdi onu üç firça birdən,  
Qız xəbərsiz kibiydi hüsnündəki tə'sirdən.  
Onun süzgün və məğrur ahu baqışlarında  
Gülümsərdi möhtəşəm, həzin bir rəngi-sevda.

... Bir gün Azər aqşamlayın  
Şəhər kənarına çıqdı.  
Bağları süsləyən Ayın  
Solğun nuru pək ilqıldı.  
Böyük-küçük, qadın-erkək  
Təbiətdən feyz umardı.  
Hər gözdə bir sevgi, dilək,  
Hər qəlbin bir eşi vardı.  
Yalnız iki tip Azəri  
Bir köşəyə cəlb etmişdi.  
Biri Elza, eşsiz pəri,

Biri sevdalı bir gəncdi.  
Elza yeşil balkonunda  
Çiçəklərə gömülmüşdü,  
Aqşam qəribliyi onda  
Hale kibi örülümdü.  
İncə rüzgar qızın ipək  
Tellərilə əylənirkən,  
Bir ney kibi inləyərək,  
Gənc mülazim coşdu həmən:

«Ə»

Çıq bulutlardan, ey əfsanəli qız!  
Gəl avut ruhumu, ey şən yıldız!  
Bana dünyada təsəlli yalınız,  
Gözəlim, həp sənsin.  
Sən nə nazəndə mələksin, bilsən?!  
Sənsiz avarə bir öksüzdüm bən.  
Nəş'əsiz ömrümə sevda sərpən  
Gözəlim, həp sənsin  
Gəncliyim, istə bütün duyğularım,  
Sənin aşqınla gülümsər, yavrımlı!  
Bənim ən sevgili, eşsiz tanrımlı  
Gözəlim, həp sənsin.

«H»

Qız yaralı qəlbə qarşı  
Mərhəmətsiz davranışındı.  
Dinlədiyi yalvarışı  
Çocuqca bir hal sanırdı.  
Hətta bir az gülümsədi,  
Sonra pəmbə rəngi soldu.  
Qəlbində bir şey titrədi,  
Gözlərinə matəm doldu.  
Şaşqın kibi baqıb duran

Vurğun gənci bu hal sıqdı.  
Bu sırada yan qapıdan  
Vüqarlı bir qadın çıqdı.  
«Oğlum!» dedi: «dərtli qəlbi  
Sən bir daha dərdə saldın.  
Qız çəkildi kölgə kibi,  
Sən cavabsız, mə'yus qaldın».  
— «Səbəb, səbəb!» deyə gəncin  
Alev sardı gözlərini:  
«O gülüş, o nifrət niçin?  
Niçin atıb getdi bəni?»

### Q a d ı n

Üç gün oldu, izlər-durursun onu;  
Yazılıq ki, bir yana çıqılmaz sonu,  
Çünki o dilsizdir, eş deyil sana!

### Z a b i t

Dilsiz olsa da bən vuruldum ona.

### Q a d ı n

Vurulsan da heyhat! O sevməz səni,  
Hərb əhlinə qarşı az deyil kini.

### Z a b i t

Səbəb! Ah, bu kinə səbəb nə? Söylə!

### Q a d ı n

Bu kin ona gəlmış cihan hərbiylə.  
O zaman ki, dünya bir məzbəh oldu,  
Hüdud boyu əskər leşiyələ doldu.  
Tilki diplomatlar dönüb qaplana,

Boyadılar yer yüzünü al qana.  
Hər tərəfdə ölüm dalğası vardı,  
Göydən dolu kibi qurşun yağardı.  
Ah, o zaman kinli bir səs bağırdı:  
«İsyancı! İsyancı!» — deyə hayqırıldı.  
O səs «hərbə qarşı hərb» istiyordu.  
«Qılıqlardan oraq yapın!» diyordu.  
Elzanın babası, o coşğun rəssam  
Bohemya xalqına verirdi ilham.  
Hökumət ərkəni ona qızdılar,  
O gün e'damına fərman yazdılar.  
O gün Elza səkiz yaşa dolmuşdu,  
Doğuş bayramına hazır olmuşdu.  
Babasının ölüm xəbəri gəldi,  
Zəhərli oq kibi beynini dəldi.  
«Eyyah!» deyə qızı bir dəhşət aldı,  
O gündən bəridir ki, dilsiz qaldı.  
Artıq duyulmadı o şaqraq səsi,  
Fənnə sorduq, bulunmadı çarəsi.  
Ah, o gündən bəri Elza nerdə bir  
Hərb adamı görsə ürküb diksinir.  
Düşmandır gözünə hərbi qiyafət,  
Qardaşı olsa da duymaz mərhəmət.

Qadın susdu... Gənci bir şö'lə yaqdı,  
Vicdanında acı bir iz biraqdı.  
Azər duyub onu yaqan şö'ləyi,  
«Əvvəl, dedi, hərbə qarşı hərb! Eyi.  
Gərçi bu gün hər qan içən «sülh» arar<sup>1</sup>,  
Hər salondan doğar yeni bir şiar.  
«Tərki-silah» nəgmələriylə ancaq  
Məzлumlara qarşı qurulur tuzaq.  
Kəşf olunur hər gün zəhərli qazlar,

---

<sup>1</sup> Bu misra «Gərçi bu gün kapitalizm sülh arar» şəklində də oquna bilir.

Yarın bilinməz kim kimi boğazlar.  
Hənuz dünkü qanlar qurumamışkən,  
Yeni bir hərb için planlar çəkən  
Vəhşi diplomatlar, quduz nazırlar  
Azadlıq yerinə zəncir hazırlırlar.  
O paslı zəncirlər qırılmadıqca  
Dar gələcək insanlara bu dünya».

... Zavallı gənc vida etdi qadına,  
Döndü qışlaşına başda firtına.  
Gözündə canlandı qanlı səhnələr,  
Bütün gecə sandı cihani məqbər.  
Gülümsərkən ona səhər yıldızı,  
Uyquya dalmışdı rəssamın qızı.

## KÖMÜR MƏ'DƏNİNĐƏ

*(Almaniyada, Rur civarında yazılmışdır)*

Yağmurlu bir sabah idi, hər yeri sis almışdı,  
Güleryüzlü Günəş xəzan uyqusuna dalmışdı.  
Azər qosdu dumanlı dağların yanıq bağırına,  
İsyan dolu ocaqlardan is yağardı hər yana.  
Hər mağara ölüm tütən məzarlığı bənzərdi,  
O məzarın qurbanları həp nasırlı əllərdi.  
Kirdən, çamurdan bunalmış gözlərdə kin çaqardı,  
Bir az ətmək çıqar deyə gülən yüzlər dəvardı.  
Hətta çoqu bu dirliyi bayram sanır, oynardı,  
Şarqı söylər də bir yigit öz yurdunu anardı:

Ş a r q ı

Səfalıdır bizim dağlar, bizim ellər,  
Qayğı bilməz bizim bağlar, bizim güllər,  
Çağlayan bir yanda çağlar, orman gülər,  
Bulutlar bir yanda ağlar, çoban dinlər,  
Səfalıdır bizim dağlar, bizim ellər.

Bizim dağlar mayıs rö'yasına bənzər,  
Yamaclarda sürü-sürü ceyran gəzər,  
Ceyran baqışlı yosmalar hep can üzər.  
İşvə, əda bilməz, bilmədən göz süzər,  
Bizim dağlar mayıs rö'yasına bənzər.

Sevdalıdır bizim dağlar, bizim ellər,  
Sevimlidir, şəndir bizim incəbellər.  
Nerdə o hər gün duydugum şirin dillər?  
Hər gün öpüb oqşadıǵım ipək tellər?  
Sevdalıdır bizim dağlar, bizim ellər.

Şu bəxtiyar gəncin tatlı sözləri  
Düşündürüb durdu yorğun Azəri.  
Gönlündə bir yığın dumanlı isyan,  
Keçdi qorqunc, əyri, sapa yollardan,  
— Yoqsullar məzarı şu kirli mə'dən  
Seçilməz Dantenin cəhənnəmindən.

Azər aydınlıqda işdən qovulmuş  
Bir ixtiyar gördü, bənizi solmuş...  
Müdirə yalvarıb diyor: «Yoq yerim,  
Ölsəm belə burda ölmək istərim».  
Şişman müdir aldırımıyordu əsla,  
O halda bir vəkil girdi ortaya.  
Dedilər ki: «İşçi nümayəndəsi!...»  
İxtiyarı açdı onun gəlməsi.  
O, pək «sol» tanınmış «sosyalist» ikən,  
Müdirə haq verib getdi bilmədən.  
Bu hal ixtiyarı qarsıb-qavurdu,  
Şu xain arqaya söyüb-savurdu.

Azər içindən titrədi,  
«Hey!...» dedi:

«Hey zavallı, saqın, yorma kəndini!  
Qüvvətdən düşüncə titrək əllərin,

Düşmanların deyil, hətta rəhbərin,  
Arqaların belə satarlar səni.  
Sən bir makinasın: qırıq və miskin...  
Çəkməlisin yükləndiyin hər başı,  
Bu baş olsa belə xırsız oynası —  
Çarə nədir, kəndin öyüb bəyəndin.  
Əvət, sən acıdan ölüm dilərkən,  
O çapqınlar saraylarda əylənir,  
Saçmalar söylənir, sazlar köklənir,  
Fəqət həp əzilən, həp qəhr olan sən!..»

İxtiyar çıldırdı,  
Müdir şaşırıdı.

«Xayır, getməm, — dedi — acım, yoq yerim,  
Ölsəm belə burda ölmək istərim».«  
Kinli gözlərində atəş parladı,  
O çökmüş iskelet həmən fırladı.  
Bir parça daş kömür alıb da yerdən,  
Saygısız müdirə hücum edərkən,  
«Mücrim» deyə kirli yalan satdılar,  
Çılğın ixtiyarı həbsə atıldılar.

## MÜHACİRLƏR YUVASI

«Ə»

Azər yürüdü əldə ufaq yolcu çantası,  
Birdən göründü qarşıda «Moskof lokantası».  
Yorğundu, acdı, girdi də azçıq «yemək», dedi,  
Dolğunca bir qadın ona «xoş geldin» eylədi.  
Parlardı çöhrəsində sənən köhnə ehtişam,  
Xidmətçilər də eyni çamurdan: əsil madam.  
Dün «şanlı xanədanlara» mənsub ikən, bu gün  
Bir parça ətmək olsa səadətli bir dügünlər!  
Yoq hiç birində dünkü təhəkküm satan qürur,

Hər kəs əməklə kəndini tə'min edib durur.  
Yoqsul, bir az da kirli salon gərçi can sıqar,  
Lakin nədənsə müştərilər çoq girib çıqar.  
Bir qismı bəlli, iştə mühacirdi pək səfil,  
Avropa xalqı, yerli camaat də az deyil.  
«İsa»ya bənzəyən sarı bir çöhrə Azərin  
Dalmışdı qarşısında xəyalata pək dərin.  
Azər məraq edib onu söylətmək istədi,  
Dalğın mühacir ah çəkerək «Arqadaş! — dedi —  
Tam səkiz yıldır iştə biz burada,  
Qalmışız kimsəsiz, səfil, arada.  
İnqilab atəşilə ürküşdük,  
Dağılıb böylə dərbədər düşdük.  
Nə bəla varsa Tanrıdan bulduq,  
Nə «rəzalət» desən düçər olduq.  
Ah, əvət, bən, zavallı sərsəm bən!..  
Yeni darülfünun bitirmiş ikən,  
Bəni qandırıdı baq, şu abdallar,  
Çoq şükür, şimdi həpsi at nallar».  
Kimdir onlar? Sorunca... Dalğın adam  
Dedi: — Baq, gördüyün şu nazlı madam,  
Ki seçilməz semiz inəklərdən,  
Bir qraf zevcəsiydi zəngin, şən.  
Bu!.. Saraydan yetişmə bir afət,  
Şimdi çökmüş zavallı bir əzəmət...  
Şuracıqdan keçən somurtqan da  
Bir prensesdi, namı hər yanda  
Duyulurkən edərdilər səcdə,  
Ona əl'an ölüm də bir müjdə...  
Şu qopuq, iştə əski bir ceneral!..  
Pək uzun sərgüzəsti var, xəbər al.  
Ona rəhmətli, gorbagor Nikola  
Çoq nişan verdi, gərçi pək budala...  
Miralaymış!.. Keçən soluq çöhrə,  
Bu gün artıq o bir qırıq cəhrə...

*(Səhnədəkiləri göstərir)*

Şu həriflər də əski qarunlar,  
Həpsinin şimdi başqa sən'əti var.  
Ac qarın verdi musiqi həvəsi,  
İştə saz kökləyib durur həpsi.  
Şu madamlar, əfəndilər o zaman  
Kəsilib inqilaba həp düşman  
Cibdə altın; qaçıb da qurtuldu,  
Yeni bir zevq içində məst oldu.  
Burda almanlar eyləmiş iflas,  
Vardı hər evdə sanki bir qara yas.  
Paralar həp kağız, kağızlar hiç...  
Yoqsa altın, həyatdan vaz keç!  
O zaman həp şu yadigarlar, əvət  
Satıborlardı başqa bir əzəmət;  
Əldə pirlantalar və elmaslar  
Həpsi şahanə bir əda taslar.  
Qurulub hər salonda işrətlər,  
Uzayıb getdi həp səfahətlər.  
Hər kəsin çünki e'tiqadı qəvi:  
İki-üç ayda inqilab alevi  
Bitərək, həp gurultular sönəcək,  
Bəxtiyarlar saraylara dönəcək.  
Bir yiğin ixtilalçı ac, çıplaq  
Bəlli, beş gündə xurduxaş olacaq.  
Çoq təəssüf ki, tatlı təxminlər  
Bir yalan nəğmə oldu... kim dinlər!  
Uzayıb durdu inqilab artıq,  
Dünkü həşmətlər oldu beş paralıq.  
Para bitdikcə bitdi bunlar da,  
Qara iş buldular salonlarda.  
Məhv olub getdi həp şərəf, namus,  
Daha bilməm nələr!? Bu pək mənhus...  
Canlanıb durdu müflis almanlar,  
Qaldı ac gördüğün qudurğanlar...»

Rəqs etdi salon nəş'əli bir çalğı səsindən,  
Bir qız sözülb çıqdı gövərçin qəfəsindən.  
Rəqqasə!.. Qraf yavrusu, pək işvəli bir qız,  
Moskofdan uçub Qərbə qavuşmuşdur o yıldız,  
Heyrət!.. o nə halət, nə şətarət, nə qiyafət!  
Dəhşət!.. o nə səfvət, nə təravət, nə lətafət...  
Pək nazlı, şəfəq dalğalı, fəvvareli bir nur,  
Hər cilvəsi, hər halı edər gözləri məshur.  
Rəqqasə deyil, xariqədir iştə o afət,  
Hər qıvrılışından doğuyor başqa zərafət.  
Məftun kibidir kəndinə, dünyaları saymaz,  
Qoynunda böyütmüş onu bin ali heyi-naz.  
Alqışladılar... güldü, çəkildi,  
Alqışladılar... bir daha gəldi,  
Məclis geliyorkən həyəcanə,  
Qız başladı bir başqa təranə.

### **Qızın təranəsi**

«H»

Aydın bir gecəydi rö'yayə daldım,  
Baqdım cənnətdəyim, heyrətdə qaldım,  
Öpdü al qanathı mələklər bəni.

Bilməm nə hal oldu, həmən bayıldım,  
Bülbüllər ötərkən... səhər ayıldım,  
Öpərdi xarəli ipəklər bəni.

Rö'ya füsünilə o gün sərxoşdum,  
Bir kələbək kibi gülzərə qoşdum,  
Öpdü gözüyaşlı çiçəklər bəni.

Vurğun kibi gözü bəndə hər kəsin...  
Uf, istəməm, xayıx, xayıx, öpməsin  
Gözlərdə titrəşən bəbəklər bəni...

## «Ə»

Bitirdi işvəli rəqqasə xoş təranəsini,  
Öpüncə samiələr ruhu cəzb edən səsini,  
Sönük gönüllərə sərpildi incə bir həycan,  
Çəkildi, gəlmədi... alqış qopardı həp tufan.

Yenə «İsa»ya bənzəyən yüzdən  
Bir təbəssüm bəlirdi... söylədi: «Ən  
Çoq bəyəndim şu nazlı afəti bən,  
Çünki hər kəs onun əsiri ikən  
Enmək, alçalmaq istəməz əsla.  
Ləkəsizdir çocuq qadar hala...  
Yeni açmış şu qönçənin babası  
Bir qraf... xasta, həm bozuq qafası.  
Onu tə'min için fəqət böylə  
Rəqsə məcbur olur bin işvə ilə.  
Baba dursun, şu gördüyü «həzərat!..»  
O qızın sayəsində buldu həyat.  
Şübhəsiz, rəğbət olmasaydı ona,  
Kimsə gəlməzdidi böylə bir salona».

... Çəkilib getdi həp misafirlər,  
Qaldı kin püskürən beş-altı nəfər.  
Bunlar, işsiz qalan mühacirlər,  
Etmək istərlər əski yurda səfər.  
Biraqlarımı?... Kim bilir, nə olur!?  
Burda qalmaq da xeyli qorquludur.  
Yaşamaq güc... çalışmaq istərsin,  
İş bulunmaz, bulunsa... pək çirkin,  
Pək ağır iş verirlər, ən kötüsü:  
İşçilər bağlıyor səninlə küsü,  
Kimi təhqir edib dodaq bütəcək,  
Kimi binbir alayla göz süzəcək...  
Sanki iş varmı, olsa şad oluruz,

Qara ətmək yeyib səfa buluruz.  
Ah, bir az sönsə inqilab alevi!..  
Hər kəsin kəndi yurdu, kəndi evi...  
Orda insan açıdan ölsə belə  
Yenə xoşdur... Fəqət şu eldən-elə  
Qoşmanın sanki varmı mənası?  
Adamın hər gün ağlıyor anası.  
Ah, əvət ən böyük bəla, bilsən,  
Para yoq, köçmək istəsən belə sən;  
Hədər olmazmı çəkdiyin zəhmət?  
Yaqalandınsa iştə son dəhşət!..  
Deyəcəklər bu köhnə bir canavar,  
Əski milyonçu... ölü! Gəbər! Nə çıqar!?

Sardı ətrafi bir vərəmli sükut,  
Baqışıb durdular bütün məbhut.  
Şu sükut arqasınca iç odadan  
İncə bir səs duyuldu, qopdu fəğan!..  
Nazlı rəqqasə inliyordu... əvət,  
Qraf etmişdi ansızın rehlət!

## NİL YAVRUSU

Yığın-yığın aqışan avtolar, tramvaylar  
Çiçəkli, süslü, təravətli bir cihana qoşar.  
Bu ölkənin yazı şən bir mayıs qadar dilbər,  
Səfali mənzərələr ruha busələr sərpər.  
Göz işlədikcə gülümşər yeşil xiyabanlar,  
Yeşildi pəncərə, balkon... yeşildi meydanlar.  
Çiçəklərin arasından yürüdü afətlər,  
Uçardı qəhqəhələrdən qopan səadətlər.  
Görülməmiş bu «çiçək sərgisi»ndə ən rə'na  
Gözəllər iştə gülümşərdi hər yeşil fidana.  
Fəqət bir afəti izlər dururdu həp gözlər,  
O gün həmən ona aiddi söylənən sözlər.

Adı Şəmsa, füsunu bir xılqət,  
Saçar ətrafa həp qürur, əzəmət...  
O baqışlarda bir qıvılçım var,  
Hanki bir qəlbə eks edərsə yaqar.  
Şərqiñ əsmərcə bir bədiəsidir,  
Yeni Mısrın öc izləyən səsidir.  
Yedi yıldır ki, Nili tərk edərək,  
Qərbə uçmuş o nazənin kələbək.  
Başda hürriyət aşqı, sevdası  
Daşıyan bir ədib imiş babası.  
Məhbəs olmuş gözündə həp yurdu;  
«Haq»! — dilərkən... bir ingiliz lordu  
Sürgün etmiş ölümlü bir adaya.  
Bu xəbərdən sönüb bitən Şəmsa  
Köçərək əmcəsiylə bir yerdə,  
Yaşıyor böylə qurbət ellərdə...  
Isınıb şən mühitə getdikcə,  
Hüsnü ətrafi sərəxəş etdikcə  
Onda həp parlar ehtişamü qürur,  
Yüzü lakin nədənsə az gülüyör.  
Düşünür... iştə, daima dalğın,  
Çırpinan ruhu nəş'əsiz, çılgın,  
Daima kinli bir pəyam arıyor,  
Anaraq Mısrı intiqam arıyor.

... Sənuyorkən Günəşin son işığı...  
Sardı bir rəngü ziya ortalığı.  
Keçdiyin yollara baqsan hər yer  
Dürlü ahəngi-bədaye'lə gülər.  
Soqlub şevq ilə erkək qadına,  
Hər səfahət yapılır zevq adına.  
Süslü kaşanələrin aləmi var,  
Hər gönül bir yeni əyləncə arar.  
Su tuhaf mənzərələrdən Azər  
Çoq da zevq almadi!... Yalnız dilbər,  
Canlı bir levhəyə məftun olaraq,

Doğu gönlündə bir atəşli məraq.  
Baqdı Şəmsa keçiyor məsti-qürur,  
Şimdi gündüzkünə hiç bənzəməyin.  
Pəmbə köksündəki tüldən duvağı,  
Öpüyör bir krizantem dodağı.  
Görsə hər kim onu Mısırın məşhur  
Bir füsunkarını<sup>1</sup> görmüş sanıyor.  
O şətarətli, gülümsər yüzdə,  
Al dodaqlarda, o qumral gözdə  
Öylə bir incə təravət vardı  
Ki, bütün gözləri əfsunlardı.  
Baqaraq naz ilə həp sağ-soluna,  
Girdi pək dalğalı, şən bir salona.  
İki-üç xurmacıqaz bir köşədən  
İşvəkar afəti cəzb etdi həmən.  
Sardı ətrafinı bir qaç tələbə,  
Həpsi bənzərdi yüzündən ərəbə,  
Həpsinin umduğu bir tatlı xəyal:  
Qurtuluş eşqi, geniş istiqlal.

... Keçdi azçıq... sırtan bir mə'mur,  
İngiliz lorduna bənzər, məğrur,  
Əzəmət taslağı, bir tip geldi,  
Onu Şəmsa süzüyorkən, bildi.  
Göstərib, baq! — dedi yoldaşlarına,  
Gəlsə hər təhlikə Mısırın başına,  
Şu bakır çöhrəli insan yapıyor,  
Vətənin ən qara cəlladı odur.  
Görünür, «sərgi»yi seyr etmək için  
Qərbə keçmişdir o qurnaz xain.  
Dəyişib cümləsinin bət-bənizi,  
Sardı hər çöhrəyi bir nifrət izi.  
Biri qalqıb dedi: — Artıq gedəlim.  
Güldü Şəmsa, dedi: — Yoq, rəqs edəlim,

---

<sup>1</sup> Kleopatra.

Güləlim, əylənəlim bir saət...  
Etdi hər kəs buna az-çoq heyrət.  
Rəqsı əvvəldən o hiç sevməz ikən  
Bu şətarət ona gəlmış nerədən?!  
Gözlərindən süzülən işvə, əda  
Lordu cəzb etdi həmən bir anda.  
Yanaşib rəqsə edərkən də 'vət,  
Onu rədd etmədi Şəmsa... Fürsət!  
Qoşdular rəqsə bərabər, məmnun...  
Gənc ərəblər şaşırıb qaldı zəbun.  
Həp yürəkdən qızı kin bəslədilər,  
«İştə sapqın və şərəfsiz!» — dedilər.

... Nəş'ə çılğınlığı lordun gözünü  
Yapdı bir falçı daşı.  
Mey qızıllatdı bakırdan yüzünü,  
Sallanıb durdu başı.  
Süzərək qız onu, qəlbindəki öc atəşini  
Yeniyor qəhvə ilə,  
Lorda tez-tez sunaraq badə bıraqmaz peşini  
Yeni bir şivə ilə.

... Sallanıb durdu hərif əsnəyərək:  
Yetişir — söylədi — gəl!  
Süslü, şahanə odam var, gerçək,  
Gedəlim, baq, nə güzəl!..  
Onu rədd etmədi Şəmsa, getdi  
Bir misafir kibi şən.  
İngiliz zevqini təbrik etdi  
Yolda hər qarşı gələn.

... Yarın erkən Günəşin tatlı, qızıl busələri  
Azərin ruhuna gül sərpərkən,  
Geyinib çıqdı bir az dinləyə bakır səhəri,  
Bir xəbər duydu həmən:  
Qomşular bir yeni şey görmək için toplaşaraq,

Sardı hər çöhrəyi getdikcə  
məraq.  
Görünüb qarşıda bir dəstə polis, ən arada  
Keçdi Şərq afəti əsmər Şəmsa.  
«İştə, qatil şu gözəl qız!...» — deyə erkək və qadın  
Süzdülər həp onu şasqın-şasqın.  
İki qurşunla bitirmiş gecə azğın lordu,  
Bəlkı azçıq nəfəs alsın yurdu.  
Bəlkı azçıq nəfəs alsın əzilən insanlar,  
Aqmasın Nilə günahsız qanlar.  
Dünkü yoldaşları nifrətlə atarkən salonu,  
Şimdi izlərdi onu.  
Bir ilahəydi o, hürriyyəti təmsil edərək,  
Görmək istərdi dikənlilikdə  
çiçək...

Berlin

## TISBAĞANIN ZEVQİ

«H»

Avropanın yeşil bir yaylasında  
Konsert için böyük hazırlıq vardı.  
Seyrə gələn bütün erkək, qadında  
Pək yeni bir şeyə məraq uçardı.  
Orkestro çaldı, pərdə açıldı,  
Məraqlı gözlərdən heyrət saçıldı.

Səhnə boşdu, yalnız ən orta yerdə  
Yuvarlaqca, boz bir ləkə göründü.  
Dəyişdi musiqi həp pərdə-pərdə,  
Getdikcə incələn bir şe'rə döndü.  
Bağanın qafası çıqıb qılıfdan,  
O tatlı ahəngi dinlərdi heyran.  
Zürafə boynuna bənzərdi boynu,

Məğrur, ədalı bir duruşu vardı.  
Musiqidən sərxoş olurkən... onu  
Kim seyr edərsə bir sevinc duyardı.  
Birdən çalğı susdu, ahəng pozuldu,  
İncə heyvancıgaz görünməz oldu.

... Ağsaçlı bir professor, parisli bir lisancı  
Azərin yanında gülümsüyordu.  
O duymuşdu: Bu mühitə Azər bir az yabancı...  
«Gördünmə? Levhə pək gözəl!» diyordu.  
«Tisbağalar belə bizdə musiqidən zevq alır.  
Sizdə nasıl, bu sinaqlar varmıdır?»  
Azər gülüb «Xayır!» dedi: «Bizdə deyil tisbağa,  
İnsan belə görməz bu zevqi əsla!  
Şərqi bir çoq ölkəsini bən gəzib də dolaşdım,  
Çoq ellərə yanaşdım.  
Orda insan sürüləri yiğin-yığın məhv olur,  
Ətməyini güc bulur.  
Çoluq-çocuq ac-yalavac paçavraya bürünür,  
Çöplüklərdə sürünür.  
Aşçıların atdıqları gəmikləri qırarlar,  
Bir az ilik ararlar.

O məhsullu Şərqi halı pək səfil...  
Öylə yoqsul var ki, ot yeyib yaşar.  
Fəqət burda yalnız insanlar deyil,  
Tisbağalar belə eşqindən coşar.  
Çoq düşündüm bunu dəmindən bəri,  
Hər zevqi bir acı bəslər, düşünsən!  
İştə Qərbin azğın səadətləri  
Alır qida Şərqi fəlakətindən.»

## ŞƏRQƏ DOĞRU

«Ə»

Qərbi sarmışdı dumanlar, sislər...  
Acılar duydu içindən Azər.  
Özləyib Şərqi, həmən çıqdı yola,  
Bəlkə bir düşkünə yardımçı ola.  
Bəlkə Şərqiñ o sıcaq qoynunda  
Üşüyən gönlünü azçıq avuta.  
Yoqdu yollarda tamaşaya məraq.  
Tarlalar ölgün, ağaclar çiplaq...  
Qəsvətindən uyuyan yolçulara  
Ninni söylərdi uğultuyla bora.  
Bir səhər Azər uyurkən, şaqraq  
Bir səda sazla həmavaz olaraq,  
Onu qaldırıdı yataqdan erkən,  
Bəlli... varmışdı o gün Şərqə tren.

### Eşidilən türkü

«H»

Vəfalı yar ikən, bir düşman kibi  
Qiydı bana heyran olduğum gözəl.  
Saldı gözdən, yillarca Sən'an kibi  
Qapısında çoban olduğum gözəl.

Dedim «Öldür bəni»! sallanıb keçdi,  
Süzgün baqışları qəlbimi deşdi,  
Bir kələbək kibi qanımı içdi  
Dərdindən pərişan olduğum gözəl.

Ah, nə çıqılmaz yol imiş bu sevda,  
Tə'n etdi hər görən, güldü hər gəda,  
Xasta bir quş ikən bəni yuvamda  
Dustaq etdi qurban olduğum gözəl.

«Ə»

Türkü susmuşdu, gülümsərdi Günəş,  
Hər gönül aldı Günəşdən atəş.  
Ta uzaqdan çökən atəşkədələr,  
Coşğun elmas dəniz inlər və gülər,  
Düşünən Azərə eylərdi səlam,  
Kəndisindən umaraq bir ilham.

Yeni varmışdı o, «Altın şəhir»ə,  
Yanaşıb durdu bir ölgün çöhrə.  
«Yardım et! — söylədi — azçıq para ver,  
Yeyəcəksiz, geyəcəksiz bəklər  
Yedi baş ailə qulbəmdə bəni,  
Ölüdür həpsi, fəqət yoq kəfəni».

Onu Azər süzüyorkən tanıdı,  
Bir zaman hökmi-rəvan sultan idi.  
Xeyli zəngindi şu miskin cahil,  
Əski milyonçu ikən, şimdi səfil...  
Öncə bənzərdi o bir torba ətə,  
Şimdi bənzər diri bir iskeletə.

Əl açıb söylədi təkrar edərək:  
«Görüyorsun ki, acım, eylə kömək».  
Dedi Azər: — Bu dilənmək nə imiş,  
Çalış, uğraş, bularaq sən də bir iş.  
Yoq deyil işçiyə ətmək parası...  
Hərifin döndü bu sözdən qafası,  
Dedi: — Hiç gəlməz əlimdən qara iş...

A z ə r

Ya!? Bu adət kötü... həm pək müdhiş!..

Səndə baş var ya!

O

(qafasına işarətlə)

Şaşırdınmı, bu nə?

A z ə r

Zahirindən nə çıqar, baq içinə,  
Varmı elmin?

O

Xayırlı..

A z ə r

Artıq yetişir,  
Sana ölmək yaşamaqdən eyidir.  
Çünki baş yoq, çalışan əllər yoq.  
Ölüsün... Get, didinib söyləmə çoq.

O

Sus, yetər, sus! — nə diyorsun bə, sənin  
Allahın yoqmu? Bu həzyan nə içín?

A z ə r

Allahın burda, əzizim, işi nə!?  
O sürülmüş ki, vətən xaricinə...

O

Ya bu çanlar, bu əzanlar nə demək?

A z ə r

Yas tutar keçmişə həp inləyərək.

O

Sən də sapmış kibisin, bəsbəlli...  
Sarsılıb getdimi dinin təməli!?

A z ə r

Gündə bir rəngə girirkən dünya,  
Hanki şeydir ki, dəyişməz əcəba?  
İnqilab!.. İstə dəyişdin belə sən,  
Tilki oldun, qoca bir aslan ikən.  
Sana bənzər bilirim binlərcə.  
Güclü, sərsəm buğa həp oldu cücə.

O

Sən ki, bir əqrəb imişsin gerçək,  
Bu zəhərlər, bu dikənlər nə demək!?  
Sərvətim əldə bulunsayıdı, saqın,  
Bana gülməzdi bu gün hər sapqın.

A z ə r

Öyünbər durma, o sərvət əsla  
Sana aid deyil, azğın, budala!  
Ot satan, pambıq atan, halva qapan  
Hər gələn bəhs ediyor milyondan.  
Əcəba, sən onu nerdən aldın,  
Şübhəsiz, başqalarından çaldın.  
O sənin kəndi qazancınsa, niçin  
Şimdi qur-qur ötər acliqdan için?

Get qazan, şimdi də iş var, para var,  
Çalışır şimdi də başlar, qollar.  
Həp əməkdən çıqıyorkən ətmək,  
Böylə arsızca dilənmək nə demək?

Bir də, yükləndiyiniz altınlar  
Hanki bir xeyr işə olmuşdu mədar?!  
Kiminiz oldu xurafata ənis,  
Kiminiz yoqsula cəllad, iblis...  
Sizi cəlb etdi sokak töhfələri,  
Varınız süslədi aşuftələri.  
Uyuturkən sizi qəflət və qürur  
Qopdu tufan, əzilib hər məğrur,  
Paralar getdi, cəhalət qaldı.  
Eviniz ətməyə həsrət qaldı.  
İştə, evladınız abdal, sərxoş,  
Həpsi cahil, bəcəriksiz, başı boş.  
Acırım bən sizə, lakin, eyi bil,  
Mərhəmet çoq da gözəl töhfə deyil.  
Bu səfalət batağındanancaq,  
Sizi qurtarsa ölüm qurtaracaq.

## KOR NEYZƏN

Azər yeşil ormanlardan qulbəsinə dönerkən,  
Aqşam qəribliyi saçan üfüqləri dinlədi.  
Zümrüd dağlar üstündəki al şəfəqlər sönərkən,  
Qomşu bağçalarda həzin bir ney səsi inlədi.  
Bu səs yorğun Azərdə pək acı bir iz biraqdı.  
Əsasına dayanaraq adım-adım yürüdü.  
Suya gedən köy qızları ona heyrətlə baqdı,  
Çoq sürmədi, göy yüzünü bir əsmərlik büründü.  
Göz qırparaq gülümsədi ona Zöhrə yıldızı,  
Sanki o da dinliyordu bu sinirli fəryadı.  
Bu sıradə yavaş-yavaş susdu neydəki sızı,

Coşgun, yaralı bir səslə yanık türkü başladı.

### T ü r k ü

Gözəlsin, eşin yoq bizim ellərdə,  
Dilbərsin, dolaşır adın dillərdə.  
İncəsin, yetişmiş incə bellərdə  
Əsla sana bənzər çiçək görmədim,  
Sənin kibi şən bir mələk görmədim.

Şəhla gözlərində səadət gülər,  
Sənki hər afətdən pərəstiş dilər.  
Sənin Məcnunların Leylayı neylər?  
Sənsiz cənnət xərabəzarə bənzər,  
Sənsiz gönül ıssız məzarə bənzər.

Azər həmən qarşidakı bir bağçaya yanaşdı,  
Girmək için izn istədi, bir səs duydu «gəl!» deyə.  
Girdi, gözü çardaq altında bir kora sataşdı,  
Xoş-beş etdi, gördü bənzər o pək arif kimsəyə.  
— Nerəlisin?

— İranlıyım.

— Adın nədir?

— Qəhrəman.

— Ney çalan, türkü söyləyən kimdi?

— Bənim, əmriniz?

— Eşitdim də məraq etdim, olurmu bir də çalsan?  
— «Olur» deyə, aldı neyi, dərdli idi, şübhəsiz.  
Çaldı, çaldı, inlədikcə, dağı-daşı inlətdi,  
Köyə dönən quzuları belə yoldan eylədi.  
Acı bir hal keçirərək birdən neyi tərk etdi,  
Keçmişini anar kibi həzin-həzin söylədi:

Yad ellərə düşdüm, gəlib-gedən yoq,  
Yanarım, sızlarım, ilac edən yoq,  
Uğrunda bitdiyim nazik bədən yoq.  
Dərd aldı sağımı, ölüm solumu,

Namərd Araz kəsdi bənim yolumu.

Bilmədim, vuruldum yosma bir qızı,  
Əridim yürəkdən qan sıza-sıza,  
Söyləsəm dərdimi Aya, yıldıza,  
Yıldızlar gülümsər, Ay aqıb gedər,  
Dinləməz halımı, yan baqıb gedər.

Urmi bir şəhərdir, ətrafi gülzar,  
Gül bağları var ki, gəzənlər azar,  
Zərdüstün günəşi orda az qızar.  
Çoq zaman mayısdan seçilməz yazı;  
Xoşdur o toprağın hər sözü, sazı.

O gül diyarında şən bir bülbülə  
Uyub qondum bən də qönçə bir gülə.  
Xain bir avcının namərd əlilə  
Ömrümün baharı xəzana döndü,  
Dünya gözlərimdə zindana döndü.

Bu sırada yaşılı bir bağçıvan üzüm gətirdi,  
Zavallı kor dərin bir ah çəkib sözü bitirdi.  
Mane olmaq istəmədi onu görən ixtiyar,  
Yenə getdi «bağışlayın» dedi, «bir az işim var».  
O gedərkən acı-acı gülümsədi Qəhrəman,  
Anlatdı ki, bənim dayımdır şu yaşılı bağçıvan.  
İstəmədi əl açayım hər vicdansız səfilə,  
Alıb gətirdi İrandan bəni bu qurbət elə.  
Vardım Aras kənarına... həm dirildim, həm oldum,  
Çılğınca bir çocuq kibi həm ağladım, həm güldüm.  
Sevgilim də, cəlladım da cünki İranda qaldı...  
Hiç aldırmaq istəmədim, yenə bəni dərd aldı.  
Azər dedi: — Gönül ister həmdərd ola səninlə...  
Zavallı ah çəkib dedi: — Məraq etdinsə, dinlə!

Urmi civarında Əfşar elindən

Anasız-babasız bir gənc idim bən.  
On yıl əvvəl katib oldum bir xana,  
Hökmü rəvan idi onun hər yana.  
Hər kəscə bəllidir Bəbir xan adı,  
Baş əydirməmiş bir insan qoymadı.  
O pək möğrur idi, xeyli qurnazdı,  
Bə'zən hökuməti belə saymazdı.  
Həşməti, sərvəti, şanı, şevkəti  
Olmuşdu hər yerdə dillər ziynəti.  
Evlad deyə Mələksima adında  
Tək bir qızı vardi: lətif, xoş əda...  
Gözəllər gözəli, sevda günüəsi,  
O diyarda bəlkə bulunmaz eşi.  
Hər cilvəsi dilbər, incə hər hali,  
Onu təsvir için şair olmalı.  
Bütün əşraf ikən onun vurğunu,  
Bəbir xan kimsəyə vermədi onu.  
On səkiz baharlıq o qönçə güldən  
Hər səhər göz busəsi alırdım bən.  
Pək çevik bir avcı idim... Çoq zaman  
Kəndisindən ayırmazdı Bəbir xan.  
Bir gün yenə ava hazırlanırkən,  
Qız «Sən getmə!» deyə söz aldı bəndən.  
Getmədim, dinlədim çılgın gönlümü,  
Gözə aldmışdım o gün ölümü.  
Avcılar atlanıb yola düşdülər,  
Artıq durub düşünməyi kim dinlər?  
Mələksima güllü bağa savuşdu,  
Gönül çırpinaraq peşincə qosdu.  
Ətrafinı sardı gül fidanları,  
Saqladı bəndən o nazlı şikarı.  
Aradım, aradım, epey yoruldum,  
Püskülli söyüdün<sup>1</sup> altında buldum.  
Yüz-yüzə gəlinçə, dəyişdi hali,  
Bağışından bəlli idi xəyalı.

---

<sup>1</sup> Məcnun sögüt.

Ehtiras alevi gözünü sardı,  
Pəmbə yüzü bir gül kibi qızardı.  
«Nə söyləyim!?» deyə bən düşünürkən,  
İncə qəhqəhələr qopardı birdən.  
Coşdu erkəkliyim, yaqlaşdım ona,  
Sarıldım sarmaşıq kibi boynuna.  
Sanki bir gövərçin döndü qartala,  
Ürküb çəkilərək dedi: «Eşq ola!  
Şaşırdınmı, nədir, eşmiyim sana!?»  
Bu sözdən içimdə qopdu firtına.  
Ümidimi kəsib dönmək istədim,  
Çünki yoqsul idim, «haqlısın» dedim,  
Uzaqlaşdım... Yenə nədənsə güldü,  
Güldü, şəhla gözü yenə süzüldü.  
Qollarını açdı «Getmə, gəl!» dedi.  
Yaqlaşış sevindim, qaçmaq istədi.  
Yaqalayım derkən qaçıb yoq oldu,  
Baqdım bu nazlanış bir az çoq oldu.  
Çinarlıqda yalnız başıma gəzdim,  
Bu halda incə bir inilti sezdim.  
Həmən qoşdum, sağa-sola saparkən,  
Baqdım ki, səs gəlir mənəkşəlikdən.  
Varib gördüm ki, ah, o şe'ri-mənsur  
Çiçəklər qoynunda çırpınib durur.  
Köksünü göstərib, dedi: «Dəmincik,  
Zəhərlədi bəni səmli bir böcək.»  
İpəkli, tül kömləyini yırtaraq  
İncə bir iz buldum qırmızımlraq.  
Təlaş etdim, həmən qızarmış yeri  
Əmib sordum, bəlkə füsunkar pəri  
Acıdan qurtulur, derkən... Bayıldı,  
Təkrar əmib sordum, bir az ayıldı.  
Sorduqca köksündə gullər açıldı,  
Gözlərindən həyat nuru saçıldı.  
Duydum ki, qız bəni çoqdan sevərmiş,  
Yalnız babasından həzər edərmiş.

Əllərim əlində gəlirkən dizə,  
Jalədən mey sundu çicəklər bizə.  
O gül qönçəsini qopardığım gün  
Bülbüllər şakaraq yapdilar dügüñ.  
Aqşam oldu, boz bulutlar  
Döndü vulkanlı dağlara...  
Qara geydi yeşil otlar,  
Sanki yas çökdü bağlara.  
Göy kişnədi, çäqan şimsək  
Hər kəsi qorquya saldı.  
Avcılar avdan dönərək  
Bəbir xanla keyfə daldı.  
Məgərsə bir bayquş bizi  
Görüb xəbər vermiş ona.  
Artıq sönüb sevinc izi,  
Qopdu acı bir firtına.  
Məclis dağıldığı anda  
Sərxoş Bəbir ayılmışdı,  
Bunu duyan qız bir yanda  
Qorqusundan bayılmışdı.  
«Ah, bu rəzillik nə demək,  
O qız sana eşmi!?!» dedi;  
Həmən bəni həbs edərək  
İntiqam almaq istədi.  
Gecə keçdi... Xidmətçilər  
Qollarımı bağladılar,  
Gözlərimə mil çəkdilər,  
Ürəgimi dağladılar.  
O gündən bəridir cihan  
Gözümdə bir məhbəs oldu.  
Bais ancaq quduz qaplan,  
O vicdansız nakəs oldu.  
Ah, nolurdu zülm aşiqi  
Cəllad hakimlər olmasa,  
Kor insanlar hər fasiqi  
Kəndinə rəhbər bulmasa...»

Bədbəxt adam hönkür-höñkür  
Çocuq kibi ağlıyordu;  
Azər dedi: «Pək gülündür,  
Şu ağlamaq Şərqi yordu.»

## YAŞAMAQ VƏ YAŞATMAQ

Yorğun Azər hənuz yeni qulbəsinə varmışdı,  
Arqadaşlar, vətəndaşlar çevrəsini sarmışdı.  
İxtiyarlar birər donuq heykəl kibi baqardı,  
Gəncliyin elmas gözləri şimşek kibi çaqardı.  
Hər yüzdə pək məraqlı bir hal vardı,  
Hər kəs Avropadan xəbər sorardı.  
Azər gülümsəyib dedi: — Bən gördüküm insanlar  
Bir-birindən ayrı deyil, həpsi bir şey sayıqlar.  
Həpsi bir yuvanın quşu, həpsi bir bağ meyvəsi,  
Bir saz çalar hər ölkənin, hər dilbərin şivəsi.  
Hər kəs bir avçıdır ki, av düşgünü,  
Qayəancaq xoş keçirmək üç günü.  
Şərq elləri irişilməz «xəyal» için yaşarkən,  
Qərb aləmi az da olsa «həqiqət»dən xoşlanır.  
Şərqiñ söñük duyğusunu afyon ruhu oqsarkən  
Onlar yeni bir silah kəşfini səadət sanır.  
Şərq uğraşır yalnız «ölməyim» deyə,  
Qərb elləri maildir öldürməyə.  
Ya o, ya bu qosar durur həp bir dilək peşincə,  
Məqsədancaq yarını yoq, bir həyatı xoş bulmaq.  
Şərqə görə o diyarda azad ikən düşüncə,  
Yazılıq!.. Yenə mümkün deyil didişmədən qurtulmaq.  
Artdıqca bilgilər artar ehtiras,  
Hiç fərqi yoq, əski hamam, əski tas...

B i r i x t i y a r

Ofl.. «Yaşamaq, yaşatmamaq» duygusu  
Günü-gündən vicdanları gürlətir.  
İnsanların bəncə ən uğurlusу  
«Yaşatmaq» zevqini duyan kimsədir.  
Hiç bir şərəf verməz xudkamlıq sana,  
Yüksəlmək istərsən — acı düşmana.

### B i r g ə n c

Bu yüksəliş, xayır!.. Səfil topraqda  
Hənuz bir kimsəyə nəsib olmadı.  
Bu yolun yolcusu qalib tuzaqda,  
Sızlayan qəlbinə ilac bulmadı.  
Əzmək istəməyən bir gün əzildi,  
«Sevgi» izləyənlər dara çəkildi.

Cihan bir bataqlıq... insan adında  
Bir yiğin möhtəris böcəklə dolmuş.  
Bir-birini yeyib yaşarlar onda,  
Hər kim gücsüz olmuş, həmən boğulmuş.  
Hər şey yalan, güclü olmağa çalış!  
Əzilməyə deyil, əzməyə alış!

### A z ə r

Hey, qoca dünya, hey! Səndə nələr var!?  
Hər gələn səni bir başqa şey sanır.  
Kimi bir bataqlıq deyə xor baqar,  
Kimi, ifritədir deyə aldanır.  
Kimi zindan deyə qızarkən sana,  
Üstün dar gəlincə keçər altına.  
(İxtiyarla gəncə)

Xayır, dünya şən bir gülzara bənzər,  
Onda cift ayaqlı «marallar» gəzər.  
O nəş'ələr dolu geniş gülşəndə

İstədiyin çiçək də var, dikən də.  
Uslu əllər çiçək dərir, gül toplar,  
Təmbəlləri çalı, dikən tirmalar.  
Diyorlar, insan yonulmuş maymundur,  
Bu söz həqiqətə pək az uyğundur.  
Şimdi də «maymunlar» gərçi az deyil,  
Hər halda bir hacileylək qaz deyil.  
İnsan yonulmuş bir heyvan olsa da,  
Endirilməz hiçə ondakı zəka.  
O yalnız düşünməz, düşündürür də,  
Kəşf edər gündə bir qaranlıq pərdə.  
Hər gün beynində bir yıldırım çəqar,  
Dilərsə bir anda bir cihan yıqar.  
İnsan pək tuhafdır, o hər şey yapar,  
Onda yaşamaq da, yaşatmaq da var.  
«Yaşatmam, yaşarım» deyən səfillər  
Qan içən vəhşilər yolunu izlər.  
Sən nə mələksin, nə də bir qaplansın:  
Nə gülsün, nə dikən... yalnız insansın.  
Çalış, parla, yüksəl! Unutmaancaq,  
Yaşamaq bir haqsa, yaşatmaq da haq!..

## YURDSUZ ÇOCUQLAR

«Ə»

Qişın aqşamıdı... Bütün daş, topraq  
Savrulan qarla donanmışdı yenə.  
Hər tərəfdən qadın-erkək qoşaraq,  
Varmaq istərdi sığaq evlərinə.  
Yol kənarında böyük, zift əritən  
Qazan altında küçük yurtsuzlar  
Yaqmış atəş... ısinirkən birdən  
İncə bir ruzgar inildər, sizlər.

Fəqət onlar bu soğuqdan, qardan  
Bixəbərmiş kibi əyləncə yapar.  
Söylənən sözləri həp saçma-sapan,  
Saya gəlməz yaramazlıqları var.

Birinin ıslataraq boynunu qar,  
Pək sinirləndi həmən küfr edərək:  
«Nə tuhof, sanki qarın nəşteri var,  
Ağ bir əqrəbmi bu, ya buzlu sinək?!»

Biri «Sus!» derdi: «Əzizim, bunu sən  
Get də, zənginlərə sor! Gör nə diyor?  
İştə baq, qarşıda bir pəncərədən  
Bizi bir incə qadın seyr ediyor.

Onca bunlar, bu amansız qarlar  
Rəqs edən bir kələbəkdən də gözəl...  
Səni kəskin boralar qırbaclar,  
Ninni söylər ona pürse'ri-əməl.»

Biri ıslaq, qara ətmək yeyərək  
Qomşudan çaldığı bir alma ilə,  
Sonra azciq sıritib əsnəyərək,  
Dedi: «Yoldaş, bana baq, bir söylə,  
Əcəba varlı çocuqlar nə yiyor?»  
Biri oynatdı həmən qaş-gözünü,  
Dedi: «Hər şey... Onu yalnız bana sor!  
Onların bən bilirim iç yüzünü...»

(Kəndinə məxsus məsxərə bir əda ilə,  
komikcə bir ahəng ilə təqlid edər)  
Ç o c u q

Annə! Bir şey yemək istər gönlüm.

### A n a s ı

Nə dilərsən bulunur, al ye, gülüm!  
Bəy baban şimdicə almış xavyar,  
Tazə yağ var, yeni gəlmış bal var.

### Ç o c u q

Başqa şey yoqmu?

### A n a s ı

Tavuk var, gerçək,  
Şimdi xidmətçi qızartıb verəcək.

### Ç o c u q

Bıqdım artıq, yenə hər günkü yemək,  
Şübhəsiz, mə'dəmi bərbad edəcək.

### A n a s ı

Şokolat vardır.

### Ç o c u q

O qalsın da sana,  
Marmelat yoqmu?

### A n a s ı

Xayır...  
Ç o c u q

İştə fəna,  
Portağal olsa batırsam şəkərə,

Var ümidim bir az iştah gətirə.

### A n a s 1

Söylərim şimdi alırlar, lakin  
Yaramaz bəlkə o, boş mə'də için...

Arqadaşlar soqlub bir-birinə,  
Güldülər məsxərənin sözlərinə.  
Bunu Azər də — yaqından gülərək —  
Dinləyib derdi: «Əvət, pək gerçək,  
Nazü nemətdə yaşarkən onlar,  
Qara ətmək belə bulmaz bunlar.  
Gecələr... böylə qar altında yatar,  
Yenə sağlam və dəmir canları var.<sup>1</sup>

Kim bilir, bəlkə bütün insanlar  
Örnək alsayıdı da heyvanlardan,  
Daha sağlam, daha gürbüzcə yaşar,  
Bəlkə ummazdı həkimdən dərman.»

Uzun bıyıqları sarqıq, qalınca bir gevədə  
İçib-içib də sapılmışdı bir yaqın evdə.  
Səndələr, söylənirdi əsnəyərək,  
Köhnə candarmalardan olsa gərək.

Bir çocuq yaqlaşışb beş-altı adım  
Dedi: «Yoldaş! Acız, bir az yardım!..»

### S e r x o §

(*Qızğın və çılgın*)

Nasıl, nasıl? Sana yoldaşmıyım bən, ah, azığın!

---

<sup>1</sup> Canları - yaxud - tənləri

Köpək yumurcağa baq!.. Öl, gəbər də, gəlmə yaqın.  
Çəkil də görməyim artıq, çəkil, rəzil, alçaq!  
Bənimlə yoldaş imiş hər domuz, cəsarətə baq!?

Bu halı seyrə dalıb bilmədən gülümsəyərək,  
Yürüdü qarşıda şıq bir madam, yanında köpək.  
Şən, ufaq bir köpəkdi pək oynaq,  
Bir ağızlıq davardı ağızında.

Dedi qurnaz çocuq: — «Xanım! Bana baq,  
Vəhşilikdən bir iz ki, yoq onda,  
O ki, qapmaz, verin, ağızlığı bən

*(sərxoşu göstərir)*

Taqayım bir şu zəvzəyən hərifə,  
Xalqı ta qapmasın səbəb yoq ikən,  
Buna pək uyğun öylə bir töhfə...»

Gülüşdülər də küçük sərsərilər əylənərək,  
«Əvət, əvət — dedilər — pək dikənlidir şu köpək».  
Buna Azər də güldü qəlbində,  
Dedi: Pək haqlısın, əvət bən də  
Tanırıım öylə azğın insanlar  
Ki, ağızlıq vurulmadıqca qapar.  
Bə'zi dostlar da var ki, yüzləri şən,  
İçi lakin daşır zəhərli dikən.  
Qəlbi kin püşkürüb də yüzdə gülən  
Daha qorqunc olur köpəklərdən.

## BAYRAMDI

Bayramdı... Günəş incə bulutlar arasından  
Ətrafa saçılış və, gülümsərdi təbiət.  
Pürnəş'ə baharın əriyən busəsi hər an

Səhralara, ormanlara sərpərdi təravət.

Hər göz yeni bir sevgi arardı,  
Hər yüzdə sevinc izləri vardı.

Çoq yerdə qurulmuşdu səfa məclisi, yalnız  
Yoqsulları bir yas kibi xoş gün də sıqardı.  
Qış xırpalamış, onları əzmişdi amansız...  
Hər qəsvəti yalnız bir ümid eşqi yaqardı:

Bir gün gələcək yaz olacaqdır,  
Hər kəs bir az ətmək bulacaqdır.

Bayramdı... böyük bir evi sarmışdı şətarət,  
Həp dalgalanır qəhqəhələr, zümrüdməciklər.  
Sevdalı bağışlarda gülümsərdi zərafət,  
Oqşardı gözəllikləri süslər və ipəklər.

Əllərdə qədəhlər öpüşürkən,  
Bir incə kaman sizlədi birdən...

... Bu dəmdə Azərə yaqlaşdı nazlı bir xilqət,  
Çiçəkli dağda yetişmiş o pəmbə güldə fəqət.

İz bıraqmış gülər on altı bahar.

Keçən mayıs onu Azər tanırdı bir köydən,  
O bikri-ismətə adət bələsi pək erkən

Məhrəm olmuşdu pudralalar, boyalar.

Şu yapma süsləri Azər görünçə süzdü bir az,  
Gülümsüyör kibi heyrətlə baqdı... pək qurnaz,

İncə bir şeydi qız, həmən duydu.

Sevimli çöhrəsi azçıq qızardı, söylədi: «Baq,  
Gəlincə şəhrə dəyişdim, deyilmə! İştə məraq!

Gönül az-çoq nə görsə həp uydu».

«Xayır, xayır... - dedi Azər: — şu pudralar, boyalar  
Deyil gözəllər için... kim sürərsə illəti var,

Sarı yüzlərdə pəmbəlik yaratır.

Əvət, o, çirkin için bəlkə bir təsəlli olur,  
Sürünçə yaşılı qadın bəlkə azca nəş'ə bulur,

Buna aldanma sən, inanma, xayır!

Hiç unutmam, səhərdi, pək erkən  
Köydə çıqdım da bağça seyrinə bən.  
Qopdu tufan, uçuşdu toz-topraq,  
Soldu bir anda hər yeşil yapraq.  
Tozda gördükcə qönçə gülləri bən  
Nə təəssüflər eylədim, bilsən!  
Şimdi birdən görünçə böylə səni,  
Anaraq dünkü gül hekayəsini,  
Acılar duymaq üzrəyim yenidən,  
Əcəba, anladınmı Azəri sən!?

Hər tərəfdən süzülən gözləri sarmışdı məraq.  
Öyünən süslü xanımlar gülüşüb oynasaraq,  
Sardılar Azəri soldan-sağdan.  
Öncə üzr istədilər, «Sən həkəm olsan — dedilər —  
Burda var dürlü çiçək hər bağdan,  
Həpsi dündən bəri artıq bunu dərd eylədilər.  
Ən gözəl kim, əcəba hanki qadın?  
Bir cəvab istəriz, ancaq aydın.»

Güldü Azər, dedi: «Söz yoq, həpiniz şimdə gözəl...  
Seçəməm bir-birinizdən sizi bən, ən əvvəl  
Sıyrılın həp boyalardan, tozdan.

O zaman ayrılır əlbəttə gözəldən çirkin,  
O zaman bəlli olur doğru, yalan.  
Aktrisdır deyə sandım sizi əvvəl, lakin  
Sonra duydum ki, bu ev səhnə deyil,  
Bu oyun son modadır, köhnə deyil...»

Azərin sözləri bir iynə kibi  
Qanatıb durdu gülən hər qəlbi.  
Kimi nifrət, kimi heyrətlə baqar,  
Kiminin gözləri bir şölə çəqar.  
Kiminin yer süpürür qaşqabağı,  
Bozulur rəngi silinmiş dodağı.  
Kimi küskün, kimi əzgin-bezgin...  
Birinin parladı qəlbindəki kin.  
Dedi: «Bilməm bu dikənlər nə için?  
Bir düşün, sən bizi təhqir etdin.»  
Azərin gözləri getdikcə gülümsər kibi şən...  
Dedi: «Aldanma xayır, bəndə nə kin var, nə dikən.  
Bil'əkis, sizdəki mənfi süslər  
İncə bir duyğunu təhqir eylər.  
Xayır, Azərdə bulunmaz qabalıq,  
Sizə düşmandır o sərsəm və alıq  
Ki, «gözəlsin» deyə təqdis eylər,  
Sonra təhqir ilə arqanca gülər.  
Biri der: «Baq, nə gözəl pudra, boya!  
Şu gözəllik kir olur girsə suya.»  
Biri der: «Pəmbə hic uymaz sarıya,  
Bənziyor baq, şu qadın soytarıya.»  
Fəqət Azər düşünür pək başqa,  
Xoşlamaz çünki yalan söz və riya.  
Onca bir gül ləkəsiz, tazə gərək,  
Oqşamaz ruhunu hər yapma çiçək.  
«Əskilik» zevqi yorar, hər «yenilik»  
Pək təbii... olurum bən də şərik.  
Yenilik xoş, moda xoşdur, lakin  
Böylə sərsəm yenilik pək çirkin.  
Hər dəgirmən tozu, hər kirli boya

Bir gözəllikmi verir? Yoq, haşa!  
Həpiniz xasta, üzülmüş, qansız,  
Başqa, pək başqa sizin dərmanınız.  
O da yalnız: su, Günəş, bir də hava!..  
«Su, Günəş, bir də hava» ən rə’na,  
Ən gözəl bir tualetdir... bana baq,  
Şu qaranlıq odalardan qaçaraq,  
Hürr olun, ta sizi öpdükcə Günəş,  
Qızarılıb hər yanaq olsun gülə eş.  
Hərəkətsiz bir avuc ət kimisiz,  
Qapanıb məhbəsə gün görməsəniz,  
Nə gözəllik, nə də səhhət qalacaq,  
Gündə bir çöhrə vərəmdən solacaq.  
Sordunuz: «kim daha dilbər və gözəldir» deyərək  
Sevdiyimdən sizi bən xırpaladım bilmiyərək,  
Yüzü dilbər, sözü dilbər pək çoq...  
Özü dilbər gözəl az, bəlkə də yoq.  
Eşsiz olsun da camalın, nə çıqar,  
Mə’nəvi hüsnünü bir yoqla nə var?  
Bir çoq afət bilirim yüzləri xoş,  
Ruhu düşkün və sönük, içləri boş...  
Şübhəsiz, nazü qürur, işvə, əda  
Tatlıdır şən və gözəl bir qızda.  
Gözəlin, bəncə, ən ülvi sıfəti:  
İncə ruh, əqlü zəka səltənəti...  
İnqilab iştə! Atıb çarşafı siz,  
O siyah pərdəyi rədd eylədiniz.  
Qeyd edərkən bunu tarix, ancaq  
Bir fəzilət deyə alqışlayacaq.  
Sizi aldatmasın amma bu qürur,  
Çarsaf atmaqla bitər sanma qüsür.  
Çoq beyinlər yenə həp pərdəlidir,  
Mə’nəvi pərdəyi dəf’ etməlidir.»  
Azərin sözleri çımdıklədi çoq duyğuları,  
Süzdü qumral, ala gözlər onu altdan-yuqarı.  
«Yetişir, anladıq artıq!» dedilər,

Söylənən «saçmayı» həzm etmədilər.  
Öpüşürlərdi gedərkən həpsi,  
Pək tuhafdır bu öpüşmək həvəsi.  
Xasta, sağlam nədir? Aldırmazlar,  
Vərəm olsan da gönül qırmazlar.  
Bu çürük adətə Azər darılıb qızdı həmən,  
Dedi: «Üzr istiyorum,  
Bu, cinayət kibi bir şey... qabalıq olsa da, bən  
Sizə qatil diyorum.  
Sizə qatil diyorum! Çünkü bu qorqunc adət  
Mədəni bir vəhşət!..  
Bu öpüslər saya gəlməz acı, xain və ağır  
İztirablar yaratır.  
Bir çoq insan bu öpüslərdə səadət də bulur,  
Onu şairlərə sor!  
Bən səadət deyil,ancaq duyarım təhlikələr,  
Kirli, müsri ləkələr.  
Qorqun, azğın ləkələrdən qorqun,  
Ev yıqan təhlikələrdən qorqun!

## LALƏ

«H»

Şəhər qadınları «pəmbəgül» deyə  
Həpsi vurulmuşdu gözəl Laləyə.  
Sisli dağların o eşsiz pərisi  
Oqşar dururdu hər xəyalı, hissi.  
Tatlı bir musiqi gülər səsində,  
İllham izləri var hər cilvəsində.  
Gözlərindən uçan bayığın kölgələr  
Hər incə duyğudan pərəstiş dilər.  
Yürürkən görərçin rəqs edər kibi  
Çırpındırır o hər yaralı qəlbı.

... Qədəhlər dolmuşdu, çalğı inlərdi,  
Gözəl qız inləyən səsi dinlərdi.  
Bütün gənclər ətrafına qondular,  
Şu köy dilbərinə badə sundular.  
İçmək istəmədi, israr etdilər,  
Bir az içdi, həmən təkrar etdilər.  
Ürpərdi tükləri şu ilk adımda,  
Duydu vicdanında acı bir səda.  
Çoq sürmədi dalğalandı nəş'əsi,  
Cəzb etdi hər kəsi nazi, işvəsi.

İçdilər... içdilər... Gözlər bayıldı,  
Sinirlər gevşədi, qollar yayıldı.  
Gecə keçmiş... «Artıq vaqıtdır» deyə  
Hər qadın sokuldı şən bir erkəyə.  
Səfa məclisinə vida etdilər,  
Billur qəhqəhələr saçılı getdilər.

Lalə də bir gənclə qol-qola çıqdı,  
Əsrarlı gecəydi, hava açıqdı.  
Bahar mehtabının səfası vardı,  
Sevdalı busələr şən qızı sardı.  
Ehtiras atəşi olunca kəskin,  
Yaqdı ismətini dağ pərisinin.  
Səfil bir odanın vəhşi qoynunda  
Silinməz bir ləkə qaldı boynunda.

Səhər dan yıldızı gülərkən ona,  
Ruhunda qopdu bir acı firtına,  
Yataqda çırpındı, həmən bayıldı...  
Yarın son imtahan idi, son yıldı.  
O gəlmışdi irfan həyatı görsün,  
Köylərinə nurlu izlər götürsün.  
O istərdi yoqsul, aciz və miskin  
Qız-gəlinə doğru yollar göstərsin.  
Fəqət şimdi!?!.. Həpsi, həpsi nafilə!..

İnsanlardan qaçıb endi sahilə.  
Köpüklü dalğalar coşub çağlarkən  
Alevlər, zəhərlər aqdi içindən.  
Babası, annəsi, qarlı dağları,  
Yavuz nişanlısı, yeşil bağları,  
Parladı bir rö'ya kibi gözündə.  
Dəhşətlər oynasdı pəmbə yüzündə.  
Günəş gülümserkən Lalə də güldü,  
Birdən-birə dalgalara gömüldü.  
Görən baliqçılardı imdada qoşdu,  
Əfsus!.. O bitmişdi, xəyal olmuşdu.

... Cənazəyi sardı arqadaşları,  
Saçıldı gözlərdən inci yaşları.  
Qız-gelin soruşub məraq edərdi:  
«Lalə nədən soldu, nə imiş dərdi?»  
Azər dedi: «Lalə nəş'ədən soldu,  
Tatlı şərab dalğasında boğuldu.»

Bu halda kinli bir səs  
İsyən etdi apansız,  
Çevrilib baqdı hər kəs,  
Şahin baqışlı bir qız.

«Xayır!..» dedi, «xayır!.. bən  
Göz yaşı dökməm ona,  
Onun bu zillətindən  
Heyrət gəlir insana.

Bu hal əskidən bizə  
Ən acı bir yadigar...  
Qadınlıq çöküb dizə  
Bir çoq əsir oldular.

Şən saraylar keçmişdə  
Bizi alıb-satardı.

Solub gözdən düşüncə  
Hiçliklərə atardı.

Bütün dinlər, qanunlar  
Qadınlara xor baqdı,  
İsyan edincə onlar  
Su yerinə qan aqdı.

Bir çoqları nadanlıq  
Pəncəsində sıqıldı.  
Kimi olub qurbanlıq,  
Atəşlərdə yaqıldı.

Lakin qadınlıq bu gün  
Hər zənciri qırarkən,  
Bu hal niçin?.. Bir düşün!  
Hiç də əfv etmədim bən.

Lalə şən bir çiçəkkən  
Niçin solsun hiç yerə?  
Bunun zəifliyindən  
Zillət gəlir bizlərə.

O saygısız vəhşidən  
Lalə öc almalydı,  
Əvət, onu qəhr edən  
Əllər qırılmalydı.

O kirli dırnaqlarda  
Çoq didildik, əlverir.

Yetər, bu gündən sonra  
Qadınlıq deyil əsir.»

... Qız köpürdükçə ondan  
Eşləri örnek aldı.

O, Azərin ruhundan  
Qopan bir teli çaldı.

## MƏZARLIQDAN KEÇƏRKƏN...

«H»

Günəş gülümsərdi, nisan ağlardı...  
Azər çıqmış idi səhra seyrinə.  
Qarşında bir yeşil məzarlıq vardı,  
Hər daşı bənzərdi hicran şe'rini.  
Yaqında çırpınan soluq bir kölgə  
Bir məzar önungdə durub inlərdi:  
O, gənc bir aşiqdi, küsmüş dirligə,  
Azər məraq edib onu dinlərdi:

İştə bən sana gəldim,  
Bu gün pək şəndim.  
Göz yaşlarını sildim,  
Dərdim yoq bənim.

Artıq yetər, qalq, oyan!  
Bütün çıçəklər,  
Baş qaldırıb yataqdan,  
Həp səni bəklər.

Bir eşq ilə yaşarkən  
Sən atdın bəni.  
Vəfasız olsan da, bən  
Unutmam səni.  
Hər gün issız turbəndə  
Bir az oldum bən.  
Olmazmı şimdi sən də  
Bəni düşünsən...

Həyat gözəlmış!.. Onda  
Artıq yoq gözüm.  
Yer ver ancaq qoynunda,  
İştə son sözüm...

Hənuz sıtmalı gəncin bitməmişdi fəryadı,  
Birdən-birə əlində bir tabanca parladı.  
İntihar niyyətilə nişan etdi alnını,  
Azər «hey, abdal!» deyə xırpaladı şəşqını.  
Diksinərək bu səsdən düşdü əldən silahı,  
Ölündən fərqi yoqdu, duyulmasaydı ahi.

Yavrum! — dedi — aç bana, qəlbini kim qanatdı?  
Zavallı dərdə gəldi, ah çəkərək anlatdı:

Şən bir sabah idi, vuruldum ona,  
Gözlərində mayıs rö' yaşı vardi.  
Eşqimi inlərkən incə ruhuna  
Başında bir dəli sevdası vardi.

İpək saçlarını güllər öpərkən  
Hər sirrimi ona açıb dökdüm bən.  
Bir mənəkşə verdi bana köksündən,  
Ah, o qızda mələk ədası vardi.

Həmən bir baqışda aldı gönlümü,  
Üç bahar olur ki, çaldı gönlümü,  
Ən sonunda dərdə saldı gönlümü,  
Bir gönül ki, bin bir bəlası vardi.

Azər dedi:  
O, şimdi bitmiş artıq,  
Pək yazılıq!..  
Bir yapraq kibi solmuş,  
Çürümüş, topraq olmuş.

Bərabər ölsən belə,  
Ümid yoq yüzün gülə.  
Hindin əski adəti  
Yapsa da bu vəhşəti,  
Haq düşünən bir insan  
Xoşlanmaz bu oyundan.  
Nəfsə qıyanlar aydın...  
Ya xastadır, ya çılgın.  
Bu sərsəmlik çoq zaman  
Edər gənclikdə tügyan.  
İxtiyarlar ölümən  
Quşqulanıb titrərkən,  
Sayğısız bir yiğin gənc  
Bulur həyatı iyrənc,  
İşlər durur nihayət,  
Umulmaz bir cinayət.  
Saqın, bana darılma,  
Gözəl düşün, yanılma!

Ölüm var ki, həyat qadar dəyərli,  
Həyat var ki, ölümən də zəhərli...  
Yaşamaq da xoşdur, ölmək də xoşdur,  
Qayəsiz həyatda ölüm də boşdur.  
Hər sönük eşq için üzülmək fəna,  
Dar gəlməsin dünya genişkən sana.  
Er-gec məzar alır bizi qoynuna,  
Uyma, saqın, vaqtı gəlmədən ona.  
Matəmlərə boğma sisli ömrünü,  
Çalış da xoş keçir şu üç-beş günü.  
«Ölüm də xoş...» dedim, qapılma hissə,  
Böyük bir eşq için lazım gəlirsə,  
Nəfsinə xor baqan bir qəhrəman ol,  
Haqq için başından keçən insan ol!  
«El için ağlayan göz kor» olsa da,  
İnanma, arqadaş! O, boş bir səda!  
Xayırlı, xudkam olub sapma dar yola,

Həp el için ağla, el için sızla!  
Ağla demək — çarpış, vuruş deməkdir,  
Ağlamaq insana miskinlik verir.  
Bir eyilik yapsan ıssız yurduna,  
Səadət pərisi gülümsər sana.  
Haq da, həqiqət də göz önungdədir,  
Yer altında deyil, yer üstündədir.  
Bəxtiyarsın, əgər çəkdiyin əmək  
Cihan sərgisinə versə bir çiçək.

## DƏNİZ KƏNARINDA

«H»

Şətarətli bir mayıstdı... Azər enmiş sahilə,  
Zümrüd dalğaları seyrə dalmışdı.  
Pek yaqında çoluq-çocuq vermiş də həp əl-ələ,  
Şən kələbəklərdən örnək almışdı.  
Sədəfli qumlar üstündə top oynardı oğlanlar,  
Qızlar da bir yanda şarqı söylərdi.  
Bir tərəfdə mürgüləyən beş-on sönük ixtiyar  
Bu çığlığa qarşı nifrət eylərdi.

Q ı z l a r ı n ş ə r q i s i

Səhər çağı gəzə-gəzə  
Çıqmışdım erkən dənizə,  
Günəş gülümsərkən bizə,  
Dalğalar döndü elmasa,  
Sırma işləndi atlasa.  
Ağ yelkənlər qanat açar,  
Süzülüb naz ilə uçar,  
Ənginlərə fərəh saçar.  
Dalğaların çağiltısı  
Salamlar eşsiz mayısı.

Fırtına yoq, açıq hava...  
Balıqçılar çıqmış ava.  
Dalğaları qava-qava  
Qatlanır hər üzüntüyə;  
Yalnız «ac qalmayım» deyə...

### İ x t i y a r l a r

— Artıq yetər.

— Çoq oldunuz...  
— Ah, yaramaz çapqınlar!  
— Ey, bana baq!  
— Bıraq canım, söz anlamaz  
sapqınlar.

— Həya, ədəb, tərbiyə yoq...

— Baq şu keçən qurnaza!?  
— Qarışmış oğlan qızı.

### İ k i - ü ç q a d ı n

— Zəmanəniz zinqıldasın,  
— Oğlan da, qız da azğın...  
— Vaqtılə biz də gənc idik.  
Böylə yapmadıq, saqın!  
— Xayır, Allah əsirgəsin!  
Biz saygısız deyildik,  
Böyüklerin qarşısında həmən susduq, əyildik.  
Baq o çimən yumurcağa!  
— Bıraq, batsın, gəbərsin!  
— Sizin qomşunun çocuğu...  
— Ona çocuğu dersin!?

Bizimkilər evdən çıqmaz.  
— Bənimkilər də öylə...  
— Yüzmək də bir əyləncəmi yürək üzüntüsüylə?

Bir ixtiyar çılgın kibi həmən bağırdı, durdu,  
Ah! — Həp gənclik azdı, çoluq-çocuq qudurdu.  
Qızlar bu sözlərə qarşı sarsılıraq üzüldü,  
Azər bunu seyr edərək qəhqəhələrlə güldü;  
Günü keçmiş nasehlərə yaqlaşaraq «dur!» — dedi;  
Sizin tərbiyəniz artıq bu gün için əskidi.  
— Siz nəsiniz? — Qorqu, zillət bayquşları... cümləniz  
Kəklilik kibi başı qarda, quyruğundan xəbərsiz.  
Bir-birinə qarışdırıldı oğlanları, qızları,  
Saqın! — dedi — dinləməyin teli qırıq sazları.  
Hər sözə bel bağlayıb da mə'yus olmayın, xayır;  
Duyduğunuz laqırdılar başdan-başa saçmadır.  
Hər saçmaya aldanmayın «haq və həqiqət» deyə, —  
Onlar sizi sürükləyir sönüklüyə, hiçliyə,  
Əsrin yavruları olun... əvət,ancaq cəsarət,  
Ancaq çəlik qollar verir insanlara səadət.  
Çırpınış sükutdan gözəl, gülüş iniltidən xoş,  
Günəş kölgədən uğurlu... çalış nura doğru qos!  
Çocuq düşə-düşə böyük, əzilməyen düzəlməz,  
Miskinlərə, acizlərə cənnət pəyamı gəlməz.  
Baq, yüzüyor ənginlərdə bir balıqçı yavrusu,  
Balıq kibi oynar durur, bilməz dəniz qorqusu.  
Yediyiniz balıq qadar sizdə yoqmudur hünər?  
Tavuk kibi küməslərdə sönüb bitdiniz, yetər!  
Artıq yetər, evinizin çəpərini aşmalı,  
Qartal kibi geniş üfüqlərə doğru qoşmalı...

Bu halda bir şey gurladı, maraqlandı çocuqlar:  
— Nədir bu səs?

Yıldırımmı?  
— Hər nə varsa göydə var,  
— Əvət, doğru...  
Baqın, istə!  
— Qos qoca bir təyyarə...  
— Kim bilir nerdən gəliyor, yolu hanki diyarə?

Azər dedi: — Bən bilirim, şu qəhrəman yolçular,  
Şərqə uçan bir karvan ki, bulutları qamçılar.  
İçlərində bəlkə sizlər kibi çocuqlar da var,  
İştə, Qərbi atıb gəlmış, yeni mühitlər arar.  
Buzlu qütübləri aşar, əgər fürsət bulursa,  
Bu gün-yarın yüksələcək hiç şübhə yoq ki, Marsa.  
Hər qüvvətə üstün gəlir ancaq qorqusuz bəşər,  
Cihan yigit ərlərindir, qorqaq gözə çöp düşər.  
Qorqu-sinsi bir mərəz ki, azar-azar öldürür,  
Nəş'əsiz bir ömrü ancaq mübarizə güldürür.

## VƏHŞİ QADIN

Yazın atəş savuran sıtmalı, qızığın günəşi  
Bir-birindən ayırırkən hər eşi,  
Azər etmişdi yanıb örsələnən şəhrə vida,  
Nəfəs alsın da bir az dağlarda.  
Tarlalardan, dərələrdən, təpələrdən keçərək,  
Qaynaşan buzlu sulardan içərək,  
Seyrə daldıqca yeşillikləri eylərdi məraq,  
«İştə cənnət» deyə heyran olaraq,  
Duydu ormanlar içindən süzülürkən dilbər,  
İncə, şakrak və gözəl zümzümələr.  
Ruzgar inlər də, edər səcdə yeşil yapraqlar,  
Səs verir onlara şən irmaqlar.  
Gülərək bir təpəcikdən sarı, vəhşι güllər,  
Sallanır dalğalı, mor sünbüllər.  
Bir yığın çingənə qonmuş da pınar başlarına,  
Bu günün zevqini satmaz yarına.  
Əylənir, nəş'ələnir tozlu şəhərlərdən uzaq,  
Dinləməzlər nə imiş qayğı, məraq.  
Bir çoq insanları sarsan acılar, firtinalar  
Onların şən çadırından qorqar.  
Seyr edərkən şu gözəl levhəyi dalğın Azər

Yeni bir səhnə saçılıb durdu kədər.

Qarşidan bir acı səs yüksəldi,  
Şaşırın gözlərə dəhşət gəldi.  
Bir qadın çıqdı yeşil çamlıqdan,  
Yüz-gözündən yağaraq kin, isyan,  
Onu bulmuşdu çobanlar üryan,  
Bənziyor bayquşa, lakin insan...  
Örtən ancaq o bürüşmüs cəsədi  
Bir qarış kirli və yırtıq bezdi.  
Hələ yırtıq səsi, vəhşi baqışı,  
O baqışlardakı şimşek çaqışı  
Pək düşündürdü tamaşaçıları,  
Süzdü hər kəs onu altdan-yuqarı.  
Soruyorkən ona «Kimsin? Nəçisin?»  
Daş kəsilmişdi, bilinməz ki niçin?

B i r k ö y l ü

Şu qadın, bəlli, sağır ya dilsiz...

Q a d ı n

(Şaşqın və həyəcanlı)

Bir suçum yoq, bəni öldürməyiniz!

K ö y l ü

Hiç təlaş etmə, saqın, ağlama, biz  
İnsanız, yırtıcı qaplan deyiliz.

Q a d ı n

Nə bəla gəlsə də qaplanlardan,  
Yenə bən qorqarım insanlardan.

## İ k i n c i k ö y l ü

Söylə, kimlər sana qıymış böylə?

## Q a d ı n

Sorma, azgün bəşərin zülmüylə  
Şu keçən qavğada bəxtim döndü,  
Var-yoqum yandı, çirağım söndü.  
Çarpişirkən qudurən millətlər,  
Bizi məhv etdi ağır dəhşətlər.  
Atdilar atəşə dilsiz qızımı,  
Sütəmər yavrumu, şən yıldızımı.  
Təkcə bir körpəcə oğlum qaldı,  
Yolda canılər əlimdən aldı.  
Parçalarkən onu... uf, yandı dilim!  
Bən o gündən bəri insan deyilim.

... Susdu birdən-birə biçarə qadın,  
Süzdü ətrafinı şəşqin-şəşqin,  
Yenə ormanlara qaçmaq dilədi.  
Ona bir köylü həmən diş bilədi,  
Yaqalarkən dedi: «Bir sərsəmə baq!  
Kəndi həmcinsinə nifrət qlaraq  
Yenə vəhşilərə mail görünür,  
Onca insan daha qatil görünür.»

Gülərək söylədi Azər: «Əcəba,  
Haqlı kim? Bizmi, o biçarəmi ya!?  
Ona tə'n etməyəlim xor baqaraq,  
Bir həqiqətdir o, aydın-çıplaq...  
Onu yaqmış bəşərin «mərhəməti!»  
İştə hərbin acı bir aqibəti.  
İştə on yıldır o, insandan uzaq,  
Çöldə vəhşilərə mə'nus olaraq  
Yaşamış... yasdığı həp daş, topraq,

Yaşamış tö'məsi həp ot, yapraq.  
Yenə xoş onca bu gün ormanlar,  
Canavarlar, ayılar, qaplanlar.  
Ona həmcinsidir ancaq düşman,  
Oqtur vəhşiyə rəhmət insan.»

... Hər ağızdan coşaraq laf aqını,  
Köylülər sardılar ürkək qadını.  
«Edəriz biz sana yardım» dedilər,  
Ən yaqın bir köyə əzm eylədilər.

Beş-altı gün aradan keçdi... bir səhər Azər  
Keçincə köydəki meydançadan, dokundu ona  
Acı bir levhə, bir dikənlə xəbər.  
«Vurun, vurun!» deyə kin püskürən beş-altı nəfər  
Hücum edərdi o yurdsuz və kimsəsiz qadına,  
Hər tərəfdən yağardı nifrətlər.

### T a m a ş i l a r

— Bıraq, yetər!  
— Gəbər, alçaq!  
— Yetər, bıraq!  
— Suçu nə?  
— Bıraq zavalliyı...  
— Xırsızlıq eyləmişmi yenə?

### B i r d ü k a n ç i

Onu hiç sorma, getdi var-yoqumuz,  
Obur qadın, bir az ac qalsa hər nə var çalıyor,  
Əlində bir qocaman ətmək, iştə parçalıyor.  
O bir insan qılıqlı kirli domuz.

Azərin gözləri şimşek kibi birdən çaqaraq,  
Dedi: «Əl saqlayın, artıq yetişir sillə, dayaq.

Sizcə xırsızlara lazımsa cəza,  
 Doludur həp dünya.  
 Öylə xırsız bilirim: çaldığı milyonlarla  
 Möhtəşəm, süslü salonlarda ederkən tuğyan,  
 Onu təhqir edən olmaz əsla!  
 Əzilir qarşı qoyan.  
 Varlı xırsızları alqışlayaraq hər kəs öyər,  
 Bəlkə heykəl də yaparlar adına,  
 «Çaldı bir parçacıq ətmək» deyə hər kölgə söyər,  
 Bəslənir kin şu səfil, ac qadına.  
 Ona xırsız deyən abdallara heyrət!.. Yalnız  
 Ac və yoqsuldur o dilsiz məxluq,  
 Əvət,ancaq suçu yoqsulluq... Onunçın haqsız...  
 Ən silinməz ləkədir yoqsulluq!»

## KÖYDƏ

«H»

Köydə ikən Azər bir aqşam çağrı  
 Qəhvəxana qarşısında əyləndi.  
 İranlı bir dərviş əldə naçağı  
 «Hu, mədəd, ya Əli!» deyə söyləndi.  
 Bəhs edərək qədim əfsanələrdən,  
 Keçmiş ərəbləri öyüb dururdu.  
 Sonra «hiçdir insan, hiçdir nə görsən,  
 Hiçdir cihan...», — deyə saçılıb savurdu.  
 Azər gülümşədi: «Tuhaf şey! — dedi,  
 Hərifin satdığı məta: hiç, yalan...  
 Aldığı bir avuc gümüş... hey, gidi!  
 Nə boldur bu köydə mevhumat alan!?  
 Şu sərsəridənsə, gözəl deyilmə  
 Əyləndirəsə bizi saz aşıqları.  
 Var, dedilər, amma dayazdır elmi,  
 Söylədiyi sözlər həp çobanvari.

Bu halda şən bir aşiq  
Salamladı məclisi,  
Sızlayınca saz artıq  
Coşub durdu gur səsi.

A § 1 q

Bən bir qartalım ki, zümrüd dağların  
Çiçəkli qoynunda yeşil yuvam var;  
Gül bənizli, şahin baqışlı yarın  
Gönlümə saçlığı yeni ilham var.  
Keçən qış bir maral izilə qoşdum,  
Qaçırdım avımı, ona qavuşdum.  
Qafam döndü, sanki dəli, sərخosdum,  
Dedim: bir avcıdan sana salam var.

Gülümsərkən yüzü, dodağı, soldu,  
Fırtınadan ürküb bana soqlıdu.  
Sevişdik... ayrıldıq... artıq yoq oldu,  
O gündən sevdalı başda bəlam var.

Bu halda köy meydanında  
Davul, zurna səsi coşdu,  
Məclis dağıldı bir anda,  
Hər kəs gurultuya qoşdu.  
Köydə dügün varmış deyə  
Azər də pək məraq etdi,  
Uydu qayğısız dəstəyə,  
Düğün şənliyinə getdi.  
Bir tərəfdə qadın, erkək  
Yallı<sup>1</sup> gedər, oynasırdı,  
Çoluq-çocuq gülüşərək  
Ari kibi qaynaşırdı.  
Şərqi söylər bir tərəfdə

---

<sup>1</sup> Qadın və kişilərin əl-ələ rəqs etməsi.

Yosma qızlar, şən gəlinlər.  
Yigit ərlər bir tərəfdə  
Sevdalı sözləri dinlər.

Bu sıradə çalğı birdən  
Ahəngini dəyişdirdi.  
Bir pəhlivan qoşub həmən  
Güləş meydanına girdi.  
Hoplarkən önə, geriyə,  
Balıq ətlər işişib durdu.  
Bana bir eş yoqmu? - deyə  
Hər kəsə meydan oqurdu.  
Bu halda qalın gevədəli,  
Soyunmuş bir köylü gəldi,  
Əlinə dəymədən əli  
Yenildi, həddini bildi.  
Sonra gürbüz, çevik, əsmər  
Bir gənc atıldı meydana,  
Şaşa qaldı seyircilər,  
Eş deyildi çünki ona.  
Beş-on məktəblidən başqa  
Hər kəs bir az şübhələndi.  
Köylülər bunu bir şaka  
Sanır kibi həp əyləndi.  
Çünki o bir müəllimdi,  
Tanimayan yoqdu onu.  
Bəkləməzdi kimsə şimdə  
Ondan bu qorqunc oyunu.  
Gönüllü gənc çoq sürmədən  
Döndü çevik bir qaplanı.  
Üstün gəldi şöhrət güdən  
Ayi kibi pəhlivana.  
Hərif sarsıldı, ansızın  
Umulmaz bir zərbə yedi.  
Əl çalaraq erkək, qadın  
Çəlik qola «Var ol!» dedi.

Gənc müəllim geyinərək  
Gəldi Azərin yanına,  
Üzr istəyib dedi: «Gerçək,  
Bu hal uyğun deyil bana.  
Nə etməli? El adəti...  
Köyün başqə aləmi var,  
Buna şəhər cəmaəti  
Bəlli bir şey ki, yan baqar.»

Azər dedi: «Hiç yanılma, dinlə bəni,  
El adəti ürkütməsin böylə səni.  
Şəhərləri sıtmə, vərəm sarmış bütün,  
Hərəkət yoq, qan yoq, həpsi xasta, ölgün...  
Gecə-gündüz bülbülb kibi həp qəfəsdə,  
Günəş görməz, hava yutmaz bir nəfəsdə.  
Şəhər dursun, yaqındakı çoq köyləri  
Görənlərin ürpəriyor həp tüyləri.  
Sıtmadan, pis xastalıqdan çürümüşlər,  
Onlarda yoq sizlərdəki şən gülüşlər.  
Onlarda yoq sizlərdəki çevik bədən,  
Onlarda yoq əsər sizdəki şənlikdən.  
Dəmin güləşməyə «əski adət» dedin,  
Bən şaşırdım, bəlkə onu fərq etmədin.  
Əski olsun, bu xoş adət ən mədəni,  
Ən yaldızlı adətlərdən daha yeni...  
Bənim ən çoq dilədiyim sizlər üçün:  
Sağlam bədən, sağlam sinir, sağlam beyin.  
Dünya geniş bir meydan ki, heyvan, insan  
Aman bulmaz çarpışmadan, vuruşmadan.  
Hər kəs birər pəhlivandır o meydanda,  
Birincilik qalır ancaq üst olanda.  
Cahil-alim həp çarpışır, həp güləşir,  
Meydanda tək qalmaq üçün pəncələşir.  
İnsan var ki, gülüb dururkən qüvvətə,  
Qarşı gəlsə məcbur olur itaətə.

Tutduğun yol büyük... Sən el rəhbərisin,  
Bütün səslərdən üstündür sənin səsin.  
Bağır, hayqır, can ver ıssız bucaqlara,  
Bilgi nuru yağıdır sönmüş ocaqlara.  
Zəif biləklərdən çəlik qollar yarat!  
Hər uyuşmuş beyinə bir qıvılçım at!  
Çalış bütün boşluqlar əzminlə dolsun,  
Hər bataqlıq çıçəkli bir cənnət olsun.  
Bilgi saçar hər qaranlıq yurda işiq,  
Yalnız əmək verir bizə bəxtiyarlıq.

## GƏLİN KÖCƏRKƏN

Qışın, ılıq – sevdalı bir gecənin qoynunda  
Sevinc dolu bir oda xulyaları oqşardı.  
Yığın-yığın qız-gəlin çalar oynardı onda,  
Gürbüz dəliqanlılar ırmaq kibi coşardı.  
Yalnız gözəl Sərvinaz, o içli-dilbər gəlin  
Üzüntüdən bunalmış, matəmlərə batmışdı.  
Çünki xudkam annəsi onu sərvətcə zəngin,  
Mə'rifətcə pək yoqsul bir abdala satmışdı.  
Sərvinaz incə ruhlu, düşüncəli bir qızkən  
Böylə uğursuz işə «xeyir» deyə susmuşdu,  
Onun sərgüzəştini bir köşədə bəkləyən  
Gənc müəllim Azərlə kəsik-kəsik qonuşdu.

«Bu qız!» dedi: «Yoqsul bir dəmirçinin yavrusu...  
İki yıldır əlindən çəkicini bıraqdı.\*  
Arqasız, ac qaldılar Sərvinazla qarışı,  
Ana qalın bir kötük, qız incə bir yapraqdı.  
Gündən-günə şu yapraq solub-solub bunaldı,  
Gözəl ala gözlərə qondu öksüzlük sisi.  
Qadın bir ay keçməmiş onu məktəbdən aldı,  
Fabriqaya yazdırıb yarım bıraqdı dərsi.

---

\* «Öldü» mənasına alınmalıdır

Fabriqada tütündən uçan zəhərli tozlar  
Qızın təravətindən hər gün bir az çalırıdı.  
Pəmbə, lətif yanaqlar hər gün solur bir qadar,  
Aclıq ucundan qadın buna məmnun qalırıdı.  
Biz qapıbir qomşuyuz... aqşam evə gəlincə  
Qız sıqılmasın – deyə dərslərinə baqardım.  
Hər ay bizə xoş gəldi bu məraqlı əyləncə,  
Hətta anam-babam da az-çoq edərdi yardım.  
İkinci yıl bən artıq təhsilimi bitirdim,  
Uzaqlarda hücra bir köyə müəllim oldum.  
Uğurlu bir yol deyə məsləkimə can verdim,  
Çalışdıqca gönüldə bin dörlü nəş'ə buldum.  
Hər ay məktub yazardı, unutmazdı Sərvinaz,  
Hər cümləsi yorulmuş duyğuma gül sərpərdi.  
Bir gün nədənsə birdən susdu bizim incə saz,  
Məktub kəsildi şasdım, həp tüklərim ürpərdi.  
Xəbərləşib duydum ki, annəsi qorqunc, ağır  
Yatalağşa tutulmuş, can çəkişmək üzrədir.  
Həmən şu zəngin, qızı şikar üçün yaqlaşır,  
Altın saçılı ugursuz cənazəyi diriltir.  
Qadın nankor çıqmamış, qarşılıq olsun deyə  
Qızı nifrət etdiyi şu bəxtiyara vermiş;  
Aman verməmiş belə göz yaşını silməyə,  
Evlad ana əlilə altın məzara girmiş.  
Şu inqilab əsrində azad ikən qadınlar  
Bu zə'fə qarşı bilməm can dayanırmı?... Asla!  
Sərvinazın qəlbində bir az da xastalık var,  
İştə bu ən qorqulu, ən çəkilməz bir bəla...»

... Tar çalındı bu halda, hər kəs sözü bitməyən  
Dərdli gəncə yalvardı, bir az türkü söyləsin.  
Zavallının içində həmən qopub bir şivən,  
Həzin-həzin inlədi gömdüyü bir eşq için:

Hiç sorma halımı yaralıyam bən,

Şən olmaz bir daha viranə gönlüm.  
Beynimi yaqan bir yiğin hiçlikdən  
Sanki bir şey sorar divanə gönlüm.

İssiz bir yuvanın qoynunda daim,  
Qərib bir quş kibi sönər bənliyim.  
Bilməm ki, dərdimi kimə söyləyim?!  
Qaldı hər sevgiyə biganə gönlüm.

Səndən nələr umdum yazıq, pək yazıq!..  
Yanğıن oldu şəfəq sandığım işiq.  
Of, yetər bir daha vurulmaz artıq  
Hər süzgün baqışa pərvanə gönlüm.

Hər kəs alqışlıyorkən şu titrək, yanıq səsi,  
Sərvinazın qəlbində sanki bir şey qırıldı,  
Həmən üzgün baqışla tərk etdi şən məclisi,  
Gənc müəllim bir daha ilhamına sarıldı:

Of nə yamandır o küskün baqışlar,  
Ey ipək telləri zərəfşan gəlin.  
Hər kəs sevincindən səni alqışlar,  
Yalnız bənim halım pərişan, gəlin!

Getmə dur, gönüldə bin həsrətim var,  
Söylənəcək dərdim, fəlakətim var,  
Səndən sana gizli şikayətim var,  
Ey mələk ədalı xuraman gəlin!

Nə söyləyim, halım əyandır sana,  
Sənsiz gülüstanlar zindandır bana,  
Şən bir yana, bütün dünya bir yana,  
Ey sevda bağından ərməğan gəlin!

Hər kəs inləyən gənci həsrətlə dinliyorkən,

Birdən-birə dışarda bir gurultu duyuldu.  
Bağça, oda bir anda bəy tərəfindən gələn,  
Gülən, şarqı söyləyən qadın-erkəklə doldu.  
Zavallı gənc bu halı bəkləməyirməş sanki,  
Solğun bir duman kibi şən odadan çəkildi.  
Məraqlı Azər şimdə, qızın mə'suqu hanki  
Bir gönülmüş anladı, kölgəli sirri bildi.  
Çal oynasın, vur gəlsin! Hər kəsə mey sunuldu.  
«Var olsun gəlin!» deyə alqış tufan edərkən  
Birdən qızın annəsi çıldırıb da saç yoldu,  
«Aman yardım!» diyordu «Getdi yavrum əlimdən».  
Büt kəsilib qız-gəlin məclisə kül savruldu,  
Həmən bir çığlıq qopub ətrafi dəhşət aldı.  
Böyük-küçük bu sırə yanıb-yanıb qavruldu,  
Yalnız dalğın Azəri dərin bir heyvət aldı.

... Bir gün sonra öyləyin Günəş tullər örtünmiş  
Solğun bir gəlin kimi kainatı sözərdi.  
Göz bəbəyi Sərvinaz tabut içində sönmüş,  
Həsrətindən çıldıran annəsini üzərdi.  
Suçlu qadın çiçəklər, ipəklərlə süslənən  
Cənazə qarşısında yapraq kibi titrədi.  
Ayrılmaq istəməzdə sovurduğu çiçəkdən,  
«Xayır, issız məzara onu bıraqmam!» dedi.  
O saygısız annəyi Azər dəxi dinlədi,  
Sapqın mühitə qarşı bu fəryadı inlədi:

Bir çiçək ki, duyğuları oqşayaraq gülümşər,  
Xulyalara nəş'ə sərpər, gönüllərə nur saçar.

Yazılıq! Onu öncə kəndi əllərimiz qəhr edər,  
Sonra şaşqın vicdanımız bir heçliyi salamlar.

Bir quşcuğaz şimdə ötər güldən-gülə uyarkən  
Xain avcı bir anda susdurur o şaqraq səsi.  
Sonra acır al damlalar əllərini boyarkən,

Əfsus o bitmiş, duyulmaz gönül açan nəğməsi.

Gönül var ki, vulkan kibi alev saçar hər yana,  
Haq söyləyən ilhamları ölmüşlərə can verir.  
Düşünmədən söndürüb də matəm tutarlar ona,  
Yalnız savrulmuş külləri məzarlara şan verir.

Yazıq! Gedən gəlməz artıq, anma qəhr olmuşları,  
Biraq issız məzarları, bir az insan ol barı!  
Yaşamaq gərçi xoş əməl,  
Yaşatmaq daha gözəl!..

## SƏLMANIN SƏSİ

Oktyabr için

«H»

Hər günəşə vardım, ləkəli gördüm,  
Hər vicdana girdim, kölgəli gördüm.  
Parlaq imanları şübhəli gördüm,  
Məgərsə hər cilvə bir xülya imiş.

Altın əsiridir həp irzü namus,  
Yoqsullara gün yoq, ya məhv ol, ya sus!  
Hər kəs insanlıqdan dəm vurur, əfsus!  
Həp yalan, təməlsiz bir sevda imiş.

Yaralı gönlümü dikənlər deşdi,  
Kimdən vəfa umdum, qanımı içdi.  
Cavan ömrüm fəryad içində keçdi,  
Səadət əməli bir rö'ya imiş.

«Ə»

Bunu Azər keçiyorkən duydu,  
«Nə gözəl səs!» deyə dərhal uydu.  
Pək məraq etdi, dərin zevq aldı,  
Xilqətin şe'rini heyran qaldı.  
Sordu: «Kimdir əcəba?» — bildiklər:  
«Bir yetim qız, adı Səlma» dedilər.  
Öncə yoqsuldu, alıb bir makinə,  
Çalışır, yardım edər annəsinə.  
Dikiyor incə-ipək kömləklər,  
Həm gözəl şərqi təğənni eylər.  
Sandı Azər görürən bir rö'ya,  
Girdi pək sadə küçük bir odaya.  
Gəldi Səlma, gülərək əl verdi,  
«Nə səadət!» deyə yer göstərdi.

(Xastalıqdan yeni qalqmış annəsinə işarətlə)

İştə annəm yeni qalqmış, baqınız,  
Sağalıb həp sizi özlər yalınız.

Qonuşub içdilər azçıq qəhvə,  
Yad deyildir əvət, Azər bu evə.  
Bir zamanlar yağaraq dəhşətlər  
İki biçarəyi etdikdə hədər.  
Qurtuluş yolları bulmuş Azər,  
Qoşaraq yardımına olmuş rəhbər.

Həsbihal eylədilər, söylədilər,  
Gəldi həp xatirə keçmiş günlər.  
Dedi Azər: «Nə çıqar keçmişdən,  
Fəzlə bəhs etmiyəlim bir hiçdən.  
Varsa ən doğru həqiqət, o — «bu gün!»  
«Bu gün»ün hökmünü öyrən də düşün!  
Keçiyorkən bəni cəlb etdi səsin,  
Sözlərindən səni gördüm bədbin.»

## A n n e s i

Neyləsin, həp çalışır, zəhməti çoq,  
Yenə bir güldürəcək taleyi yoq...  
Güldü Azər, dedi: «Tale nə demək!?  
Yetişir olsa təşəbbüsələ əmək.  
Öncə kəşf etməlisin bənliyini,  
Etsə məs'ud edər ancaq o səni.  
Var hər insanda böyük istə'dad,  
Onu bul, yoqsa nə yapsan — bərbad...  
Gedəlim, gəl! — dedi gəl, izlə bəni,  
Sana Azər tanıtır taleyini.»  
Uydu Səlma ona, qalqıb getdi,  
Şu tuhaf rəhbəri tə'qib etdi,  
Keçdilər dar və geniş yollardan,  
Vardılar bir evə... Azər o zaman  
Göstərib baq dedi: «Yavrum! Burası  
Möhtəşəm bir yapı, sən'ət yuvası.  
Səndə var bülbülə bənzər bir hal,  
Gəl şu əlhan ocağından feyz al!  
Musiqi rəmzini öyrən, lakin  
Gecələr evdə çalış ətmək üçün.»

Durdu Səlma...

Dedi: — Çoq qız ləkələnmiş burada,  
Şu mühit işte pək azğın, hətta  
Mələk olsam da görən tə'n edəcək,  
Bəni əxlaqı sönük zənn edəcək.

Dedi Azər:

Sağır ol, dinləmə hər kölgəyi sən,  
İncəlir hər qabalıq sən'ətdən.  
Bəşərin uyduğu əxlaq, adət  
Bir yiğin yıpramış ölgün hikmət.  
Güldü Səlma, düşünüb haq verdi,  
Aqibət ismini qeyd etdirdi.  
Keçdi yıllar, dəyişib mevsimlər,

Yazın aqşamdı... Yürürkən Azər  
Daldı birdən-birə... munis, şaqraq,  
İncə bir səs duyaraq etdi məraq.  
Saparaq girdi şəhər bağçəsinə,  
Buldu pək süslü, böyük bir səhnə.  
Baqdı, səs yaz kulubundan gəliyor,  
Dalğalar nəş'ələnib yüksəliyor.

### Səlmanın səsi

«H»

Hər gülşənə vardım, çiçəklər güldü,  
Sevdalı bülbüllər səlama gəldi.  
Hər bəzmə uğradım, meylər töküldü,  
Qədəhlər öpüşüb xurama gəldi...

Elmaslar, incilər qarşısında söndü,  
Gözəllər yanımıda xəyala döndü.  
Billur qəhqəhələr susmuş göründü,  
Susmuş kamançalar ilhamı gəldi.

Pərişan zülfümü dağıtdım yüzə,  
Sehr etdi hər teli sanki bir gözə,  
Gördülər qarışmış gecə gündüzə,  
Ölülər nəş'ədən qiyama gəldi.

«Ə»

Baqdı Azər, coşaraq alqışlar,  
Qadın, erkək qızı həp sarmışlar.  
«Yaşa, var ol!» — deyə səs yüksəldi,  
Töhfələr, süslü dəmətlər gəldi.

Qızda parlardı qürur, istığna,  
Qoşdu hər kəs kimi Azər də ona,  
Dedi: «Təbrik edəyim gəl səni bən,  
Sana nerdən bu səadət bilsən?  
Düşün əvvəlki səfalət dəminin!  
İnqilab atəşi parlatdı səni.  
İnqilab açdı sənin şəhpərini...»

Qız gülümsər kibi, şən rəhbərini  
Öpdü ruhundakı şə'riyyətlə,  
Gözlərindən sözülən hörmətlə...

### «İNQİLAB XIRSIZI»

Azər qonaq<sup>\*</sup> getmişdi bir gün qomşu bir köyə  
O köy şöhrət almışdı «küçük bir şəhər» deyə,  
Dəgirmənlər yanından yavaş-yavaş yüksəldi,  
Ətraf vəhşi ormanlıq... mənzərə pək gözəldi.  
Yeşil çinar dibində bir yiğin köylü gördü.  
Çılğın bir dəniz kibi həpsi kin püskürdü,  
Hər kəs hücuma hazır ağ sıvalı bir evə,  
Orda bir qız yaşarmış, adı: zəhərli civə.

B i r i n c i k ö y l ü

«Ah bu alçaq fahişə gəbərməli, ölməli».   
İ k i n c i k ö y l ü

Gəbərməli, ölməli, köyün yüzü gülməli...

Ü ç ü n c ü k ö y l ü

Onun əlində gənclik qırılır için-için.

---

\* Əsli – qonuqqdur

D ö r d ü n c ü k ö y l ü

Xayır, biz sağ olduqca qurtuluş yoq onunçin.

B i r i n c i k ö y l ü

İştə xain qarşıki pencərədən göründü.

I k i n c i k ö y l ü

Bəlli, qaçmaq istiyor, baq bir şala büründü.

A z e r d e d i:

Bən şaşarım insanların aqlına  
Niçin hər kəs düşman kəsilmiş ona!?

B i r i x t i y a r

Çünki köyü həp o sapqın azdırı.

A z e r s o r d u:

Pəki onu hankı sapqın azdırı?

B i r k ö y l ü

Söz yoq ki, irzə kəm baqan bir erkək.

A z e r

O halda xaindən öc almaq gərək...  
Dün o qız ləkəsiz bir mə'sum ikən,  
Niçin bu gün «qəhbə» desin hər gələn?  
Niçin acizlərə ləkə sürülsün,  
Erkək fahişələr haqlı görülsün.

Bəncə əsil qəhbə: şəhvət vurğunu  
 O alçaq ki, öncə sapdırmış onu.  
 Ona... yalnız ona cəza verməli.  
 Kimsə, qırılmalı saygısız əli.  
 Birdən – xayır! ... deyə bir səs gürlədi:  
 «Söylədiyin sözlər əbəsdir» dedi.  
 O bir ixtiyardı, yanıq çöhrəsi,  
 Kinli qəhqəhəsi, acı nə'rəsi.  
 Yıldırım tə'siri yaptı Azərə.  
 - Xayır, xayır!... dedi: Saqın boş yerə  
 Hiç yorma kəndini, güclü səfillər  
 Bizdən cəza deyil, pərəstiş dilər.  
 Hər şey qüvvətdədir, qalan həp yalan...  
 Gücsüzlük ən böyük qüsurdur, inan!  
 Bütün cihan qüvvət tərəfdarıdır,  
 Qəvi iblis olsa belə tanrıdır.  
 Acizlərin haqqı ölümdürancaq,  
 Bu qız da iştə öylə bir oyuncaq...

*(Bu sıradə köşə başında görünən və onlara doğru gələn  
 şışman və məğrur bir şəxsi göstərir)*

Bunu əgri yola sapdırıran cəsur  
 Qurt dedik qulağı çıqdı – baq odur.  
 İlk öncə keyfini sürdü bir zaman,  
 Doyunca dəf etdi həmən başından.  
 İştə əsil xain! ... vurun, öldürün,  
 Solmuş bənizləri bir az güldürün.  
 Xayır, bu hiç mümkün deyil, çünkü siz  
 Kölögəsindən qorqan tilkilərsiniz.  
 Həm də ona qarşı çıqmaq qolaymı?  
 «Şura sədri!» O hər səfilə taymir?  
 Yakıb yıkar, basıb kəsər, məhv edər,  
 Amiri-mütləqdir, nə yapsan hədər...

Şura sədri yaqlaşdı,

Hər kəs yerində şaşdı.  
Kimi sıritib durdu,  
Kimi boynunu burdu.  
Hərif altdan yuqarı  
Süzüncə ixtiyarı,  
Nə var? – dedi – nə olmuş,  
Nə söylənir şu bayqus?  
Ona uyan sərsəmlər  
Bilməli ki, az gülər.  
O bir köhnə yadigar,  
Hər sözündə zəhər var.  
Hər gün uydurur fitnə  
Hökumət əleyhinə.

Ixtiyar bu sözlərdən  
Sarsılıb coşdu birdən.  
Sus! – dedi, sus! ... bu böhtan  
Yalan, yalan, həp yalan...

Onun fəryadı sədrə,  
Kar etmədi bir zərrə.  
Yalnız kənardan gələn  
Soluq bir qadın həmən  
İxtiyara soqludu,  
Aman – dedi – çoq oldu.  
Gəl gedəlim, gəl yetər,  
Varsa ədalət əgər  
Xain er-gec məhv olur,  
Əzilənlər qurtulur.  
«Haqq, ədalət» sözləri ixtiyarı güldürdü,  
İsyanalı bir baqışla bir heçliyə tükürdü.  
Qadıncıgaz yalvardı: «Babacığım, gəl!» deyə...  
Çəkildilər, getdilər... pək həzindi o levhə.  
Azər məraq etdi də, gözləri şimşek çəqan  
Bir gəncə sordu: Yavrum! Sədrə qarşı bu isyan  
Niçin?... Nə yapmış hərif ixtiyarla qadına?

Gənc, Azəri qolundan tutub çəkdi bir yana,  
Dedi: «Şu ixtiyarın məşhur «Mirzə»dır adı.  
Soluq qadıncıgaz da onun təkcə evladı...  
Ah zavallı Mirzənin gözəl keçmiş vardi,  
Bütün köylülər onu sevgilərlə anardı».

«Mirzə» yarım əsrlik bir bilgi heykəliydi,  
Düşkünləri qaldırın yalnız onun əliydi.  
O sarsılmaz ömrünü irfan eşqinə verdi,  
Hər obayı, hər evi aydınlatmaq istərdi.  
O istərdi can versin ölgün, ıssız ellərə,  
Mevhumat islərilə paslanmış gönüllərə.  
Hər dürlü zülmə qarşı göküs gərdi ər kibi,  
Zülmətə üstün gəldi parlaq bir səhər kibi.  
O, dommuş beyinlərə isyan atəsi verdi,  
Yüz-gözünü unladi\* doğru yolu göstərdi.  
Ah, o yoqsul müəllim çoq zamanlar ac qaldı,  
Açıdı da kor gözləri, cəhalətdən öc aldı.

Bizim şura sədri də o korlardan biriydi,  
Qotur tutmuş əndamı bir kəmik, bir dəriydi.  
«Mirzə» çocuqkən onu sağaltdı «öksüz» deyə,  
Bəsləyərək evində beş yıl etdi tərbiyə.  
Çoq sürmədi Mirzənin qızı Sonayı aldı,  
Yoqsulluğa daş atdı, acliğa həsrət qaldı.

... Yazın, yaylağa gələn bəylər ilə saz oldu,  
Bir vəzifə alınca bizləri saymaz oldu.  
Bütün ərzaq işləri keçdi onun əlinə,  
Hər kəs əgildi artıq şu bəylər vəkilinə.  
O yıl quraqlıq oldu, yeni vəkil çıldırdı,  
Aclıqdan solanlara yılan kimi salındı.  
Dünkü yetim ən qaba candarmaları geçdi,  
Yoqsulların qanını bir cəllad kimi içdi.

---

\* Aktörlüğə işaret

Hətta Mirzə yüz kərə çocuq kibi yalvardı,  
Hərif qulaq vermədi, gündən-günə şimardı.  
Bir gün sərəxos olmuşdu, ağlı başda degildi,  
Bir qadını əzərkən altı ay həbs edildi.

Günlər, aylar keçdi... mevsim bahardı,  
İnqilab alavı ətrafi sardı.  
Yürəklər çarparaq çatıldı qaşlar,  
Diksindi qayğısız dumanlı başlar.  
Şaşqın diplomatlar tavuğa döndü,  
Parlaq düşüncələr bir anda söndü.  
Kimi inqilabçı kürkünə girdi,  
Kimi yelkənini suya endirdi.  
Sərvətlə öyünən yoqsul beyinlər  
Söhrət güdüb «bənim-bənim» deyənlər  
Bir şimşək çaqınca boyun bükdülər,  
Qüvvət qarşısında həp diz çökdülər.

Bizim köylərdə də işlər dəyişdi,  
Bəyzadələr qaçdı, köylülər şışdı.  
Varlılar yoqsula əməkdaş oldu,  
Başlar quyruq oldu, quyruq baş oldu.  
Yoqsullar sevindi cənnət var deyə,  
Solğun çöhrələr başladı gülməyə.  
Əfsus!... coq az sürdü sevinc izləri,  
Dəhşətli bir kabus əzdi bizləri.

Ah, o kabus iştə dəmin gördüğün  
Şura sədri idi... Ayıldığ bir gün  
Onu başımızın üstündə gördük,  
Görünçə mat qaldı həp böyük, küçük.  
Məgərsə məhbəsdə şu canlı fitnə  
İnqilabçı soyu vermiş kəndinə.  
Yeni rəngə girmiş dünkü bir xəbis,  
Səhər mələk olmuş gecəki iblis.

Hərif öncə pək də qaba degildi,  
Yoqsullara qarşı bir az əgildi.  
Unutdular köhnə küçük Neronu,  
Şura sədri seçdi köylülər onu.  
Bir ay keçmədi ki, o donmuş yılan  
Canlanıb başladı yeni bir tuğyan.  
Yenə hər gələnə bir tuzaq qurdu,  
Yenə söyüb döydü, yenə qudurdu.  
Mirzə hər tərəfdə çıqardı qavğa,  
Qarşı çıqdı bütün bu haqsızlığa!  
Hərif həmən onun evini aldı,  
Məktəblərdən qovub çörəkdən saldı.  
Hökumətə yalan xəbərlər verdi,  
«İnqilab düşmanı» deyə göstərdi.  
Sonra qızını da bəyənməz oldu,  
Üç gün keçmədi ki, evdən qovuldu.  
İki yavrusunu əlindən aldı,  
Qadınaancaq bir göz yaşı qaldı.

*(Qarşidakı evə işarətlə)*

Sonra şu evdəki qızı vuruldu,  
Bir zaman keyfini sürüb yoruldu.  
Bu da gözdən düşdü... ondan çıqalı,  
Mə'sum bir qız ikən oldu «el malı».

Ən sonunda əvət, bu son aylarda,  
Başqa bir qız buldu bizim civarda.  
O bir afət, o bir sevda yıldızı,  
Ədalı, işvəli bir knyaz qızı...  
Gecə-gündüz dinlər onun sazını,  
Dünya batsa çəkər onun nazını.  
Bizim sədrin içi-tışı başqadır,  
Maymun kibi bizi əldə oynadır.

Nasırlı əllərə qarşı daima  
Qəsidələr söylər, alqışlar, ama  
Aclıqdan yanaraq dönsələr külə,  
Yüzlərinə baqmaq istəməz belə.  
Əfsunlamış onu yosma qadını,  
İncə əllər başdan alır ağlını.  
Çünki zevq əhlidir, incə ruhu var,  
İkiyüzlü şeytan hər işdən çıqar.

### A z ə r

Fənalığı, zülmü tərviç edənlər,  
O pis bataqlıqda kəndisi inlər.  
Bir alçağa qarşı quyruq sallayan,  
O alçaqdan daha səfildir, inan!

### G ə n c

Köylü nə yapsın ki, nerəyə getsə,  
Rast gələcəkdir şu xain iblisə,  
Postaxanə, divan onun əlində...  
Kim e'tiraz etsə... Həmən bir gündə  
«İnqilab duşmanı» deyə həbs edər,  
Yurdundan, evindən olur dərbədər.

### A z ə r

O halda bir molla çağır... Bir kərə  
Fatihə söyləsin sizin köylərə.  
Bir ölkə ki, səsi-ünü çıqmaya,  
Haqsızlığa qarşı yumruq sıqmaya,  
O bir məzarlıq ki, görənlər şaşar,  
İçində həp canlı ölürlər yaşar.

Bu halda bir tatlı səs uzaqdan «Azər!» dedi,  
Köyləri təftiş için gəlmış o bir gənc idi.

Anlatdı ki, üç gündür işdən başı yorulmuş,  
Vəzifələr bitmiş də şimdicə rahat olmuş...  
Azər dedi: Təftişdən nələr buldun, nə varmış?  
Gənc müfəttiş söylədi: Balıq başdan qoqarmış!?

A z ə r

Nerdə misafirsiniz?

M ü f ə t t i ş

İştə cicim pək yaqın...

A z ə r

(istehzalı təbəssümlə)

Diyorlar sədrin evi gözəlmış!..

M ü f ə t t i ş

Saqın! Saqın!..

Dəmin sana dedim ya balıq başdan qoqarmış,  
Sədrin saygılılığı çıqılmaz yola varmış...  
O, inqilab xırsızı, bir rəzil ki, yoq eşi,  
Bu gündən sökülməli quduz qaplanın dişi...  
Azərin yanındakı köylü gəncin gözləri  
Nəş'ədən gülümsədi tuyarkən bu sözləri.  
Bu halda köy qarışdı davul-zurna səsindən,  
Çoluq-çocuq qoşardı, hoplardı nə'rəsindən.  
Hər kəs toplandı məscid yanındakı meydana,  
Qosqoca bir makinə səs salmışdı hər yana.  
Qomşudakı tarlada işlədikcə traktor,  
Yarib yerin bağrını bir dev kibi gurluyor.  
Diksənən çocuqların bərəlmişdi gözləri,  
Qadın-erkək sözərkən gülümsərdi yüzləri.

Uzaq köylərdən gələn məraqlılar da vardi,  
Hər baqışda heyrətlə sevinc izi parlardı.  
Epey zaman keçdi də seyr edənlər bıqmadı,  
Şura sədri nədənsə, hənuz gəlib çıqmadı.  
Biri dedi avtoda<sup>1</sup> əldə süngü üç nəfər,  
Onu alıb götürdü, bəlli dutsaq<sup>2</sup> etmişlər.  
Bunu görən sevgili metrəsi kınağına  
Aldı bütün dəyərli şeylərini faytona,  
Köyə vida eylədi sallayaraq qolunu,  
Ömürlük bir sərvətlə tutdu şəhər yolunu.  
Hər kəs dedi: çoq şükür şu taundan qurtulduq...  
Getsin də hiç gəlməsin, yetər bunca qul olduq.  
Bu sıradə bir çoban  
Qalın səslə uzaqdan  
Bağırdı: «Hey yoldaşlar!  
Aman gəlin, yanğın var!»  
Hər kəsi dəhşət aldı,  
Sevinc izi azaldı.  
Erkək-qadın coşdular,  
Yanan yerə qosdular.  
Məraq edib Azər də  
Müfəttişlə bir yerdə  
Yardım için getdilər.  
Yaqlaşirkən bir nəfər  
Dedi: İstə bu müdhiş!?  
Yanan sədrin eviymiş.  
Görünür, son qadını  
Məxsus yapmış yanğını.

Başdan-başa evi alev sarmışdı,  
Toz, duman ta bulutlara varmışdı,  
Köylülərdən kimi edərdi yardım,  
Varmadı yaqına kimi bir adım.  
Çoqu sevinirdi içindən buna,

---

<sup>1</sup> Avtomobil

<sup>2</sup> Dustaq

Yalnız qoca Mirzənin qızı Sona  
Sədrin ilk hərəmi o solmuş qadın  
«Yardım edin!» dedi: «Aman, durmayın!»  
Alicı bir şahin kibi soquldu,  
Alevlər içində həmən qayb oldu.  
Çünki yanıyordu iki yavrusu,  
Onu qorqutmadı ölüm qorqusu.  
Üç dəliqanlı da verib əl-ələ  
Yardıma qosdular onun iziylə.  
Çoq sürmədi qadın geriyə döndü,  
Qucağında bayğın bir qız göründü.  
Qızı ismarlayıb qomşu qadına,  
Yenidən soquldu azan yanğına.  
... Bir az sonra çıqdı dəliqanlılar,  
Dedilər: Mirzənin, qızı həp sizlər,  
«Yavrum!... Oğlum!» deyə çırpinib durur,  
Yazıq ki, oğlundan iz belə yoqdur.  
Çıq deyə yalvardıq, baqarmı? Asla  
Çılğın kibi qoşur həp sağa-sola,  
Hıçqırır, bağırır, inildər, ağlar,  
«Yavrum!...» deyə hər kölgəyi qucaqlar.

Bir gənc «Aman!» – dedi – həmən getməli,  
Getməli də onu xilas etməli...

Bu halda bir «Yavrum!...» səsi duyuldu,  
Tavanlar çöküb də qadın məhv oldu.  
Ana qurban getdi evlad uğruna,  
Hər gönüldə qopdu acı firtına.  
Qız-gəlindən həzin bir ah yüksəldi,  
Köyün qadınları fəryada gəldi.  
Yüksələn fəryadı Azər dinlədi,  
«İştə ana qəlbi... seyr edin – dedi.  
Ana qəlbi, ana vicdanı başqa...  
Yanğıın, firtına, yıldırım, qasırğa  
Titrədir bəlkə ən güclü erkəyi,

Fəqət incə ruhlu ana yürəyi  
Yavrusunu xilas için hər dərdə,  
Hər dəhşətə qarşı isyan edər də,  
Qorqu bilməz o bir şəfqət heykəli!..  
Hər kəs o heykəli təqdis etməli...»

Atəşlər içində ana sönərkən  
Oğlu bulunmuşdu bir evciyəzdən.  
Yanğından ürkərək şü qumral çocuq  
Qorqudan sararmış, bət-bəniz uçuq...  
Bağçadan savuşub yaqın qomşuda  
Bulmuş saqlanacaq gizli bir oda,  
Bir yük arqasına siğinib qalmış,  
Hər kəsdən xəbərsiz... uyquya dalmış...  
Süzərkən çocuğu həp gənc, ixtiyar  
Kül olmuş bir vücud için yandılar.  
Bütün köyü sardı acı bir sızi,  
Dillərdən düşmədi Mirzənin qızı.

Bir ay keçmədi ki, ağlar gözləri  
Bir səhər bürüdü sevinc izləri.  
Dərdli köyə şən bir xəbər yayıldı,  
O gün hər kəs için bayram sayılıdı;  
Çünki haq almışdı o gün yerini,  
Şəhər məhkəməsi «Şura sədri»ni  
«İnqilab xırsızı» e'lan etmişdi,  
Həmən həbsə alıb divan etmişdi.

## İSYAN

Azər düşünür, dalğa keçərkən...  
Birdən-birə həp dalgalı, həp şən  
                            Bir vəlvələ qopdu,  
Bir fırtına, bir zəlzələ qopdu.  
Sarmışdı bütün ölkəyi heyrət,  
                            Lakin...  
Çoq yüzdə gülümsərdi şətarət,  
                            Hər nəş'əli gəncin  
Ruhunda açılmışdı çiçəklər,  
                            Coşmuşdu diləklər.  
Bir yanda şəfəq dalgalı, nazəndə aqınlar,  
                            Qızlar və qadınlar  
Oynar, sevinir, şənlik edərlər,  
Həp pəmbə dodaqlarda zəfər şarqısı gürlər.

Qızlar və qadınlar!..  
Həsrətkən işiq aləmə onlar,  
Zillətdə asırlarca bunalmış da əzilmiş,  
Hürriyyətiancaq yeni bilmüş...  
Sıyrıldı Günəş sisli bulutdan,  
Hər kəs süzüyorkən onu heyran...  
                            Parlarkən üfüqlər,  
Birdən-birə çarşaflar atıldı,  
                            Həp coşdu nütüqlər.  
Erkəklərə meydan oqunurkən,  
                            Onlar da qatıldı,  
Çarşaf kibi, qalpaq da yoq olsun... deyə birdən  
Erkək və qadın dalgalanıb gürlədi, coşdu,  
                            Mə'bədlərə qoşdu.  
Gənclik dedi: «Onlar da dəyişsin,  
Məktəb və kütübxanəyə keçsin.»

İsyən!..  
İsyən diyə hər gözdən, ağızdan

Bir nifrət uçardı.

İsyan!..

Keçmişlərə, keçmişdəki adətlərə isyan!  
Hər yüzdə təhəkküm izi vardı.

İsyan!..

Mə'bədlərə, qalpaqlara, çarşafılara isyan!..  
Şaşqınlığa yoq zərrəcə imkan.  
Hər fəlsəfə, qanun dəyişirkən,  
Bir nöqtədə dursan da düşünsən,

Məqbər yapacaqlar kəmiyindən.

İsyan!..

Həp əski hürufata da isyan!..

İsyan!..

Həp köhnə xurafata da isyan!..

Ətrafi sözən yaşları keçkin

Erkək və qadınlar buna şaşmış...

Çarşafların altında duyulmaqdə qəzəb, kin,

Həp hövsələ daşmış...

— Bir baq nə rəzalət!..

Artıq nə həya qaldı, nə ismət!..

Gənclik azaraq, həddini bilməz,

Yoq, yoq, bu çəkilməz,

— Hər gün bir oyun, bir yeni fitnə,

Mə'bədlə işin nə?!

— Bən Tanrıya tapdım, nə vəzifən,

Mən' etmədim əsla səni yoldan sapıyorkən...

Çarşaflar atılsın! — diyən əlbət

Namusa təcavüz ediyor, bəlli həqiqət.

Onlar köpürükən...

Azər gülərək söylədi: «Sizdən

Hiç bir yenilik ummadı bir kimsə, əzizim!

Bilməm bu köpürmək nəyə lazım?..

Yoq, sizlərə aid deyil əsla çalınan saz;

Bəsbəlli, kötüklər aşılanmaz.

Yalnız yəşərən tazə fidanlar  
Az-çoq yenilik zevqini anlar.  
Əcdadımızın adəti bəlli,  
Hər haləti bəlli...  
Lakin biz o adətləri atdıq,  
Atdıq, bu gün artıq  
Onlardakı əfsanəli şeylər,  
Bizlərcə sönük uyquya bənzər.

Söz yoq ki, bu gün gəncliyə baqsan,  
Bir sel kibi hər an  
Sağlam, yeni məfkurələr izlər.  
Bizlər!?

Bizlərdəki adət də təbii  
Bunlarca sönük, yıpramış əski...  
Bilməm ki, bu yorğun yürüyüşlə  
Gənclik niçin uysun bizə, söylə!  
Bizlər yeniləşsək bilə, daim  
Bir əskilik az-çoq bizə hakim...  
Ən doğru yol iştə!  
Heç olmayalım onlara əngəl bu gedişdə.  
Onlar qoşacaq, çarpışacaqlar,  
Bir çoq uçurumlar aşacaqlar.  
Lazimsə cəhalətlə güləşmək,  
Bir çarə var: ancaq yeniləşmək!..  
Onlardakı himmət və mətanət  
Qırbaclayacaq Şərqi nihayət.  
Onlardakı qüdrət və məharət  
Er-gec verəcək xalqa səadət.  
Onlar mədəniyyətlə günəşlər yaqacaqlar,  
Keçmişlərə üstdən baqacaqlar.  
Onlar güləcək, yüksələcəklər,  
Həp yüksələcək, həp güləcəklər.  
Onlar güləcək, güldürəcəklər,  
Bizzən daha xoş gün görəcəklər!»

## LÜĞƏT

### A

Alayışı-cahan	Dünyanın bulaşiq işləri, boş, mənasız dəbdəbə və zinətləri
Alam	Ələmlər, kədərlər, qüssələr
Alihə	Yaradan (allah sözünün qadın cinsi).
Afəl	Keçici, sənmüş, yox olmuş
Atı	Gələcək, növbəti
Afaq	Üfüqlər
Afyon	Tiryək
Alinihijat	Əsilzadə, əsil-nəcabətli
Aliq	Axmaq, səfeh
Aqça	Pul
Alay	Zarafat, istehza
Aşüstə	Aşıq, vurğun, məftun, dilaşüftə – qəlbən aşiq olmuş, vurulmuş

### B

Biləkis	Əksinə
Bir qaç	Bir neçə
Biyiq	Biğ
Bədaye	Bədiilik, gözəllik
Bədəl	Əvəz
Bəliğ	Gözel danışan
Bədiə	Nadirə, gözəl şey
Budala	Axmaq, səfeh
Bunalmaq	Əldən düşmək
Büd'	Başlanğıc
Bimar	Xəstə
Bəstər	Yataq
Bəşarət	Xoş xəbər
Bora	Çovğun
Büti-tərsa	Xristian gözəli
Bəzl	Səxavətlə paylamaq, sərf etmək
Bürhan	Dəlil
Balıq ət	Özələ
Bar	Yük

Bahəm	Birgə
Bisəmər	Boş, nəticəsiz
Biəsər	Tə'sirsiz
Bəzm	Məclis
Baziçə	Oyuncaq
Bakır	Mis
Büd'i-xilqət	Yaradılışın ibtidası, başlanğıc
Bəid	Uzaq; xəyali-bəid – uzaq xəyal
Bərq	Şimşek
Bərg	Yarpaq, bərgi-ümmid – ümidin olması
Bəni-bəşər	İnsan oğlu
Bərfalud	Qar kimi, ağ
Bipərvə	Qorxmaz, cəsur

## C

Çapuq	Cəld
Cavid	Əbədi; baharistani-cavid – həmişəbahar olan yer
Caməxab	Gecə paltarı
Camid	Donmuş; heykəli-camid – heykəl kimi hərəkətsiz
Cangüza	Əzab verən, incidən
Cəbin	Alın; cəbini-lətif – gözəl alın
Cəbhə	Alın
Cədəlgah	Vuruşma meydani, qovğa yeri
Cərihə	Yara
Cılvenüma	Parlayıb görünən, cilvələnən
Cifə	Leş
Çingənə	Qaraçı
Cühəla	Cahillər, avamlar
Çan	Zəng
Çamlıq	Şam meşəsi
Çapqın	Dəcəl, ərköyüñ, quldur
Çatiq	Çatma; düyünlənmiş (qaş)
Çah	Quyu
Çəlik	Polad
Çeşmi-məxmur	Xumar göz
Çin	Qırış
Çığlıq	Qışqırıq

Çıldırmaq Ağlımı itirmək

## D

Darülfünun	Universitet
Dayaq	Döymək, zopa
Dami-bəla	Bəla toru
Dahiyə	Dahi adamlar, böyük ağıl sahibləri; böyük işlər; bəla, müsibət
Dil	Ürək, könlük
Dilgüşə	Könülaçan, qəlbə fərəh verən
Dilaşub	Könül quran, ürəyi həyəcanlandıran
Dilxun	Ürəyi qana dönmüş
Dilfikar	Qəlbi yaralı olan
Dilaşüftə	Ürəyi sıniq
Dünkü	Dünənki, keçmiş
Dürlü	Cürbəcür
Dünbalə	Burada: son
Düğün	Toy
Dəni	Alçaq
Dəmin	İndicə
Dərnək	Yeyib-içmək məclisi
Dərağuş	Qucaqlamaq

## E

Etizar	Üzr istəmək
Etiyad	Adət, vərdiş
Ehtiraz	Çəkinmə
Evdət	Qayıdış
Eş	Yoldaş
Eşsiz	Taysız
Erkək	Kişi

## Ə

Əbd	Qul, kölə; bəndə
Əmcə	Əmi
Əməl	Arzu
Əmniyyət	Əminlik

Ə'ma	Kor
Ə'l'an	İndicə
Əlmö' mününə	Mö'minlər qardaşdır
üxüvvə	
Əl'amən	Aman istəmək
Əlhan	Nəğmələr, təranələr
Əlvah	Lövhələr
Əza	Yas
Əzvaq	Zövqlər
Əzabi-əlim	Şiddətli əzab
Əzhar	Çiçəklər, gullər
Əzzad	Ziddiyətlər
Ənbiya	Nəbilər, peyğəmbərlər
Əndəlib	Bülbül; əndəlibanə – bülbül kimi
Ənis	Dost
Ənin	Ah-nalə, sızılıtı
Ənud	İnadkar, tərs
Ərvəğan	Tünd qırmızı, gül
Ərbabi-hal	Hal əhli olanlar
Ərz	Yer, yer küresi
Ərus	Gəlin
Ərvah	Ruhlar
Ərşi-pürəxtər	Ulduzlu göy
Əsəfiştimal	Təəssüf doğuran
Əcz	Acizlik
Əlaf	Sələflər, ata-babalar
Əxlaf	Xələflər, övlad
Əhbab	Dost, yaxın yoldaş
Əhrar	Hürr adamlar, azad yaşayanlar
Əşkbar	Ağlayan, göz yaşı tökən
Əşraf	Aristokratlar, varlı və nüfuzlu adamlar
Ətmək	Cörək
Əflak	Göylər
Əf'al	İşlər, hərəkətlər
Əksi	Turş

## F

Fasiq	Pozğun
Fahiş	Hiddətini aşan

Fərar	Qaçmaq
Fərt	Həddən artıq, ifrat
Fərzanə	Aqil, alim, biliyi ilə fərqlənən
Fəriştə	Mələk, məlaikə; çox gözəl
Fərş	Yer; ərşü fərş – yer və göy
Fərrüxbal	Xoşbəxt, rahat qəlbli
Fənn	Elm
Fəzlə	Artıq
Firdövsi-ə'la	Uca göylərdəki cənnət
Fitrət	Yaradılış, xilqət, təbiət
Füruzan	Parlayan, parlaq
Fünun	Elmlər
Füyuzat	Feyzlər

## G

Gəm	Cilov
Gidi	Yaramaz, sırtıq
Giryənümün	Ağlar, ağlar görünən
Giryan	Ağlar
Gevşəmək	Zəifləmək, yumşalmaq
Guşeyi-üzlət	Təklik bucağı
Gürbüz	Sağlam, güclü, möhkəm

## H

Hal	İndi
Hami	Himayə edən, saxlayan
Hafızəpira	Xatırə bəzəyən, yadda saxlayan
Həqaiq	Həqiqətlər
Həmdüş	Ciyin-ciycinə
Hərasan	Qorxan, ürkən
Hənuz	Hələ
Həmiyyə	Qeyrət, nəcabət
Həzyan	Boş söz, cəfəngiyyat
Həbbə	Dən, toxum
Həpsi	Hamısı
Həmşirə	Bacı
Hərim	Özgəyə, naməhrəmə girmək qadağan olan yer

Həfrə	Cuxur, quyu
Hiçləgah	Gərdək
Hiçləgahi-ədəm	Yoxluq otağı, qəbir, məzar
Hübüt	Enmə, yuxarıdan aşağı düşmə
Hürriyət	Azadlıq
Hüma	Dövlət quşu, cənnət quşu, səadət gətirən
Hüdud	Sərhəd
Humma, atəşi-humma	Qızdırma

## X

Xavyar	Dənəvər kürü, kürülərin ən bahalısı
Xalt etmək	Qələt etmək
Xamuş	Sakit, dinc
Xabalud	Yatmış
Xak	Torpaq, yer
Xəndənisar	Gülən, gülüş və sevinc saçan
Xətvə	Addım
Xüsrən	Ziyan, zərər
Xudkam	Özünü sevən, ehoist
Xuşəçin	Başaq yiğan
Xoşbin	Nikbin, optimisti
Xızhı	Sür'ətli
Xırpalamaq	Geyib köhnəltmək, kobud davranışmaq
Xırsız	Oğru

## I

İssız	Sahibsiz, kimsəsiz, ucqar
-------	---------------------------

## İ

İqbəl	Xoşbəxtlik, uğur
İdbar	Bəxtsizlik
İbtilayı-qəram	Eşqə mübtəla olma, sevdaya tutulma
İğbirar	Qəmə düşmə, qubara qapılma, qüssə
İğfal	Azdırmaq, adlatmaq
İz'an	Ağıl, zəka, fərasət
İlqa	Təlqin etmə

İltica	Pənah aparma, sığınma
İttihad	Birlik
İmrənmək	Arzulamaq, qibtə etmək
İma	İşarə, işaret ilə anlatma, bildirmə
İnfial	Qəmlənmə, kədər duymaq, ruhi narahatlıq
İncizab	Cazibə, məftunluq, böyük həvəs
İnşad	Deklamasiya, ifadəli oxu
İRŞAD	Doğru yola yönəltmə, mürşidin müridlərinə həqiqət yolu göstərməsi
İsar	Saćma, yayma; səxavət göstərmə, bağışlama
İste'la	Ucaltma, yüksəltmə
İstiğna	Ehtiyacsız olmau, özünü varlı bilmək
İstikrah	İyrənmə, nifrət etmə
İstirham	Rəhm istəmək, əfv istəmək
İstiqbal	Gələcək
İstimdad	Kömək istəmək, yardım diləmək
İhzar	Hazır etmə
İctihad	Din yolunda cidd-cəhd ilə çalışma, müctəhidlik
İştika	Şikayət etmə
İllət	Xəstəlik; səbəb
İxtılal	Qarmaqlarıqlıq, üsyən
İxtiyar	Qoca
İştə	Bax, budur
İffət	Bəkarət, namuslusluq

## K

Kahin	Ruhani rəis, qeybdən xəbər verə bilməyi iddia edən
Kədərza	Kədər gətirən
Kəndi	Özü
Kələbək	Kəpənək
Kəsrət	Çoxluq, bolluq
Kizb	Yalan
Kövkəb, kövkəbi-dirəxşan	Ulduz, parıldayan ulduz
Köy	Kənd

Kötü	Pis, yaramaz
Kürreyi-ərz	Yer kürəsi
Küməs	Hin
Künh	Bir şeyin və ya bir məsələnin kökü, ən dərin nöqtəsi, mahiyəti
Külxanbəyi	Xulıqan, firıldaqçı

## Q

Qandırmaq	Aldatmaq
Qafa	Baş, kəllə
Qəhr	Qəzəb, acıq
Qəvi	Güclü
Qəsvətnüma	Sixıntılı, hüznlü, qüssə gətirən
Qə'vr	Cuxurun dərin yeri, dibi; məc.: bir işin kökü, həqiqəti
Quşqulanmaq	Şübələnmək, ehtiyatlanmaq
Qurnaz	Hiyləgər, oyanıq, zirək
Qüdsiyyət	Müqəddəslik, paklıq
Qülbə	Otaq
Qürb	Yaxınlıq, qürbi-həq - Allaha yaxınlıq
Qəla	Bahalıq, qəhtü qəla – qılıqla görə şeylərin qəhət olması
Qəhr-xənd	Açı-acı, əsəbi gülüş
Qeyd	Qayğı
Qılavuz	Bələdçi
Qıvılçım	Qiğılçım
Qoşmaq	Qaçmaq

## L

Laf	Boş danışmaq
Lafü gəzaf	Lüzumsuz, mənasız laqqırtı, boş söhbət, boş sözlər
Lahuti	Ruhani aləmə mənsub, mə'nəvi aləm, üluhiyyət aləmi; ilahi
Ləbbərləb	Ağzına kimi
Ləbriz	Dolu, ağzına qədər dolu; ləbrizi-səadət – səadətlə dolu
Ləm'an	Parlama, parıldama

Ləm'ənisar	Şö'lələnən, parıldayan, ləm'əsaçan
Lərzan	Titrək, titrəyən
Lərzədar	Titrək, titrəyən; ruhi-lərzədəri-şəb – gecənin titrəyən ruhu
Lərziş	Titrətmə
Levs	Çirk, murdarlıq; levsi-riya – riyakarlığın çirkinliyi
Leyl	Gecə
Leylaq	Yasəmən
Leylü nahar	Gecə-gündüz
Lisançı	Dilçi
Lisan	Dil

## M

Madər	Ana
Mafat	İtirilmiş, zərər
Mazi	Keçmiş zaman
Mevt	Ölüm
Məbhut	Çaşmış, özünü itirmiş
Məqabır	Məqbərələr, məzarlar; teyfi-məqabır – qəbristanlıq kabusu (teyfi)
Mədid	Uzun, sürekli
Mədar olmaq	Xeyir işə vasitə olmaq, xalq xeyrinə sərf olunmaq
Məzalim	Zülmələr, ədalətsizliklər
Məzbəh və məzbəhə	Sallaqxana; qırğın yeri. Caviddə insan məzbəhi, müharibə meydanı
Mələkiyyət	Mələklilik, pak, gözəllik
Mələkrüxsar	Mələk yanaqlı, gözəl
Məlcə'	Sığınacaq yeri, pənah yeri
Məmzuc	Qarışiq, qarışdırılmış
Mənəkşə	Bənövşə
Mənazir	Mənzərələr
Mən' etmək	Çəkindirmək
Mə'nus	Dost, yoldaş
Məraq etmək	Narahat olmaq
Mərərət	Acılıq, təlxəkamlıq, dilxorluq
Mərdud	Rədd edilmiş, qovulmuş
Mərkəb	Minik heyvanı

Mərdümgiriz	İnsanlardan qaçan
Məsərrət	Sənlik, şadlıq
Məsiha	İsa peyğəmbərin ləqəbi
Məshur	Sehr edilmiş, sehr ilə aldadılmış; vurğun, vurulmuş
Məfsədət	Fitnə-fəsad, pozğunluq
Məhabət	Heybətli görünüş
Məhasin	Gözəlliklər
Mühal	Qeyri-mümkün, çətin
Məhzur	Təhlükə, qorxu, təhlükəli
Məhzun	Hüzünlü
Məhtab	Ay işığı, aylı gecə
Məczub	Cəzb olunmuş; aşiq
Mə'va	Yer, məskən
Məşhud	Şahid olunmuş
Mədfən	Qəbir
Mə'dələt	Ədalət
Mə'mur	Abad
Mə'tuf	Tuş gəlmış, gözləri bir aynaya mə'tuf oldu – baxdı
Misafir	Qonaq
Mini-mini	Balaca-balaca
Miralay	Polkovnik
Mövcə	Dalğa, ləpə
Mövcid	Yaradan, doğuran; mövcidi-ilham – ilham gətiren, ilhama gətirən (şair)
Möhñətfəza	Qəm artırıran, əziyyət çoxaldan, bəlaya salan
Möhtəriz	Çəkinən, qorxan
Möhtəmil	Ehtimal olunan
Möhtəsir	Ehtiraslı, yanğılı
Mö'tad	Adət etmiş
Mübrəm	Möhkəm, dəfə edilməz; ehtiyacı mübrəm – ödənilməsi zəruri ehtiyac olan
Müğfil	Aldadıcı, yalançı; sərabi-müqfil – aldadicı ilgim
Müğbər	Açıqlı, incik
Müəzzəb	Əzab çəkən, əziyyət içinde olan
Müəlla	Yüksək, əzəmətli

Müzlim	Qaranlıq, zülmət içində olan; məchul
Müztərib	İztirablı
Müqtədir	Qüdrətli, bacarıqlı
Mükəddər	Kədərli, tutqun
Mükərrər	Təkrar olunan, dəfələrlə
Mülazim	Leytenant
Müləvvəs	Murdar, çirkin, bulaşiq
Mültəci	İltica edən, pənah aparan, sığınan
Münəvvər	İşiqli, nurlu
Münkəsir	Sınıq, qırıq
Münfəil	Pərt olmuş, utanmış
Mürtəsəm	Rəsm edilmiş, surəti çəkilmiş
Müsəllət	Zəhlətökən
Müsəlləm	Doğru, inkaredilməz
Müstəid	Meyilli, hazır, qabil
Müstəğrəq	Qərq olmuş, batmış; ənvarə müstəğrəq – başdan-başa nur içində
Müstevli	Fəth edən, hakim olan
Müsri	Yoluxucu
Mücrim	Günahkar
Mücəhhəz	Təchiz olunmuş
Mütəvərrim	Vərəmli, xəstə
Mütəhəssirun	Həsrətlə
Mütəcəssis	Arayıb axtaran, bilmək istəyən
Mütəfəkkir	Burada: fikirli, qayğılı
Mütəsəvvər	Təsəvvür olunan
Müftəris	Yırtıcı
Müxəyyəl	Xəyalə gətirən, xəyalı
Mühəyy	Hazır, bir işi görməyə hazır olmaq
Mühib	Qorxunc, heybətli
Mühlik	Həlakedici, öldürücü
Müşəvvəs	Həyəcanlanmış, qarışmış
Mucib	Səbəb

## N

Nam	Ad
Nadim	Peşman
Nazir	Baxan, tamaşa edən
Naim	Yatan; hüsnə-naimi-cavid – əbədi susan

	gözəllik
Nasiyə	Alın
Nasut	İnsanlıq, insan aləmi, lahitun əksi
Naseh	Nəsihətçi
Nasıl	Necə
Naşinidə	Eşidilməmiş
Nafılə	Boş yerə, hədər
Naçaq	Burada: dərvişlərdə olan təbərzin
Nari-hicr	Ayrılıq odu
Nədamət	Peşimanlıq
Nəhy	Qadağa
Nəğəmat	Nəğmələr, mahnilər
Nəzafət	Təmizlik
Nəzreyi-xunin	Qanlı baxış, qanlı gözlər
Nəfəxat	Nəfxələr, nəfəslər
Nəcmi-geysudar	Quyruqlu ulduz, kometa
Nəşvəza	Nəş'əli
Nəş'əpəzir	Nəş'ə alan
Nəşidə	Nəğmə, şe'r, şərqi
Nevdəmidə	Yeni göyərmiş (çəmən)
Niza'	Çəkişmə, dava-dalaş
Nigah	Baxış
Nisan	Aprel
Nisyan	Unudulma
Nimxat	Yarıyuxulu
Nişimən	Oturacaq yer, yaşayış yeri; məclis
Nevşüküftə	Yeni açılmış (gül)
Nevzad	Yeni doğulmuş, bala; nevzadi-təbiət – təbiətin balası (günəş haqqında)
Nev'ərus	Təzə gəlin, məc.: ilk bahar

## O

Oyalamaq	Fikrini yayındırmaq, əyləndirmək
Obur	Çox yeyən, qarınqulu
Orman	Meşə

## Ö

Örsələmək	Əzmək, dağıtmaq, əldən salmaq
Örsələnmək	Əzilmək, büzüşmək

Öksüz

Yetim

**P**

Paçavra	Əski, cır-cındır
Peyröz	Birinin arxasında gedən, birini izləyən
Peydərdərpey	Dalbadal
Pəyam	Sifariş
Pərran	Uçan, qanadlanan
Pəmbə	Çəhrayı
Pək	Cox
Pəki	Cox yaxşı
Pir	Qoca; rəhbər; piri-mürşid – qoca rəhbər, yol göstərən
Pışgah	Ön tərəf; pişgahi-nigah – göz qabağında olan yer, tərəf
Pürgübar	Tozlu, toza bulaşmış; dərdli, kədərli
Pürzəhəb	Qızıl dolu, qızılı
Pürsükun	Səssiz, sakit
Pürteyf	Kabusla dolu
Pürzəfər	Zəfərlə, qalibiyətlə; qələbəli
Püriğbirar	Tozlu, qubarlı
Püriştika	Şikayətli, çox şikayetli olan
Pürməal	Mə'nalı
Pürməali	Yüksək keyfiyyətləri olan
Pürməlal	Cox qəmgın, çox kədərli
Pürfikrət	Fikirli, əndişəli; ağıllı
Pür'əzhar	Ciçək dolu yer
Pür'itab	Töhmətli, məzəmmətli
Pürzəhəb	Qızilla dolu
Pırlanta	Brilyant
Pınar	Bulaq

**R**

Rahzən	Yolkəsən, quldur
Rəbii	İlk bahara məxsus
Rəqiq	İncə, zərif
Rəzməgah	Mühəribə yeri, hərb meydani
Rəyyan	Sudan doymuş; ləbi-rəyyan – sudan

Rəhakar	döymüş dodaq; dəniz
Rəhnümayi-şər	Xilasedici, qurtarıcı
Rəxavət	Şərə aparan, ziyan yolunu göstərən
Rə'd	Süstlük
Rə'na	İldirim
Rəncur	Gözəl
Rıhlət etmək	Xəstə, kədərli
Rical	Ölmək, vəfat etmək, köcmək
Ruzü şəb	Böyük, hörmətli adamlar; dövlət adamları
Rövzə	Gündüz-gecə
Rövşən	Bağça, bağ, güllü-çiçəkli yer
	İşıqlı

## S

Samiə	Dinləyən, qulaq asan qız, qadın
Saqın	Bax ha, ehtiyatlı ol
Sakin	Sakit
Səbahət	Gözəllik
Səbz	Yaşıl
Sədr	Döş, sinə
Səm	Zəhər; səmli bəcək – zəhərli cüccü
Səmli	Zəhərli
Səngdil	Daşqəlbli, rəhmsiz, mərhəmətsiz
Səqət	Şikəst
Səlim	Sağlam
Sər'ədar	Epileptik
Sərvətü saman	Var-dövlət
Sərgəştə	Avara; heyrətdə olan
Sərmədiyyət	Əbədilik
Sərşar	Dolu, ağızına qədər doldurulmuş; bol, gen-bol
Səfvət	Saflıq, təmizlik, paklıq
Səhabəpuş	Buludla örtülü; səhabəpuşı-hicab – hicab pərdəsilə örtülü
Səhhar	Sehr edən, sehrbaz; məc.: çox cazibəli gözəl; ləbi-səhhar – çox gözəl dodaq
Sinək	Milçək
Simax	Qulaq, qulaq yolu, eşitmək yolu

Simin, təni-simin	Gümüşü, gümüş bədən
Sinsi	Gizli; sinsi mərəz – gözə görünməz xəstəlik
Siyəhrəng	Qara rəngli
Sitarə	Ulduz
Soytarı	Məsxərəçi, yaltaq, xalqı gülünc hərəkətlərilə güldürən adam
Sur	Ziyafrət, toy, şadyanalıq
Suziş	Yanğı
Sümt	Səssizlik, sükut
Süslü	Bəzəkli
Sükut	Sakitlik
Süfli	Alçaq, yerə məxsus
Süfliyyət	Alçaqlıq
Sırma	Gümüşü və ya qızılı sapla vurulmuş bəzək
Sıcaq	İsti
Sıtmalı	Qızdırılmalı
Semiz	Kök
Seyhə	Qışqırıq
Somurtqan	Qaşqabaqlı
Sokaq	Küçə
Sıritmaq	Sırtılıb gülmək

\\$

Şayan	Layiq
Şaka	Zarafat, əylənmə
Şahrah	Baş yol, prospekt
Şəbab	Gənclik
Şəoms	Günəş
Şəhamətli	İgid, vüqarlı
Şətarət	Cəldlik, vurnuxma
Şəkkiyat	Şəkkələr, şübhələr
Şəhpər	Qanad; ucuş lələkləri
Şum	Uğursuz
Şəbnəvərd	Gecə gəzib dolaşan, şəbnəvərdi-səma – gecələri səmanı, göyləri dolaşan (ay)
Şəbrəng	Qara, qaranlıq gecə rəngində olan
Şərarə	Qiğılcım

Şahmari-üşyan	Asılık ilanı; məc.: cinayətli hərəkət
Şəhrəh	Baş yol, böyük yol
Şə'şəəbar	Şö'ləsaçan, ziya saçan
Şitaban	Tələsən, tələsmə
Şükufəzar	Güllük, çəmənlik

## T

Taban	Parlaq, işıq saçan
Tabfərsa	Gücdən, taqətdən salan
Taslamaq	Özünü yalandan hünərli göstərmək, özündə olmayan şeyi var kimi göstər- mək, lovğalanmaq
Tatlı	Şirin
Taqətsuz	Taqətdən salan
Təbdil	Dəyişmək
Təbəsbüs	Yaltaqlıq, alçalma
Təvərrüm	Vərəm olmaq, vərəmləmə
Təqdis	Müqəddəsəlsəşdirmə, şöhrətləndirmə
Təqərrüb	Yaxınlaşma
Təəb	Əziyyət, iztirab
Təbah	Dağılmış, pozuq
Təzyin	Bəzəmək
Təzyir	Saxtalıq, qeyri-səmimi
Təməvvüc edən	Dalğalanan, titrəyən
Təməddün	Mədəniləşmə, mədəniyyət
Təməlliq	Yaltaqlıq
Təməsxür	Ələ salma, istehza etmə, təhqir etmə
Təmyiz	Seçmə, fərq qoyma
Təmcid	Ehtiram göstərmə, böyütmə
Təkmə	Təpik
Tənnaz	Gözəl, boylu-buxunlu
Tənəffür	Nifrat etmək
Təni-simin	Gümüş bədən; məc.: ay, qəmər
Tərəbza	Zövq verən, sevinc yaradan
Tərəbnisar	Sevinc saçan, sevindirən
Tərəhhüm	Rəhm etmək
Tərəb	Sevinc, şadlıq
Tərcih	Üstünlük; tərcih etmək – üstün tutmaq
Tərsə	Xristian

Təlxkam	Kefi pozuq, bədbəxt
Təğənni	Nəğmə oxumaq
Təhəssür	Həsrət çekmək
Təhəvvül	Dəyişmə, çevrilmə
Təsəttür	Bürünmək
Təcəddüd	Yeniləşmə
Təsmim	Zəhərləmə
Təsxiri-qülub	Ürəkləri fəth etmə, məftun etmə
Təfərrücgah	Gəzinti yeri, səyahət yeri
Təhəvvür	Şiddət və qəzəb göstərmə, acıqla üstünə hücum etmə
Təxəttür	Yada salma
Təcəlli	Parılıt, görünmə
Təcərrüd	Ayrılıb təkləşmə, qarışmama
Təğafıl	Xəbərsizlik, özünü xəbərsizliyə vurmaq
Təhəkküm	İstehza
Toqat	Sillə
Tizpərvaz	İti uçan, tez qanadlanan
Timarxana	Xəstəxana; dəlilər xəstəxanası
Tir	Ox
Tirə	Qara, qaranlıq
Tiflanə	Uşaqcasına
Tren	Qatar
Təpsi	Məcməyi
Tuzaq	Tələ
Tuhaf	Qəribə, əcaib
Tüyur	Quşlar
Türəyi-şəbrəng	Qara saçlar

## U

Ufaq	Kiçik
Uslu	Ağıllı
Uğraşmaq	Çalışmaq
Uslanmaq	Dinc durmaq, yaramazlıq etməmək

## Ü

Übudiyyət	Qul olma, itaət etmə
Ürəfa taslağı	Yalançı ruhani, saxta ariflik

Ürəfa  
Üryan

Ariflər  
Çılpaq

V

Va əsəfa	Heyif, çox təəssüf
Validə	Ana
Varəstə	Azad olmuş, qurtulmuş, varəsteyi-məzalim – zülmərdən xilas olmuş
Vəq'ə	Hadisə
Vəsvəsə	Şeytan piçiltisi
Vəqur	Vüqarlı
Vəqf	Bir xeyir işə ayrılmış (mal); vəqfi-sevda; yaşarmış vəqfi-sevda, safü üryan - özünü eşqə, sevdayə vəsf etmiş, vermiş...
Vəğə	Gurultu, qovğa
Vəcdalud	Vəcd içində, özünü itirmişcəsinə eşqə tutulmuş
Vəhdət	Birlik
Vəcdəfruz	Vəcdə gətirən, vəcd artıran, həyəcan oyanan hadisə
Vird	Dua, təkrar-təkrar oxunan Qur'an ayəsi, ya hər hansı bir hədис, söz
Vüslətgüzin	Vüsal axtaran, məşuqəsinə çatmağa çalışan
Vühuş	Vəhşi heyvanlar
Venüs	Venera

Y

Yaldızlı	Qızıl suyuna çekilmiş; aldadıcı
Yavuz	Sərt, cəsur
Yavru	Bala, körpə
Yarın	Sabah
Yekavaz	Bir səslə
Yeltənmək	Gücə düşmək
Yosma	Şən, nazlı

Z

Zaid	Üstəgəl, üstün; artıq
Zair	Ziyarət edən, ziyarətçi
Zahir	Parlaq, aydın; nücumi-zahirə – parıldayan ulduzlar
Zəlam	Qaranlıq, zülmət; zəlami-təhəyyür – heyrət qaranlığı
Zəbun	Zəif, köməksiz
Zəki	Ağılı
Zərafət	Zəriflik, incəlik
Zərrinpər	Zərqanadlı, səyyahi-zərrinpər – quyruqlu ulduz, kometa
Zəhralud	Zəhərli, zəhərə bulaşmış; çox acı (söz və s.)
Zəhrxənd	Acı gülüş, istehzalı gülüş
Zə'f	Zəiflik
Zib	Bəzək, yaraşıq
Zill	Kölgə
Ziştbin	Pis görən, çırkin bilən, pessimist
Zift	Qır
Zində	Yaşayan, diri
Züvvər	Ziyarətçilər
Züll	Zillət, alçaqlıq
Zünun	Zənnlər, gümanlar, şübhələr

**Əkrəm Cəfər,  
Teymur Kərimli**



## MÜNDƏRİCAT

<i>Bir neçə söz (Turan Cavid)</i> .....	5
<i>Hüseyn Cavidin həyat və yaradıcılığı</i> <i>(G. Babaxanlı-Kəngərli, T.Kərimli)</i> .....	11

## KEÇMİŞ GÜNLƏR

Hübuti-Adəm .....	35
Bakıda.....	38
Yadi-Mazi.....	42
Otuz yaşında .....	44
Gecəydi.....	46
Bir rəsm qarşısında.....	49
Elmi-bəşər .....	50
Qadın! .....	52
Küçük sərsəri .....	54
Öksüz Ənvər .....	55
İlk bahar.....	57
Qız məktəbində .....	58
Çiçək sevgisi .....	59

## BAHAR ŞƏBNƏMLƏRİ

Hərb və fəlakət .....	63
Dəniz tamaşası .....	68
Şeyx Sənan .....	72
Rəqs.....	73
Hər yer səfali, nəş'əli .....	75
Çəkinmə, gül!.....	76
Sevinmə, gülmə, quzum!..	77
Pəmbə çarşaf .....	78
Xuraman-xuraman .....	79
Uuyor.....	80
Görmədim .....	82
Bən istərim ki.....	84
Vərəmlili qız .....	85
Kars və Oltu ətrafında səbəbsiz (!?) olaraq alçaqcasına qətl və yəğma edilən məzlumlar üçün.....	86

Çoban türküsü .....	89
Dün və bu gün .....	90
Qürubə qarşı .....	93
Hərb ilahı qarşısında .....	95
İştə bir divanədən bir xatirə.....	97

## **UNUTULMUŞ ŞEYLƏR**

Ey ruhi-pürsükun!.. .....	109
Küçük bir levhə .....	111
İki həmşireyi-lətafətvan .....	112
Bir qızın son fəryadı, yaxud zindan güşəsindən bir səs.....	114
Qomşu çiçəyi.....	116
Nəcmi-geysudar .....	117
İbtileyi-qəram .....	118
Şe'r məftunu .....	119
Dəniz pərisi .....	120
Bilməm kimə?.....	121
Bu gecə.....	123
A...h, yalnız sən! .....	124
Qəmər.....	125
Niçin!? .....	126
Get .....	128
Mə'yus bir qəlbin fəryadı .....	129
Son baharda .....	130

## **MÜXTƏLİF ŞE'RLƏR**

Verdim o gün ki, zülfü-pərişanə gönlümü.....	135
Qəzəl .....	136
Qəzəl .....	137
Qəzəl .....	138
Qəzəl .....	139
Hacı Zeynalabidin Tağıyevin yardımı münasibətilə.....	140
Mərsiyə .....	144
Növhə .....	145
Hali-əsəf – istimalımı təsvirdə bir ahi-məzlumanə .....	149

Qoca bir türkün vəsiyyəti.....	153
Bənim tanrıım.....	156
Bir zamanlar .....	157
Novruz bayramı.....	158
«İsmayıł bəy».....	160
Türk əsirləri.....	162
Qaçqın .....	164
Solğun mənəkşələr .....	165
Çəlik qollar.....	166
Şərq qadını .....	167

### **POEMA**

Azər.....	171
Lügət.....	275



## **H. CAVİD**

### **ƏSƏRLƏRİ**

### **5 CİLDİDƏ**

### **I CİLD**

Bakı – 2006

Direktor: Ş.Alışanlı

Baş redaktor: T.Kərimli

Kompyuter tərtibçisi: C.Qasımov

Formatı 84x108 1/32. Həcmi 19 ç.v.Tirajı 1000.  
Sifariş №. 154. Qiyməti müqavilə əsasında.

Azərbaycan Milli Elmlər Akademiyasının «Elm» Redaksiya-Nəşriyyat  
və Poliqrafiya Mərkəzində yığılıb səhifələnmişdir.



mətbəəsində çap olunmuşdur